

1926—1991 ЕЛЛАРДА АЗАТ ХАТЫН



2018 МАЙ № 5

СӨӨМЮКЭ

ISSN 0869-1398

ФЭРИТ БИКЧЭНТЭЕВ
тормыш кагыйдэлэре

**КИЛӘБЕЗ ДӘ КИТЕП
ЮГАЛАБЫЗ...**
бездән соң ни кала

ЧУЛПАН ЙОСЫПОВА
СЫЙЛЫЙ
өмөҗе бәлеше

**Гөлнара
НАСЫЙБУЛЛОВА:**

**ЯРТЫ ЮЛДА
ТУКТАЛМАСКА
ӨИРӘТТЕЛЭР МИНЕ**

Минем өчен син һаман да – 17 дә!..

Бу фотосурәтләр еракта калган кабатланмас мизгелләргә – Яшьлеккә алып китә...
 ...Шундый зур галәмдә меңнәр арасыннан бер-береңне эзләп табу – үзе үк могҗиза!
 Аны күргәч кабынган хисләр – иң саф, иң ихлас, иң садә... Йөрәктәге сагышы да – якты, татлы, моңлы... Беренче очрашу... Аның кебек башка берәү дә юктыр! Дөнья – матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигырь булып бөреләнә...
 Һәм мәңгегә Син – Шагыйрь, Ул Илһамчың булып кала...

Ренат ХАРИС

СИНЕҢ ЯШЬЛЕК СУРӘТЕҢ

Җан өрәсем килә сурәтеңә...
 Әйтеп бетерәсе сүзеңне
 берәз гына чамаларлык иткән
 аскы иреннәрең йөземе.

Алардагы татлы кайнарлыкны
 көнләр иде хәтта ачы бал...
 Кемгә, нәрсә әйтергә җыенып,
 иреннәрең шулай ачылган?

Син ул чакта мине белмәгәнсең...
 Мин дә белмәгәнмен син барын...
 Ләкин никтер гомер агышында
 ялгандылар язмыш юллары.

Син һичшиксез мине чакыргансың,
 сине эзләвемне сизенеп.
 Инде менә ничә еллар татым
 аскы иреннәрең йөземен...



Рәсемдә: шагыйрьнең хатыны Лилия ханым. 1960 ел.
 Быел алар зөбәржәт туйларын билгеләп үттө.

Сөй гомерне, сөй халыкны, сөй халыкның дөньясын!



© «Сөембикә» 2018

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтә татар айлык
әдәби-нәфис
журналы 1913–1918
елларда чыккан
«Сөембикә»
журналының
давамчысы.

Ежемесячное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологияләр һәм
массакүләм
коммуникацияләр
өлкәсендәге
күзәтчелек буенча
Федераль хезмәтәндә
(Роскомнадзор)
2015 елның
18 маенда
«Сюумбикә» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчмәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.

5'2018



Фото: Ксения Богданова

Житәкче-баш мөхәррир
Гөлнәра Ильяс кызы САБИРОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибагатуллин,
Иркия Төхвәтуллина, Нурия Һашимова,
Гөлнәз Шәйхи, Эльмира Әхмәтова.

**Редакциянең
гомуми телефоны** 222-09-77

Житәкче урынбасары 222-09-78

Баш мөхәррир урынбасары 222-09-78

Җаваплы сәркатип
Лариса Маликова

Әдәби мөхәррир

Эльмира Закирова

Сайт мөхәррирләре:
Сөмбел Гаффарова

Автор фикере редакция фикере белән
туры килмәскә мөмкин.

Реклама текстлары аны бирүчеләр
җаваплылыгында.

Редакциянең язмача рәхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Гөлнәра Насыбуллова
Фото: Ксения Богданова

Камилә Димөхәммәтова
Бүлек мөхәррирләре:
Мәдинә Авзалова
Лилия Гәрәева
Эльмира Закирова
Фәнзилә Мостафина
Ландыш Әбүдәрова
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Равил Газизов

Формат: 225x290 мм
Күләме 64 бит

Басарга кул куелды:
28.04.2018 ел
Заказ **E-995**
Тираж **5367**

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм
коммуникацияләр республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журналы «Сюумбикә»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002



9 МАЙ – БӨЕК ЖИҢҮ КӨНЕ

Лена ШАГЫЙРЬЖАН

Жиңу бәйрәме

*Үзе бәйрәм, үзе моңсу –
Жиңу көне гел шулай.
Ахры, жиңүләр халыкка
Корбансыз килми бугай.*

*Жиңу белән гел янәшә
Үкенеч-югалтулар.
Кайнар котлаулар артында
Әрнүле юатулар.*

*Данлы бөек тантанага
Кушылган күз яшьләре.
Уйландыра ул картларны,
Уйланамы яшьләре?..*


*Жиңу белән житәкләшеп
Атлый яралы Хәтер.
Бу көннең ничек килгәнән
Сугыш күргәннәр әйтер.*

*Жиңу көне – бөек көн ул,
Жиңа кайгы-сагышны.
Юк, туктатып булмый аны –
Тормыш дигән агышны!*

*Әбиләр һәм бабайларны,
Агайлар, жиңгиләрне
Котлаганда телик хәзер
Сугышсыз жиңүләрне –*

*Киләчәк көннәребездә,
Васыять итик яшьләргә:
Акыл, Хезмәт, Намус белән
Язсын жиңеп яшәргә!..*

Фото: Анна Арахамия







БЕЗНЕҢ ТЫШЛЫКТА



БЕР УНГАН КЫЗ ЖИДЕ УЛГА ТОРА

Гөлнур Сафиуллина



10

ЗАМАН ҺӘМ БЕЗ



6

БАЛАДАН «КОТЫЛУ»

Мәдинә Авзалова



18

«ТЕАТРЛАР КҮП БУЛСЫН»

Фәрит Бикчәнтәев



14

ЗУР СУГЫШ БЕТСӘ ДӘ, УТМӘДЕ

Лилия Гәрәева

ТАТАР ДӨНЬЯСЫ



28



КИЛӘБЕЗ ДӘ КИТЕП ЮГАЛАБЫЗ

Гөлнур Сафиуллина

МӘДӘНИ ТОРМЫШ



34



БӨЕКЛӘР ҺӘМ БӘЕТЛӘР

Роза Камалетдинова

40




БӘРЕЛЕШ

Кәрим Кара

ЯШӘЕШ



48



ГАШЫЙК БУЛДЫК! ГОАГА!

Камилә
Димөхәммәтова

ШУЛАЙ УК:



22

БӘХЕТЛЕ ТӘРБИЯЧЕ

Ризидә Гасыймова

24

«ӨЙ ЖЫЕШТЫРАСЫМ БАР...»

Гөлнур Хәсәншина

ХАТЫН-КЫЗ ГАЛӘМЕ



61



ГӨЛНАЗ СӘФӘРОВА КИҢӘШЛӘРЕ

КИЛӘСЕ САННАРЫБЫЗДА:



ЖӘУҢҖАР. ТӨРЕКЛӘР АНЫ
ШУЛАЙ АТАГАН. МИЛЛӘТТӘШ.

ӘНИСЕЗ ДӨНҖА ЯТИМ.
КҮҢҖЕЛӘҢҖ ЖЫИМА.

«АХИРӘТЛӘР».
НУРАНИЯ ТӨХБӘТУЛЛИНА. ХИКӘЯ.

ЭЛЬМИРА КӘЛИМУЛЛИНАДАН
МАСТЕР-КЛАСС





БАЛАДАН «КОТЫЛУ»

АНАНЫҢ БАЛАГА КАРАТА ХИСЕ
БАРЫ БЕР ГЕНӘ ТӨРЛЕ: УЛ АНЫ ЯРАТА,
ҮЛЕП ЯРАТА, ҮТЕРГӘНЧЕ ТҮГЕЛ...



Мәдинә
АВЗАЛОВА

Сүземне нидән башларга да белмим. Ни дип әйтергә мондый вәхшилеккә? Мәче дә баласын ташламый, дибез. Көндәлек әйтелә торган сүзләр бит бу. Кочакка керергә дә өлгермәгән сабыйларын хастаханәләрдә, урамнарда, балалар йортларының ишек төпләрендә калдырырга остарып киткән әниләр, нәниләрен үтереп, чүплеккә ташлаучылар янында, гафу итәсез, фәрештә булып күренә хәзер.

Югыйсә ел башында гына Россия Президенты, бала табучы әниләрне кайгыртып, илнең демографиясе турында уйлап, махсус программа да тәкъдим иткән иде. Ул хәзер тулы көчкә чыккан. Күп балалы әниләр өчен борчыласы түгел, дөүләт үстерешә, дип куанган көннәргә берсендә менә шундый хәбәр. Бер селтәндә үзенең тормышны да, балаларның язмышын да сызып ташлау өчен рәхимсез бер адым җитә икән. Россия Федерациясе Жинаятлар кодексының 106 нчы маддәсендә дә (ананың яңа туган баласын үтерүе) шулай әйтелгән. Димәк, андый хәлләр булгалап тора. Димәк, жан әрнеткеч андый закон тиктомалдан кабул ителмәгән. Татарстан буенча Эчке эшләр министрлыгы, Россия Федерациясе Тикшерү Комитетының Татарстан буенча Тикшерү идарәсе матбугат үзәкләреннән алынган мәгълүматларга караганда, бүгенге вазгыять безнең файдага эшләми. Чөнки жинаятчы әниләр (болай дип әйтергә тел әйләнми) бөтенесе бер сүздән бу хәлгә барып җитүнең сәбәпләре итеп, тормыш авырлыгын, акча юклыгын, ир белән мөнәсәбәтләрнең килеренкелеген китерәләр. Гомерлек сабак, гыйбрәт булырдай күңел тетрәткеч мондый вакыйгалар әледән-әле кабатланып тора. Без дә бу хакта беренче мәртәбә генә язмыйбыз инде. Кызганыч, тиешле нәтижә генә ясый алмыйбыз. Гөнаһсыз сабый гомеренә бәрәбәр ни-нәрсә бар соң бу дөньяда?!

Абортка акчасы булмаган

Чатнама салкын көннәргә берсендә Чаллы шәһәрләндә яшәүче егетләр, урамда сыра эчкәннән соң, шешәләрен ташларга дип чүп савыты янына килгәч, контейнердагы калдыклар арасында полиэтилен пакетка салган яшь бала гәүдәсен күреп алалар. Бу хакта шундук полициягә хәбәр ителә.

Әни кешене икенче көнне үк табып алалар. Аңа 24 яшь, ике ирдән ике кечкенә баласы бар. Кияүдә түгел. Әтисе белән яши. Беркайда да эшләми. Өченче балага узуын белгәч, әтисенә әйтмичә генә тугыз ай күтәрә. Төшертергә акчасы булмый. Баласын төнлә таба да, «суламый, үлгән» дип, чүпрәккә төреп, ишек төбендәге чүп савытына китереп куя. Ә бәлкәм, табиблар аны коткарып та калган булырлар иде. Ә бәлкәм, ул балага чыннан да ярдәм кирәк булгандыр. Пакет шунда тәүлек буйы ята. Әтисе дә аны чүп дип уйлый. Икенче көнне генә хатын баласының үле гәүдәсен икенче подъезд төбендәге чүпрәккә чыгарып ташлый.

Учетка куймаганнар

Әлмәт районының Колшәрип авылы янындагы чүп эшкәртү контейнерыннан табып алынган бәбинәң үле гәүдәсен тикшереп караган суд-медицина экспертизасы хезмәткәрләре: «Бала туганда исән булган», – дигән фикергә килә. Мәгълүм маддә буенча жинаятчы эше кузгатыла. Баласын үтерүче 29 яшьлек хатын

гаебен тулысынча таный. Тугач та, баланы балконга чыгарып куюы, ике-өч көннән соң контейнерда калдырып китүе турында сөйли. Йөклә хатын авылның фельдшерлык пунктына мөрәжәгать итүе, аннан юллама алып, Әлмәткә хатын-кызлар консультациясенә баруы, анда аны, медицина полисы булмау сәбәпле, учетка куюдан баш тартулары хакында сөйли. «Аннан соң мин инде беркай да мөрәжәгать итмәдем», – ди ул. Ни өчен табиблар йөклә хатынны кире борганнар?! Бу сорауга җавап әлегәчә ачык кала. Ә бит фәжигане булдырмый калдырырга да мөмкин иде.

Чүплектән табып алынган бәбиләрнең бик сирәге генә исән кала. Күбесен үтереп ташлыйлар.

Дүрт елга хөкем ителгән

Быелның февралендә яңа туган баласын, йөзе белән мөдәргә каплап, томалап үтергән өчен 29 яшьлек хатынга хөкем карары чыгарылды. Ул дүрт елга ирегеннән мәхрүм ителде. Хәзер ул колониядә. Наман да шул бер хәл: пакетка салынган бала... чүп савыты... «Гаебен таныды, үкенә...» – дип әйтә тикшерүчеләр аның турында. Ләкин эш узган, дөньядагы кичереп булмый торган иң зур, иң рәхимсез жинаятчы кылынган. Үкенүдән хәзер ни файда?

«Чүп»не улыннан чыгарткан

Инде менә тагын бер жан әрнеткеч хәл. Әле күптән түгел генә Аксубай төбәгендә яшәүче 36 яшьлек өч бала анасы бала таба. Баласының сулавын күреп, шундук пакетка төрә һәм чиләккә салып, өйәлдинә чыгарып куя. Нәтижәдә, бала туңып үлә. Ә дүрт көннән соң (шул гомер ул күз алдында, чиләктә ята!), олы улына төргәкне «мусорка»га чыгарып ыргытырга куша. Белсә икән малай шул чагында чүпрәккә кемне ташлаганын?! Эш моның белән генә бетми. Хатын чирләп китә һәм ярдәм сорап хастаханәгә мөрәжәгать итә. Шунда гына аның кыңгыр эше беләнә. Бу хатынга карата жинаятчы эше кузгатыла.

Кемдер бала булмаудан интегә, ә кемдер әнә шулай... Имеш, кирәк булмаган ул бала аңа, артык булган. Йөккә узган хатын-кыз һәр адымын уйлап, кайда һәм кемгә мөрәжәгать итәргә кирәклеген белеп яши. Баланы, кирәк дип тапмый икән, төшертә ала. Моңың өчен хатын-кызлар консультациясенә барып күренергә генә кирәк. Ә нигә төшертү өчен акча кирәк? Бүген медицина ярдәме шул дәрәжәгә җитте ки, һәркайда үзгәнә алда акча йөри. Шуңа күрә адым саен, атлаган саен без Хоҗаидан исәнлек-саулык сорыйбыз. Инде әнә аборт та проблемага әйләнә бара. Ә проблеманың нәтижәсе – күз алдында.

Әлмәттәге вакыйгаларга әйләнәп кайтыйк әле. Хатын фельдшерлык пунктына барган бит. Хатын-кызлар консультациясендә дә булган. Ә аңа нәрсә дип җавап

биргәннәр?! «Медицина полисың, иминлек таныкнамәң юк. Сине исәпкә куя алмыйбыз», – дигәннәр. Ул кайтып киткән дә, башка инде табибларга күренмәгән. Исәпкә куйган булсалар шунда... Игътибарсызлык, бигрәк тә йөклә хатын-кызның мәшәкәт-борчуларына житди карамау жинаять кылган әниләрне генә түгел, биредә катнашы булган күпләрне намус суды алдына бастыра.

Нинди генә авыр хәлдә калганда да бизмәндә бала гомере торырга тиеш түгел.

Берничә еллар элек «Ана даны» медаленә лаек булган күп балалы ана турында язганым истә. Берберсен яратышып яшәгән матур, житеш гаиләдә дә шундый хәл булып икән. Хатын йөклә булуын иреннән ничек яшергән? Мөмкин эшме бу? Бик гажәпләнгән идем шул чагында. Аксубайда булган вакыйга да бермә-бер шуны кабатлый. Ничек инде ир кеше хатынының авырга узганын белми?! Бәлкем, иргә шулай уңайлыдыр? Бәлкем, ул махсус күрмәмешкә салышадыр? Кайчак башка шундый уйлар да кергәли. Әллә инде ирләр шулкадәр ваемсыз, битарафка әйләндеме? Хәер, ире белгән-сизенгән хәлдә дә ул ике арада сер булып калачак. Моңа минем иманым камил. Чөнки тормышның бөтен авырлыгын жылкәбездә күтәрергә күнеккән без – хатыннар, хәтта закон каршына басып, хөкем эскәмиясенә утырган очракта да ирләрне сатмыйбыз. Шулай бит?! Ләкин биредә шунысы бар: хатынның ни өчен консультациядә исәпкә куелмавы турында сорапшыра башлагач, Аксубай районы үзәк хастаханәсенең баш табиб урынбасары: «Безнең табиблар хәтта аның өенә бардылар. Үзе теләмәде, рөхсәт бирмәде», – дип куйды. Әйе, пациент теләми икән, берни эшли алмыйсың. Россия Федерациясенең 323 нче законындагы 19 нчы маддәсендә бәян ителгәнчә, һәркемнең медицина ярдәменнән баш тарту хокукы бар. Ә бит, бер уйласаң, исәпкә куелмый икән, баланың барлыгын-юктыгын берәү дә белми. Медицина хезмәткәрләре, дип әйтүем. Бу вакыйгага карата без конкрет берни дә әйтә алмыйбыз. Тикшерү нәтижәләре ни күрсәтер?

«Өмет бишеге»

Ташландык балалар өчен уйлап тапкан бәби-бокс-ларны кайда ничек – төрлечә атыйлар. Бүген безнең илнең дистәдән артык регионында эшли алар. Краснодар өлкәсеннән юл алган бу башлангыч Татарстанга да килеп житте. Моннан өч ел чамасы элек Чаллы шәһәрәндә ачылган «тормыш тәрәзәләре» – бәби-бокс-лар, Кама балалар медицина үзәгенең матбугат житекчесе Диләрә Эстринаның әйтүенә караганда, үлемгә дучар ителгән бала өчен икенче тормыш бүләк итә.

...Төн уртасында бәби-боксан одеялга төрелгән ике айлык кызчыкны алалар. Янында сумка, ә сумка-

да бала өчен кирәкле әйберләр. Һәм записка... баласын калдыручы әни үзенең ни эшләгәннән белгән. Әйе, бик начар эшли ул. Әмма баласына кирәкле-тиешле тәрбия бирә алмаячагын да бик яхшы аңлый. Мохтажлык аны соңгы адымга барырга мәжбүр иткән, имеш.

– Бәби-бокс – баладан аноним баш тарту өчен эшләнгән махсус жайланма, – ди Диләрә Эстрина. – Баланы бокска куюга, ишек ябыла. Шундук сигнал килә башлый. Аннан инде баланы урам ягыннан беркем дә ала алмый. Хастаханәдәге хезмәткәрләр бокста бала барлыгын шул рәвешле белә. Бәби-бокс янында видеокамера да, сакчылар да юк.

Дөрес, баласын бәби-бокска калдырган әни, бәбиенә физик зыян килмәгән очракта, жинаять жаваплылыгына тартылмый. Балага «ташландык» статусы бирелә, һәм ул алга таба уллыкка-кызлыкка алынырга тиешлеләр исемлегенә кертелә.

Исегезгә төшерәбез, узган елның сентябрь аенда сенатор Елена Мизулина мондый «өмет бишәкләрен» тыю турындагы закон проекты хуплавы турында белдергән иде. «Тормыш кыенлыкларын сылтау итеп, баладан баш тартуны туктатырга, тыярга кирәк», – дигән иде ул. Бер караганда, бала үзенең әти-әнисенең кем икәнлеген белергә тиеш. Ә болай аның хокуклары бозыла. Икенче караганда, бәби-бокска бер генә баланың тормышы саклап калынса да, ул инде үзен аклый. Чүплеккә ташланган балаларга әти-әниләренен кем булуы кирәкми дә кирәкми. Чынында, мондый жайланмалар баладан котылырга карар кылган хатыннарда кирәк. Ә «котылу» дигән яман сүзнең ни икәннән беләсез инде: йә ул бәбиен, мәче баласыдай, урамда ыргытып калдыра, йә чүплеккә ташлый. Үтереп котыламы, бәби-бокска куеп котыламы... Моңысы аның өчен әһәмиятле түгел. Тик котылсын гына...

Кеше тормышы – бәһасез. Ул безнең Конституциядә дә шулай дип әйтелгән. Шунысы да бар: баладан мондый жиңел юл белән «котылу» – ул яшь әниләрне бөтенләй иркенлеккә чыгармасмы? Болай да юк дәрәжәсендәге жаваплылыктан бөтенләйгә азат итмәсме? Әйе, таяк ике башлы. Иң куркынычы: баланы бәби-бокскамы, йә булмаса башка бер жайланмагамы калдырып китү гадәти күренешкә әверелмәсме?! Аз гына авырлыктан да сыгылып төшәргә эзер торган әниләргә «яшел урам» ачып, тагын да аздырмабызмы үзләрен? Сораулар күп...

Баладан котылуга акчасызлык та, юклык та, мохтажлык та сәбәп була алмый. Хатын-кызның котылгысыз күренгән хәлдән чыгу өчен соңгы адымны («Нинди гәнаһ сәбәпле үтерелдең?» Коръәннең «Тәквир» сүрәсе, 29 нчы аят) сайлавы үзе үк бик күп нәрсә турында сөйли. Аклап та, яклап та әйтүем түгел. Нич түгел. Кабергә кадәр озата барган иң зур гәнаһларның берсе шулдыр. Кызганыч, «баладан котылу» дигәнәбез бүген әнә шундый куркыныч мәгънә ала бара.

ГАИЛӘ АКЧАСЫ КЕМ КУЛЫНДА БУЛЫРГА ТИЕШ?

Марат
КӘБИРОВ



Ирләр күзлегенән

Бу сорауны еш бирәләр инде. Ара-тирә бәхәсләшеп тә китәләр. Тик бер нәтижәгә килүче генә табылмый. Чөнки гаилә акчасы дигән нәрсә бик абстракт төшенчә. Нәрсә ул гаилә акчасы, ул күпме булырга тиеш, кайлардан жыелырга тиеш? Моны бер кем дә төгәл белми бугай. Әйтик, менә ир кеше дуслары белән очрашып, матур гына пирәшләп, аларны да сыйлап кайта. Хатыны пыр туза: «Гаилә акчасына эчеп йөри, юньсез!» – ди. Тагын әллә нинди «матур» сүзләр өсти. Бер карасаң, хатыны дәрәс әйтә кебек инде. Салып кайткан иренә нәрсә әйтсә дә хатын хаклы булып кала. Ә ир үзенә хезмәт хакын эчеп кайтмаган. Премиясен дә түгел. Тапкан ул бу акчаны. Юлдан тапканмы анда, лотереяга отканмы – мөһим түгел. Вәт, уйлаган инде шуннан, әйдә, бер рәхәтән күрәп калыйм әле. Югыйсә бөтен нәрсәне гаиләгә ташыдым, артык рәхмәт тә әйтүче булмады, дип... Бер карасаң, хатыны хаклы инде. Икенче карасаң, ире хаклы.

НӘРСӘ УЛ ГАИЛӘ АКЧАСЫ?

Гаилә бюджеты дигән термин бар. Без барыбыз да аптырыйбыз бит инде, кайда югала бу акча шулкадәр зур тизлек белән, дип. Менә шулай аптырап туйгач, акыллы кешеләр моны тикшерергә булганнар, һәм акчаның кайда югалуын тиененә кадәр чутлап, яшерен дөфтәрләренә язып барганнар. «Көн саен бер икмәк – фәлән сум, сөт – фәлән сум, сагыз – фәлән тиен, теш чоку чырасы – фәлән тиен...» – шул рәвешләрәк. Нәрсәнең чынлап та кирәк, ә нәрсәнең артык булуы ачыкланган. Әйтик, ирең тәмәке тарта икән, көн саен йөз тәңкәдән генә дә бу өч мең тирәсәнә төшә. Үзе бер кредит түләгән кебек. Хатыны моны белгәч: «Урра! Ир кисәгенең башын катырырга тагын бер сәбәп табылды!» – дип, шатлыгыннан күккә сикерә язган. Тик аягындагы кичә генә кибеттән алып кайткан биек үкчәле

танкеткасын жәлләп, сикермичә калган. Үкчәсен сындырсаң – фәлән мең ич! Ирең ел буга тәмәке тарткан кебек... Әле аның иннек-кершәннәрен, крем-мазыларын, бергә эшләгән хатынның ахирәте алдап саткан «затлы хуш-буй»ларын да өстәсәң... Карале, бу акчаның әллә күпмесе бөтенләй кирәкмәгән нәрсәләргә китә икән ич!

Менә шул рәвешле, «гаилә бюджеты» дигән термин килеп чыккан. Барлы-юклы акчаның аерымы бер вакыт эчендә каян килеп, кая китүен өйрәнүче фән.

Шушы фән буенча, чыгымнарны дүрт төргә бүлеләр икән: мәжбүри чыгымнар (квартиплата, кредит, утка-газга түләү һ. б.), балалар өчен (аларга киём-салым, уку әсбаплары, төрле чараларга йөрү һ. б.), гаилә чыгымнары (фатир ремонтлау, мебель алу, азык-төлек, киём-салым һ. б.), шәхси чыгымнар (һәр гаилә әгъзасының үз кирәге өчен тотыла торган акча). Кайберәүләр акчаның бер өлешен көтелмәгән очраклар килеп чыкса дип тә жыеп бара. Ә керемнәр, гадәттә, ике генә төргә бүленә: ирнең хезмәт хакы һәм хатынныкы. Гаилә акчасы дигән нәрсә – шушы чыгымнарны алдан чама-лап, алынган яки алыначак керемнәрдән бүлеп куелган акча булып чыга.

АКЧА ТОТУНЫҢ ӨЧ ЫСУЛЫ

Гаилә бюджетын алып баруның, нигездә, өч ысулы бар. Әлбәттә, аларның тагын әллә ничәшәр вариантын табарга мөмкин. Ләкин нигезе – шушы өч юл.

Демократик (аерымы) ысул. Монда һәркем үзе тапкан акчаны үзе теләгәнчә тотат. Әгәр ниндидер эре әйбер сатып алырга кирәк икән – кушылалар, яки бу вакытта кемнең акчасы бар – шул ала. Ә икенче юлы икенчесе алырга мөмкин.

Бу ысул иң әйбәтә кебек. Ике арада килешүчәнлек, үзара хөрмәт булган чакта, әлбәттә. Әгәр хөрмәт юк икән, ул бер гаилә әгъзасын саву сыманрак төс алырга да мөмкин. Әйтик, теге юлы да

синең акчаңа, бу юлы да... Киём-салым да, азык-төлек тә синнән...

Бергәләшеп. Бу очракта һәр гаилә әгъзасы, кесәсен әйләндереп, үз хезмәт хакын чыгарып сала. Уртақ касса рәвешендәгә бер нәрсә хасил була. Барлык нәрсәне дә үзара килешеп сатып алалар. Беркем дә уртақ кассага рөхсәтсез якын килми.

Моңысы – ир дә, хатын да бер чама акча алганда отышлы. Әгәр берәрсе күбрәк ала икән, кайчан да бер тавыш чыгачагы көн кебек. Мин шулкадәр акча алам, мин яшәтәм сине, мин ашатам... Әлбәттә, үзара татулык булмаса инде...

Кушылган. Бу очракта гаиләнең айлык чыгымы икегә бүленә, һәм һәр гаилә әгъзасы үз өлешен кертә. Уртақ чыгымнардан артып калган акчасын һәркем үзе теләгәнчә тотат.

Идеаль вариант: гаилә өчен дә өлешен кертә, үз хасиятләренә дә кала. Ләкин теләге булган кеше бу очракта да тавыш чыгарырга мөмкин. Мәсәлән, хезмәт хакы тигез булмаган очракта: «Ә мин өйдә күпме эшне эшлим. Синең кебек әзергә-бәзер генә булсам, мин дә шулкадәр хезмәт хакы алган булыр идем. Өстәвенә, бөтен акчамны гаилә өчен чыгарып салам...»

Күренгәнчә, һәр очракның үз өстен-легә, үз кимчелегә бар. Нинди генә ысулны сайласаң да, үзара хөрмәт, гаделлек юк икән – гауга чыкмый калмаячак. Һәм эш монда хәтта акчаның күләмендә дә түгел. Акча беркемгә дә җитми, чөнки керем арткан саен, ихтыяҗлар да, чыгымнар да күбәя. Әйтик, син гади генә хезмәт хакы алып эшлисең икән, гади генә киёмгә дә канәгать буласың. Ә инде миллиардерлар арасында кайнашасың икән, кигән киёмгә дә затлы һәм кыйммәтле булырга тиеш. Шунсыз – эшең бармый. Акчаның кем кулында булуы артык мөһим дә түгел. Иң мөһиме – булсын ул. Һәм гаиләгә хезмәт итсен.

Фото: ТИ

БЕР УНТАН КЫЗ ЖИДЕ УЛГА ТОРА

«Сәхнәгә чыгасың була – матур киенеп бар», дигәч, киенгән идем инде. Бизәнгән дә идем... «Сез фермермы? Чынлап та шулаймы?» – ди министр. Аннан залга таба борылып, тагын шул соравын кабатлады: «Сез чынлап та Югары Осланнар фермерны алып килгән дип уйлыйсызмы?» Халык көләшә башлады... Барысы да диярлек ир-атлар утыра бит. Арада хатын-кызлар сирәк, минем кебек яшьләр юк диярлек иде...



Министрлык уздырган республика бәйгесендә, 2016 ел нәтижеләре буенча, «Иң яхшы шәхси ярдәмче хужалык» номинациясендә жиңу яулый Гөлнара Насыйбуллова. Дипломны һәм бүләкне аңа Татарстан Республикасы Премьер-министры урын-басары – авыл хужалыгы һәм азык-төлек министры Марат Әхмәтов үзе тапшыра. Министрның, гажәпләненп, сокланып шулай дип әйтүе ул көнне залда бер дулкын кузгатып жибәрә – Югары Ослан районы авыл хужалыгы идарәсе башлыгы Рәшит Гобәйдуллин янына килеп сорау яудыручылар байтак була: «Бу кызыгыз кәгазьдә генә фермер дип саналамы, әллә...», «Ә ул чынлап та терлекләр асрыймы?», «Ничә баш сыер сава ул?»... Кемдер хәтта килеп кызның үзенә үк шул сорауларны бирә.

Гөлнара бу хакта сөйли дә, без икәү рәхәтләнеп көлешәбез.

– Кем ышансын инде синең көн саен ун сыер сауганыңа? – дим. – Тырнакларың ул чакта да шулай буялган булгандыр...

– Маникюрсыз йөргәнем юк минем, – дип елмая ул. – Гел кеше арасында бит: әле районга барырга туры килә, әле Казанга. Фермер икәнәмне белүгә, барысы да иң элек кулларыма карый... Үзләре сизми дә кала бугай. Сыерларны перчатка киеп савам. Терлекләр арасына яланкул чыкканым юк. Көрәк-сәнәк кулдан төшми – перчаткасыз эшләсәң, шунда ук сөялләр чыгачак...

...Гөлнараның мең төрле хыялы арасында: «Ишегалды тутырып терлек-туар асрарга теләм!» – дигәне булмый, әлбәттә. Кыз баланың күбесе үзен затлы күлмәкләрдән подиумда күрә инде ул – сәхнәдә, тамашачылар алдында... Тормыш кына кырысрак. Ул сине гел көтмәгән, уйламаган сукмаклардан ала да кереп китә.

Тугызынчы сыйныфны тәмамлагач, Гөлнара Казанга, төзелеш техникумына укырга китеп бара. «Ул чакта кая керә алдым – шунда кердем», – ди. Әмма үзеннән штуркатур-буяучы чыкмаячагын бик тиз аңлый – I курсны тәмамлауга бухгалтер-икътисадчылар әзерләүче бүлеккә күчә. (Күңеленә ятмаган, үзенә ошамаган нәрсәләр өчен гомер уздыручы түгел ул!) Аны тәмамлауга, Казан дәүләт аграр университетының читтән торып уку бүлегенә имтиханнар тапшыра. Эшкә урнаша.

«Туган авылым» күңел-ачу үзәгендә хужалар алышынмаса, эшләр гел бертөрле жайлы-көйле генә барса, Гөлнара бүген дә шунда администратор булып эшләп йөрер идеме икән? Ярты елга якин хезмәт хакы түләмиләр ул чакта. Авылга бер кайтуында Гөлнара әти-әнисенә:

– Булды, житте, хужаларга моннан ары баш иеп йөрмим – үз эшемне башлайым! – ди.

Беренче сыерын 30 меңгә сатып ала ул. Районның мәшгульлек үзәге аша 58 мең финанс ярдәме алуға ирешә. 2011 ел була бу. Гөлнарага ул вакытта әле 20 яшь тә юк! Шуннан башлана...

Әтисе исән чагында, киңәш сорар, таяныр кешесе булганда хужалыкта эшләр ничек барганы турында сөйләшмибез диярлек. Гөлнара үзе дә күбрәк шәһәр белән ике арада йөри әле: Казандагы эшен алып барырга да өлгерә, авылда булышырга да житешә. Өч ел элек исә язмыш бөтен жаваплылыкны яшь кызның үз жилкәсенә сала.

– Май ахыры иде. Малларны көтүгә үзем алып чыктым ул көнне. Кояштан качып, агач ышыгында утырам. Башка сыерлар яшел сусыл үләннән баш күтәрми ашап йөри, ә Дочка гел минем янда. Бер ята, бер тора – нигәдер тынычсызлана... Ул гел шулай сизенә. «Нәрсә булды соң сиңа?» – дим. Үземнең дә эчем поша. Әтиңең йөрәгенә операция буласы көн бит. Берне ясаганнар иде инде, өйгә кайтып озак та үтмәде, хәле авыраеп китте. Тагын пычак астына керергә тиеш менә... Берзаманны карыйм – кырдан миңа таба апа йөгерә. Күлмәктән, туфлидән... Улы бездә укыды аның. Мәктәпкә, соңгы кыңгырау бәйрәменә дип кайткан иде. Шунда ук аңладым... Әтигә нибары 62 яшь иде...

Хөкүмәт ярдәм итә – бик әйбәт. Әмма үзең дә тырышырга тиешсең.

Ул көннәргә авыл урамында кем очраса да, кайгыларын уртаклашуга: «Йортыгыз тулы терлек – бетерерсез инде», – диләр. Ир-атсыз бу кадәр хужалыкны алып бара алырлар дип берсе дә күз алдына китерми, билгеле. Сигез сыер, бозаулар...

– Малларны тарату, бетерү уе ялгыш та башыбызга кермәде. Безнең беребез дә башлаган эшне ярты юлда калдыручылар түгел: бу яктан әнигә охшаганбыз. Утырып сөйләштек, киңәшләштек. «Әни, безгә хәсрәт килде дип кенә тормыш бит туктамый, елап утырып булмый – яшәргә кирәк», – дим. Дөрәс, әни әле бер ел буге көн саен елады да елады... «Болай булгач, мин инде бөтенләйгә күченеп кайтам», – дидем. Үзегез беләсез, авылда эш юк хәзер. Минем бер генә юлым бар иде – маллар тоту, маллар үстерү белән шөгыльләнүне дәвам итү. Инде моны төп эшемә әйләндерү... Иң төп ярдәмчел – әни. Аннан – Фирдәвес апа. Әмма күмәк эшләр булганда жизниләр дә, бөтен туганнар да булыша безгә.

Бакча-Сарай авылы Иделнең уң як ярында урнашкан. Жәйләрен монда жәннәт, диләр! Шимбә-ял көннәрендә кала халкы, палаткалар куеп, куна-төнә ял итәргә килә икән. Ә авыл... шәһәргә якин салалар язмышын кичерергә мәжбүр – күпләр кул сузымында гына булган Иннополиска яки Казанга китеп эшли. Матюшинода урнашкан «Дивный берег» балык эшкәртү компаниясе барлык теләүчеләрне эш белән тәэмин итә алмый. Известь чыгару белән шөгыльләнүче «Матюшино карьеры» да элеккеге кебек бар куәтенә эшләми инде. Гөлнараның әти-әнисе Фәһим абый белән Зөлфия апа да 1981 елны Чүпрәле районы Чынлы авылынан шушы карьерга эшкә килеп урнашкан булган.

Бакча-Сарай авылында бүген нибары өч хужалык сыер асрый. Шуларның берсе – Насыйбулловалар.

– 12 баш савым сыер, 4 үгез, калганнары – бозаулар. Һәммәсе бергә – 22 баш. Тагын 7 баш сарык... Казлар, үрдәкләр... Тавыклар... 7 мәче белән 3 этебезне дә санийбызмы?

Тагын көлешәбез. Ничек санамыйсың? Терлек абзарлары Идел ярында үскән кие урманга терәлп тора – төлкеләрнең тавык кетәклегенә кереп зыян салганы булган инде. Тау-тау печән, салам өеме торган жирдә тычкан-күседән мәчеләрсез ничек сакланып бетәсең?

Сөт ризыкларының сыйфаты өчен үзебез җавап бирәбез.

Узган ел Гөлнара мини-ферма төзү өчен бирелә торган программа нигезендә дәүләттән кире кайтарылмый торган 200 мең сум акча алган һәм шуңа терлек абзарлары төзеп куйган. (Дөрәсрәге, узган елны ул төзелеш аңа 600 мең сумга төшкән.) Төзеп куйган... Әйтергә генә җиңел! Алар кайчандыр «Матюшино карьер»ы биргән йортта яшиләр (Чүпрәледән Матюшинога күчереп салган өйләрен, юл, су юк, мәктәпкә дә ерак дип, сатарга туры килгән.) Бер түбә астында – өч гаилә. Абзарлары – йорт артындагы бакча урынында. Тау битенә урнашкан ул киртләч-киртләч бакчаны бүгенгә хәленә китерү – тигезләү өчен аларга, беләсезме, күпме туфрак ташырга туры килгән? 1500 тонна! Иске абзарларны өч хатын-кыз – әнисе, апасы, Гөлнара – үзләре сүтә, нигезен үзләре казый. Бетон алып килгән машина аска, бакча урынына кадәр керә алмый: тау башыннан бетонны ул көнне аска чиләк белән ташыйлар... Кулларың өзелер дәрәжәгә җиткән авыр эшкә чыдап була ла ул! Урынсыз бәйләнүләргә, нахак сүзгә түзү кыенрак. Күршеләрнең берсе: «Мин сиңа монда терлек асратып, акча эшләтеп ятмыйм!» – дип, Гөлнара өстеннән кая гына шикаять язмый! Тикшерү арты тикшерү китеп тормый. Бернинди дә закон бозулар, кагыйдәләрдән чыгулар тапмыйлар. «Терлекләргә өй яныннан күчерергә кирәк», – дигән карарга шул

ыгы-зыгылар вакытында килә бугай. Район җитәкчеләге ярдәме белән тау өстендә – авылдан аз гына чит-тәрәк 2,5 гектар жир алуға ирешкән. (Гөлнара бигрәк тә районның авыл хужалыгы идарәсе башлыгы Рәшит Гобәйдуллинга рәхмәтле: нинди сорау белән барса да ярдәм итә, киңәшен бирә, юлын күрсәтә). Инде крестьян-фермер хужалыгы булып теркәлп, 50 баш сыерга исәпләнгән ферма төзү турында хыяллана. Хөкүмәттән быел грант алырга өметләнә (сүз уңаеннан, Югары Ослан районында соңгы биш елда бу грантны алучылар, аңа дөгъва белдерүчеләр булмаган. Гөлнара Насыйбуллова хужалыгында эшләр әйбәт бара, күрсәткеләре яхшы – грант отарга мөмкинлекләре зур, диләр).

– Сыймыйбыз инде без монда... Узган җәй, мәсәлән, 300 баш каз үстердек, үрдәкләр дә 300 иде, бройлер тавыклар берәз гына азрак – 250 баш. Йомырка сала торган тавыкларыбыз 70 иде...

Без Гөлнара белән саннарға-цифрларга күчәбез.


Узган ел терлекләр өчен 15-20 тонна икмәк сатып алганнар. Җәй көне үрдәкләргә, сугым үгезләргә ашату өчен һәр көнне берәр капчык бодай пешергәннәр (бер капчыкка 5 чиләк бодай керә, пешкәч, ул 10 чиләккә әйләнә).

Быттыр көз 6 үгез суеп сатканнар. Иң зур үгезләре 450 килограммлы булган (аның янына сарайга Гөлнараның үзеннән башка беркем керә алмаган. «Ят кешене аяк тавышыннан таний, шунда ук жирне казый башлый иде», – ди. Чалганда, бу үгезне жиргә 6 кеше еккан).

Кышлыкка һәрберсен 1100 сумнан 300 туюк печән сатып алганнар. (Узган ел 200 не генә алган булганнар – җитмәгән. Быелгысы җәй ашатырга да калачак әле. Печән белән район да булыша, узган ел: «Кырдан күпме алып чыга аласың – ал», – дип, бер көн биргәннәр.)

Җәен көтүче ялласаң, бер көнгә сыер башына 100 сум түлисең. Гөлнараның көтүгә 10 сыеры чыга.

Бүген ул 8 сыер сава: таналары көнгә – 15 әр, сыерлар 22 әр литр сөт бирә. Ә җәен сөтле сыерлардан 30-35 әр литр сөт савып ала. («Мин үзем сөт яратучы түгел, – ди Гөлнара. – Яңа сауганына да исем китми.



Кайнатканны гына эчкәлим. Каймагын исә ашыйм».) Сөт ризыкларын апасы Фирдәвес белән алар шимбә көнне Казанда, Адоратский урамында урнашкан базарда – авыл хужалыгы ярминкәсендә саталар. Инде дүрт ел дәвамында атна кич көнне почмак якта эш кайный башлый: чиләк тә тула, иләк тә. (Жомга кичкә барысы да эзер булырга тиеш: төнге икедә юлга кузгалалар – иртәрәк бармасаң, урын калмый.) Атна саен 120 килограмм эремчек эзерлиләр, 5 килограмм май, 30-35 килограмм корт (гөбәдиягә дигән 20-25 килограммы аерым эзерләнә: анысын сөзгәннән соң, ике тәүлек өстенә авыр әйбер бастырып калдыралар. Суы тәмам сыгылып беткәч, иттарткыч аша чыгаралар. «Киптергән корт гөбәдия өчен каты була», – ди Зөлфия апа.) Тагын – каймак, катык, сөзмә, кайнаткан сөт... Жәен сөтне, әлбәттә, күбрәк «дачник»лар ала. Дөрес, анысын да һәркемнең бакчасына үзең илтеп бирәсе («Камал театры артистлары аллеясына һаман барып житә алмыйм, – ди Гөлнәра. – Аларга житкәнче, сөтемне алып бетерәләр».)

– Һәр сыерның – үз холкы. Кешеләрнеке кебек, – ди Гөлнәра. – Кәефең юклыкны, ачуланганыңны да беләләр. Үпкәлиләр! Андый чакта сиңа борылып та карамыйлар, карасалар да күрсәтмиләр! Дочка белән Люська – иң беренче алган сыерларыбыз. Алар бер-берсеннән башка тора алмый: берсен өйдә калдырып, икенчесен көтүгә жибәрсәң, тегесе барыбер бездән качып кайта. Кайта да янына кереп ята. Алардан туган бозаулар да шулай бер-берсен эзли. Совхоздан бер сыер сатып алган идек. Аны әллә гел кыйнап торганнар – сыйпарга үрелсәң дә курка иде, ике ел дигәндә генә тынычланды. Көтүгә мин барсам гына чыга ул, мин булмасам, артымнан ук капка төбенә кайтып баса. Жиләк жыярга, урманда йөрергә яратам – шул сыерым гел артымнан ияреп йөри.

Авырып китсәләр, малларның күзләре шундый моңсуга әйләнә... Кулны бик сизәләр, эни савамы, мин-

ме икән бик тиз аералар. Беребез ул сыерны озаграк сауса, ияләшәләр, икенчебезгә сөтләрен төшертмиләр.

Сыер сауганда музыка куеп жибәрәм – шунда ук тынычланалар, тибенмиләр дә. Күп вакыт алар янында үзем дә җырлап йөрәм...

Гөлнараның телендә – гел тау башында төзеләсе ферма. Анда, әлбәттә, иркен булчак! Малларның баш санын курыкмыйча арттырырга мөмкин. Сыерларны инде кул белән саумас (әлегә ул саву аппараты алмаган, «Чиләккә савам да, күтәрәм дә кереп китәм, миңа болай жайлырак», – ди)... Шунда ук сөтне эшкәрттергә мини-завод, бәлки әле колбаса цехы да булыр. Бу фермада, беләсезме, тагын кемнәр яшәячәк? Ат һәм дөя! «Фермада атсыз булмый», – ди Гөлнәра. «Ә дөя нәрсәгә?» – дим, аптырабрак. «Бездә бит балалар күп, – ди ул. – Бер апамда – өчәү, икенчесендә – дүртәү. Алар барысы да хайваннар ярата. Песиләрне кулдан да төшермиләр. Жидесе дә жәй буге бездә – Бакча-Сарайда алар. Көтүгә дә чыгалар, печән дә өяләр, ишегалды да себерәләр... Дөяне алар өчен аласы килә».

Кулларны сакларга тырышам – үләннәрдән ванна ясым.

– Барысын да ташлап чыгып китәсе килгән чаклар булмыймы соң?

Болай соравыма аның исе дә китми – беренче генә ишетми бугай.

– Мин бит өйдә, терлекләр арасында гына бикләнәп яшәмим. Уңайлы вакыт көтеп ятучы да түгелмен. Күңел алгысынган көнне, малларны тиз генә карыйм да, шөһәрне өйләнәп кайтам. Дус кызларым белән очрашам. Быел диплом елым – университетка да еш барырга туры килә.

Язмамның башында, кыз бала подиум, сәхнә турында хыяллана инде ул, дигән идем. Һәркем хыяллана, әмма тормышка ашыручылар гына сирәк. Гөлнәра андый түгел! Модельләр эзерләүче студиягә йөргән – подиумнан атлап караган ул. Ә сәхнә... Сәхнә әле аны алда көтә! Узган ел Казан федераль университетына укырга керткән – бүген ул Лидия Әхмәтовада вокал дәресләре ала. (Сүз уңаеннан, остазыңнан кала, группа-дашларның берсе дә аның фермер икән белми! «Сөембикә»нең бу саны чыккач, сер ачылып инде... Укытучыларының Гөлнәрага: «Авызыңны җырлаганда үрдәк кебек ач!» – дигәннен шуңа берсе дә аңламый. «Нигә сиңа алай әйтә ул?» – диләр, аптырап. «Ишегалдым тулы үрдәк булганын белгәнгә», – дия алмый бит...) Сыер сауганда гел җырлыйм, дигән иде бит. Караокә куеп жибәрә дә алдагы дәрәскә яңа җырлар өйрәнә.

Галиябану («Галиябану»), Мәйсәрә («Зәңгәр шәл») арияләрен тыңлый-тыңлай күшәгән сыерлар биргән сөтнең төмен белергә теләсәгез, ярминкәдә Югары Ослан кызы Гөлнараны эзләгез.

Гөлнур САФИУЛЛИНА



ЗУР СУГЫШ БЕТСӘ ДӘ, ҮТМӘДЕ

БЫЕЛ КЕШЕЛЕК
БӨЕК ЖИҢҮНЕН
73 ЕЛЛЫГЫН
БӘЙРӘМ ИТӘ.

Миллион корбаннар биреп, миллионнарны ятим һәм тол иткән ул сугыш турында язасы да язасы, сөйлесе дә сөйлесе әле... Сугышның чын йөзе, халкыбыз биргән корбаннар саны яңа документларда ачыла бара. Илебез архивларында сугыш чынбарлыгын сөйләүче хатлар, көндәлекләр, шикаятьләр, Указлар, эш кәгазьләре саклана. Саннар теле белән, ул елларда халыкның ниләр кичергәннен сөйли бу документлар...



Лилия
ГӨРӘЕВА



Ирләрсез һәм атларсыз авыл

Бөек Ватан сугышын авыллар шактый талкынган хәлдә каршылай. Авылларда эшче кулларга инде утызынчы еллар ахырында ук кытлык күзәтелә. Колхозлардагы хокуксызлыктан качып та, халыкларны күчерүгә корылган сәясәт нигезендә дә сугышка чаклы ук республика авылларынан 133426 кешенең читкә чыгып китүе мәгълүм. 1939 елгы жан исәбен алу нәтижәләре буенча, республикада 2915277 кеше исәпләнә. Аның 1555542 се – хатын-кызлар. Халыкның 78 проценттан күбрәге – авылныкылар. 1937 елга республикада 3847 колхоз һәм 51 совхоз булуы мәгълүм.

Сугышның беренче көненнән үк Татарстан 560 мең кешесен фронтка озата. Моннан тыш, 140 мең ир-егет сугышны Кызыл Армия сафларында каршылай. Авыл ирләрсез кала. Чөчү төгәлләнеп, инде печәнгә төшәргә торган көннәр бу. Эшнең иң кызган чагы. Бөтен эш хатын-кыз, бала-чага һәм картлар җилкәсенә күчә. Эшкә ярардай техника да тиз арада фронтка озатыла. СССР Югары Советының 1941 елның 23 июнендә чыккан Указы нигезендә, Татарстан фронтка өч көн эчендә 380 трактор, 209 трактор арбасы, 149 җиңел машина бирергә тиеш була. Дүрт ел эчендә республиканың автотранспорт паркы 80 процентка кими. Калганнарында да эшли белүче юк. Шуңа да 1941 елның көзендә хатын-кызларны трактор йөртәргә өйрәтү курслары ачыла.

Минем дәү әнием Хәдичәбикә дә сугыш елларында тракторчы була. Ул сөйләгәннәр гел күз алдында. Төн уртасында җир сөрүләре, трактор артына ач бүреләр тагылып йөрүе, шул чакта «тракторым гына сүнмәсә ярар иде», дип теләүләре, йоклап китеп, трактор астында калмас өчен, үзен бау белән утыргычка бәйләп куюлары...

«Бер грамм ипи бирмәделәр!»

Сугыш елларында комбайнчы булып эшләгән Тамара Филиппова-

ның архивта көндәлекләре саклана. 1924 елны Лаешта туа ул. Сугыш башланган елны Казан дәүләт химия-технология институтына укырга керә. Сугыштан соң Казан стома-тология институтын тәмамлап, 44 елын медицинага багышлый.

«1942 елның 11 февралә. Хәзер автошколада комбайнерлар курсында укыйм. Әнинен, тамагыбыз ипигә туяр иде, дигәннен тыңлап кына бардым. Әлегә тракторны өйрәнә-без, комбайнны соңрак өйрәтәчәк-ләр.

26 февраль. Этидән ике открытка алдым. Укуыңны ташлый күрмә, укы, дип яза. Ә мин... Мин бит инде инженер-механик урынына комбайнерлыкка укыйм.

...Тизрәк бетсен иде бу сугыш, әти дә исән булсын иде, мин дә кабаттан укый башласам иде, ләкин комбайнчы булырга түгел, ә инженер-химик яки шуның ише башка бер һөнәргә.

Әни кайтмады (Алексеевскийга ипигә дип киткән иде). Ялгызыма кыен. Кайтасың, ә өйдә салкын, ашарга бернәсә дә юк. Тизрәк кайтсын иде инде.

7 июнь. Менә инде бер атна МТСта эшлим. Бүген ялга өйгә кайттым. Эш авыр, барыбыз да җенгә охшап калдык – киёмнәр пычранып, керосинга, автолга, солидолга батып бетте.

14 июнь. Хәзер бригадалап эшлибез. Мин Светлов бригадасында, ул МТСта иң яхшы комбайнер санала, көн саен 300 гектар иген ура. Әлегә моторлар рәтлilеб, инде икесе әзер. Бригадада без дүртәү. Эш – иртәнге җидедән кичке алтыга кадәр.

8 сентябрь. Көндәлекләремә күптән язганым юк. Чөнки моңарчы өйдә булмадым. Астраханкада комбайнда эшләдем. 71 гектар ашлык урдык. Шуңа өстәп, тагын 96 центнер ашлык суктырдык. Барысы бергә 95 гектар. Шулай да тиеннәр генә түләделәр, бер грамм ашлык эләкмәде. Әни мине комбайнга укырга шул ипи булып дип кенә үгетләгән иде. Икмәк – комбайнер ярдәмчесенә, ә сезгә эш өчен акча түләнә, дип, бер грамм ипи бирмәделәр.

Анда чиккән азапларыбыз! Пычрак, тузан шулкадәр туйдырды. Ашау ягы такы-тоky. Гомумән, эш шартлары бик начар иде».

Дәүләт авыл алдына яңа бурычлар куя, чөчүлек басу мәйданнары ел саен арттырыла. 1941 елда игенне 9,6 мең гектарга артыграк чөчәләр, әмма колхозлар дәүләткә 656 мең тонна гына бөртеп тапшыра ала. Дәүләт планының нибары 73,6 проценты гына була бу. Ул елны җәй ахыры, көз башы бик яңгырлы килә, хатын-кызлар кул көче белән генә аның кадәр игенне урып өлгертә алмый. 100 гектар басу урылмыйча кала.

1943 елның июненә хатын-кызлардан торган 123 тракторчылар бригадасы оеша. Анда 11554 хатын-кыз эшли.

Таяк хакы

Дәүләт фронт өчен икмәк, сөт, ит, йомырка, май, йон, җылы киём-салым таләп итә. Ничек, нинди көч бәрәбәрәненә эшлисе моны?

1942 елның 13 апрелендә СССРның Халык Комиссарлары Советы һәм ВКП(б) Үзәк Комитеты Карары белән хезмәт көне нормасы арттырыла. Бер колхозчы елына кимендә 120 хезмәт көне эшләргә тиеш була. 12-16 яшьлекләр өчен норма 50 көн итеп куела. Хезмәт көне бер көн эшләүне белдерми, ул эш күләмен исәпләү берәмлеге булып кына тора. Мәсәлән, 2 гектар чөгәндәр утау бер хезмәт көне булып санала. Балаларга исә, яшенә карап, 0,15 гектардан алып, ярты гектарга кадәр норма кертелә. Яңгыр явамы, кармы – норманы үтәргә кирәк. Үтәмәсәң – җәза көтә.

Норма колхозчыларга гына түгел, хәтта сыерларга да билгеләнә. Алар өчен махсус дирбияләр әзерләнә. 1944 елда чөчүне атна-ун көндә тәмамлау өчен, тиз арада 10 мең сыерны җигәргә өйрәтү бурычы куела. Сугыш елларында авыл



Икмәк җибәрү пунктында ашлык тапшыру.
Биектау районы, 1943 ел.
ТР Милли музей фондыннан.



Комбайнер хатын-кызлар комбайнны рәтләп
бетергән. Биектау МТСы. 1942 ел.
ТР Милли музей фондыннан.



Икмәк төялгән Кызыл олаулар. 1944 ел.
Буа районының «Коминтерн» колхозы.
ТР Милли музей фондыннан.

хужалыгы эшләрендә 36 мең баш сыер кулланыла. Бер сыер белән көненә 2-3 гектар җир сөрү яхшы күрсәткеч санала.

Кешеләр никадәр генә тырышмасын, нормаларны ничек кенә арттырмасын, моның өчен аларга берни дә бирелми. 1940 елда бер колхозчыга елына 12 сум 13 тиен түләнгән. Аена 1 сум дигән сүз бу. Югыйсә 1940 елда СССРда минималь хезмәт хакы 33 сум итеп билгеләнгән була. Колхоз хезмәт көннәре өчен натуралата түли. Бер хезмәт көненә якынча 400-700 грамм ашлык бирелә.

Күтәрә алмаслык салымнар

1940 елдан колхозчылар үз хужалыкларында житештерелгән һәрнәрсәдән салым түли: сөт, ит, йомырка, йон, бәрәңге, яшелчә, бал... Ашарыңа каламы, юкмы, өй тулы балаң ачка тилмереп утырамы – анда берәүнең дә эше юк. Азык-төлек салымыннан тыш, акчалата да салым түлиләр әле. Еллык керемә 700 сумга кадәр булганнар һәр сумының 8 тиенен дәүләткә бирә. Керемә 700 сумнан 1 мең сумга кадәр булса, салым күләме 56 сум, һәм шуңа өстәп, һәр сумның 9 тиене күләмдә түләргә тиеш буласың. Салымнар, чынлыкта, колхозчының фактик кеременә карап түгел, финанс органнары үзбелдекләнеп куйган тарифлардан чыгып билгеләнә.

1942 елның июнендә Татарстанда авыл хужалыгы салымы ике тапкырга арттырыла. Әле бу хакта союз күләмдә постановление дә чыгып өлгерми. 15 көн эчендә Татарстанның бер Октябрь районында гына да салым 6-7 тапкырга күбрәк җыела. Чынлыкта, бу авыл халкын чын-чынлап талау, ач үлемгә дучар итү була. Салым түли алмаучыларның сыерлары тартып алына. Шул Октябрь районында ике атна эчендә колхозчылардан 50 баш сыер конфискацияләнгән. Конфискацияләп әйбәре булмаганнарның өй түбәсе сүтеп алына. Мәсәлән, Чүпрәле районы Каракитә авылында авыл хужалыгы салымы түләмәгән өчен

55 йортның түбәсе сүтелә (ТР Дәүләт архивы ф. Р-3610 оп. 1).

Авыл халкы болай да көч-хәл белән түлгән салымнарга займнар өстәлә. 1940–1944 елларда Татарстанда 1067038 сумлык займ сатыла. Аның ничек сатылганы сүзсез дә аңлашыладыр инде...

Алдымда Красный Бор районы (хәзерге Әгерҗе) Барҗы-Умга авылыннан фронттагы Әхмәтгәрәй Гарифуллинга гаиләсә язган хат. Ул капитан Б. Салеев тарафыннан рус теленә тәрҗемә ителгән булган. Бәлки, шуңамы, хат авторының исеме Шура дип бирелә.

«Исәнме, кадерле әткәем! Бу хатны кызың Шура яза. Әнкәйдән, Рәистән, Рәхимҗаннан күп сәлам. Сине белгәннәр дә сәлам тапшырырга кушты.

Әткәй! Хатыңны алдык, рәхмәт. Синең исән-сау икәнеңне белеп, бик шатландык. Үзебезгә килгәндә, безнең тормыш итү бик авырлашты. Барысын да язып бетерүе дә бик авыр. Галимҗан энемне җирләдек, ачтан үлдә. Өч көндә бик каты шешенде, саклап кала алмадык, өйгә керерлек тә түгел иде, бик яман ис чыкты. Әткәй! Шәмсикамал апа да унбиш көн инде урыннан тора алмый. Башта ашарга сорый иде, хәзер инде сорамый да. Өйдә ашарга яраклы бер әйбер дә калмады. Сатарлык әйбер дә юк. Әткәй, мунчаны сатарга рөхсәт итче? Сыерны инде суеп ашадык.

Әткәй, безнең хәлләр менә шулайрак. Нишләргә дә белмибез. Әни тәмам бетереште. Безгә нишләргә икәнән әйтеп хат яз.

Әлегә менә шушылар. Хәзергә сау бул, исән-сау йөр.

Кайнар сәламнәр белән, хатының һәм кызың Ш. Гарифуллина».

Сугыш өзгән балачак

Бөек Ватан сугышы елларында Татарстан – иң эре тыл регионнарының берсе. Фронт сызыгындагы шәһәрләрдән эвакуацияләнүчеләренң беренче эшелоннары Юдино станциясенә 1941 елның июлендә үк кайта. Аларны урнаштыру эше Совнаркомның эвакуация советына йөкләнә. Шәһәрләрдә эшчеләр һәм

житәкче состав гаиләләре генә калдырыла, калганнарның барысы да авылларга жиһәрелә. 1942 елның язына республикабызга 276438 кеше эвакуацияләнсә, 1943 елга тагын 278943 кеше кайта.

Болардан тыш, Татарстанның шәһәр һәм районнарына алгы сызыктан бик күп балалар оешмалары күчеп килә. 1941 елның 1 декабренә республиканың 30 районына 67798 бала урнаштырыла.

Балаларының бакча, ясле, лагерь белән эвакуацияләнүен кайчагында эти-әниләре белми дә кала. Юлда барганда еш кына балалар төркемнәрен бергә кушалар, алар адаша, үлә... Бик кечкенәләре үзләренә исемнәрен әйтә алмый. Шуңа да алар арасында «Неизвестный» «Неизвестная» фамилияләре күп.

Архивта эти-әниләрнең үз балаларын эзләп, республиканың төрле районнарына өзгәләнеп язган хатлары саклана.

А. И. Малейко Минск шәһәренең 12 нче балалар яслесеннән эвакуацияләнгән 3 һәм 2 яшьлек балаларын сугыш беткәнче эзли. Аның ТАССРның мәгариф комитетына язган хатыннан юллар: «Мин бик күп шәһәрләргә хатлар юлладым. Эмма бар жирдән дә тискәре җавап килде. Балаларны юлда башка шәһәрнекеләр белән кушканнардыр дип уйлыйм. Үтенеп сорыйм: үзегездә булган барлык исемлекләре не жентекләп карап чыксагыз иде. Сездән икенче тапкыр тискәре җавап алганнан соң, мин аларны үлгән дип санаячакмын». Кызганыч, Татарстанда аның балалары табылмый. Бәлки, ниндидер бер сәбәп белән, яследә булмый калганнардыр яки, кечкенә булганлыктан, үз исемнәрен әйтә алмаганнардыр...

Үзләре дә көчкә жан асраган, ягарга утыны, кияргә киеме булмаган авыллар жылкәсенә эвакуацияләнүчеләрне кайгырту да өстәлә. Читтән килгәннәргә тиешле шартлар тудыруда кыенлыктар чыга. Латвиянең Халык мәгарифе комиссариаты П. Валескалнның һәм Латвиянең ТАССР буенча вәкиле Стипнекның ТАССРның Халык Комиссарлары Советы председателе

С. Х. Гафиатуллинга Латвиядән ТАССРның Олы Мәңгәр авылына эвакуацияләнгән пионерлар лагеренң торышы турындагы запискадан өзек:

«...Хәзерге вакытта интернатта 9 яшьтән 17 яшькәчә 235 бала бар. Бина каралмаган, стенадагы ярыктан бұлмә эченә җил өрә, кар керә. Күп кенә бұлмәләрдә тәрәзәләрнең хәтта рамнары да юк, рамы бұлганнарының пыялалары ватык. Мичләренң берише җимерек. Әлегә кадәр интернат кирәкле җиһазлар да, киём-салымнар да алмаган. Балаларның үз өстендә булган киёмнәре тетеләп беткән, ботинка, тапочкалары тузган. Салкын көннәрдә балалар көнне дә, төнне дә юрган астында уздыра. Ул юрганнарны шушы балалар йөз чакрымнан үзләре күтәрәп алып кайткан. Алары да җитешми. Бер юрган астында, асларына бер кат капчык җәеп, өчәр-дүртәр бала йоклый. Балаларның алмашка эчке киёмнәре дә юк.

Күп балалар җәй көне елгада юынганнан бирле юынмаган, су ташырга чиләкләре юк. Интернатта җыештыручылар җитми, кер юучыны бөтенләй дә алмаганнар. Нәтиҗәдә, балалар бетлөгән. Шушы ялангач балалар кар өстеннән яланаяк килеш ишегалдындагы бәдрәфкә йөриләр. Күбесенә салкын тигән. Өч баланы җирлөгәннәр. Алты бала бик авыр хәлдә хастаханәдә ята. Интернатта да авырып ятучы балалар күп. Аларга медицина ярдәме күрсәтелми. Киёмнәре булмагач, балалар укырга йөри алмый.

Балаларны ашату бик начар оештырылган. Әлегә кадәр аларга бер тапкыр да сөт бирелмәгән. Менә инде ике атнага якын плитәләрен рәтләп бетерә алмыйлар, шуңа балаларны көнгә бер тапкыр гына ашаталар. Иртә-кичә ипи белән май янына хәтта чәй дә бирелми. Интернаттагы балаларның барысына бергә нибары 40 тәлинкә-кашык бар. Хужалыкта кирәк булган беренчел кораллар: көрәк, чиләк, кул югычлар юк».

Эти-әниләрәннән аерылган, тел

белмәгән, чит-ят кешеләр арасына, коточкыч шартларга килеп эләккән ул балаларга сугыш елларында ниләр генә кичерергә туры килми.

Буа районына эвакуацияләнгән Нина Горюнованың әнисенә язган хаты (тәрҗемәдә бирелә): «Исәнме, ягымлы, кадерле әнием минем Зочка һәм сөекле Валюся! Ничек яшисез? Без сезне бик сагындык, Валечканы уйлап, гел елыйбыз. Әтине инде хезмәт итәргә алдылар. Әнием, безнең кияргә киёмнәребез бетте, юрган, мендәр тышлары, җәймәләр дә калмады, сезне бик сагынабыз. Әнием, минем бик тә йөрәгем авырта. Тын ала алмыйм, шуңа гел елыйм. Әнием, минем артымнан тизрәк кил, минем киез итегем юк, бернәрсәм дә юк. Мин синсез үләм. Әнием, кил. Көтәм сине, өзелеп сорыйм. Мин сине 25 августтан бирле көтәм».

Көтеп җиткерә алдымы икән бу бала әнисен?..

Сугышка кадәр 19 балалар йорты эшләсә, 1945 елның 1 июленә 108 балалар йорты исәпләнә.

...Бөек Җиңү көнендә күккә салютның аллы-гөлле чаткылары сибелгәндә, алар миңа шушы миллионнарча корбаннарның жаннарыдыр кебек тоела. Бер мизгелгә генә кабынырга өлгереп, нибары бер мизгелгә балкыган жаннар... Вакытсыз өзелгән гомерләр, толларның, аналарның газизләре кайтыр юлларга сеңгән күз нуры, ятимнәрнең канлы күз яше, алар күргән михнәт, газап, ачлык, югалтулар... Кешелеккә гыйбрәт алырлыктыр бит инде, шәт?..

Материалны эзерләүдә ярдәм иткәннәре өчен Татарстан Республикасы Дәүләт архивына, Татарстан Республикасының Милли музеена, «Гасырлар авазы» журналы редакциясенә рәхмәт белдерәбез.

Фәрит
БИКЧӘНТӘЕВнең
тормыш
кагыйдәләре



«ТЕАТРЛАР КҮП БУЛСЫН»

СПЕКТАКЛЬ ЧЫГАРУ МИНЕМ ӨЧЕН – КЕЧКЕНӘ

ГЕНӘ ҮЛЕМ. Тупланган фикерләргә, жыелган хисләргә артистлар белән бергә спектакль аша дөньяга чыгарасың һәм бушанып каласың. Шуннан экренләп-экренләп туасың һәм яңа бер нәрсә тудыра башлайсың.

Спектакль үз тормышы белән яши башлый. Режиссер нәрсәдер үзгәртсә дә, артыгын үзгәртә алмый. Артистлар, мәсәлән, тамашачылар белән очраша, ә **РЕЖИСЕР БУ ОЧРАКТА ЧИТТӨ КАЛА.**

ИҖАТ КЕШЕСЕ АЧ БУЛЫРГА ТИЕШ ДИГӘН СҮЗ

ДӨРЕС ТҮГЕЛ. Дөрөсрәгә, ул тук булырга тиеш түгел.

ХӘРЧЕЛЕК ШЕДЕВР ТУДЫРА АЛМЫЙ.

Теләнергә калган иҗатчы, билгеле, шедевр турында түгел, тамагын кайгырту турында күбрәк уйларга мәжбүр. Һәрхәлдә, бүген бөтен нәрсә акча белән үлчәнгән заманда иҗат кешеләренә шартлар тудырылырга тиеш. Без бит рухи байлык тудырабыз, нәрсәдер эшләп чыгармыйбыз. Иҗат кешеләренә хөкүмәт тарафыннан зур игътибар кирәк.

Күптән түгел Мәскәүдә бер фестиваль вакытында Норвегия язучысы Юн Фоссе белән онлайн әңгәмә булды. Бүгенге көндә ул иң популяр авторларның берсе. Әңгәмә вакытында аның матди хәленә кагылышлы сораулар да бирделәр. **НОРВЕГИЯ КОРОЛЕ АНЫҢ ӨЧЕН ҮЗЕНЕҢ САРАЕНДА АЕРЫМ АПАРТАМЕНТЛАР ТОТА.** Альпларда йорты бар, ягъни тормышның матди ягы турында кайгыртудан азат. Аның нәрсә икәннән дә белми. Ул бары тик иҗат итә. Гәрчә тарихта Модильяни, Ван Гог кебек рәссамнарны хәерчә булган, диләр.

ИҖАТНЫ ХАЛЫК КЫНА БӘЯЛИ АЛА. ХАЛЫККА ЖИТКЕРҮ ӨЧЕН ИҖАТ КЕШЕСЕНӘ ЯРДӘМ ИТЭРГӘ КИРӘК.

Мәсәлән, бүгенге көндә талантлы яшь композитор Эльмир Низамов талантына күрә дәрәҗә бәяләнми. Әйткән, ул Норвегиядә туган булса?

Иҗат кешесендә фикер хөрлеге булырга тиеш. **ХӨКҮМӘТ АНЫҢ ИРЕГЕН КЫСАРГА ТИЕШ ТҮГЕЛ.** Ә бит фикерен кычкырып әйткән кешеләргә «психушка»га япкан, төрмәләргә утырткан чаклар да бар иде. Кызганыч, бүген дә иҗат кешеләрен кысыклай очрый.

КОРЪӘН БЕЛӘН ИНҖИЛДӘ БАРЫСЫ ДА ЯЗЫЛГАН.

Укы да шуның буенча яшә генә бит инде. Юк. Кешелек дөньясы шундый китаплардан да сабак ала алмагач, кая таба барадыр ул?

Кешелек дөньясы барлыкка килгәннән алып «Ничек яшәргә?», «Ничек дәрәҗә?» дигән сорауларга җавап эзли, вакыт-вакыт безгә пәйгамбәрләр җибәрәләр. Ә кешелек һаман эзли. Шуңа да **МИН КЕШЕЛЕК ДӨНЬЯСЫНА ПЕССИМИСТЛАРЧА КАРАШТА.**

Кемдер: «Оптимист – булып житмәгән пессимист ул», – дип әйткән. Һәм киресенчә. **МИН ОПТИМИСТ БУЛСАМ ДА, ПЕССИМИСТ БУЛСАМ ДА, АНЫҢ ҺӘРВАКЫТ ИКЕНЧЕ ЯГЫ БАРЛЫГЫН ОНЫТМАЙМ.**

МИН УСАЛ ТҮГЕЛ, кайчак чыннан да кәефсез чагым була.

Элегрәк кәеф кешесе идем. **СОҢГЫ ВАКЫТТА ҮЗ-ҮЗЕМНЕ «ИЯРЛӘРГӘ» ӨЙРӘНДЕМ.**

ГЕЛ ЕЛМАЕРГА КИРӘК. Ләкин гел елмаеп йөрсәң, тиле дип тә уйларга мөмкиннәр.

Юморсыз кешегә сәнгатьтә урын юк. **РӘХӘТЛӘНЕП, КЫЧКЫРЫП КӨЛӘРГӘ ЯРАТАМ.** Көлү – сәламәтлек билгесе ул.

РУСЧАСЫН ДА, ТАТАРЧАСЫН ДА КУШЫП, КАТЛЫ-КАТЛЫ ИТЕП СҮГЕНӘ БЕЛӘМ. Эмоцияләргә дөньяга чыгаруның бер ысулы ул.

Үзем канәгать калмаган эшем юк. Шулай ук вакытта **КАНӘГАТЬСЕЗЛЕК ТӘ, КҮЛӘГӘ КЕБЕК, ЯНӘШӘ ЙӨРИ.** Һәм шулай иҗат итәргә этәрә дә.

ПРЕМЬЕРАЛАРДАН СОҢ, МӘГЪЛУМАТ ЧАРАЛАРЫНДА НӘРСӘ ЯЗАЛАР, НИЧЕК БӘЯЛИЛӘР – ЭЛЕГРӘК ИГЪТИБАР ИТӘ ИДЕМ, ХӘЗЕР УКЫМАЙМ ДА, КЫЗЫКСЫНМАЙМ ДА.

Интернет адәм баласының фикерләү сәләтен үтереп бара. Кешенең кешегә, тормышка, вакыйгага карата үз карашы юк. **АДӘМ БАЛАСЫН ФИКЕРЛӘҮ**

ИХТЫЯЖЫННАН АЗАТ ИТТЕЛӘР. Төп масса шулай итеп деградациягә дучар ителде. Механизмы бик гади аның: интернетта кешегә аноним рәвештә пычрак атып була хәзер. Кеше эчендәге бөтен негативын чыгарып түгә, ә үзе билгесез кала. Мондый пычраклыкны йөрәгенә якин алган кешеләрне беләм. Алай йөрәк өянәге дә алырга була.

Болай дәрәс түгел. **БУ ПСЕВДОАЗАТЛЫК ДИП АТАЛА, КЕШЕЛӘР БЕЛӘН МАНИПУЛЯЦИЯ ЯСАУНЫҢ БЕР ТӨРЕ.** Һәм ул кешеләр арасындагы мөхәббәтне, яктылыкны үтерә.

МӨХӘББӘТКӘ УРЫН КАЛМЫЙ ШУЛАЙ ИТЕП.

Күптән түгел студентлар белән «Кыйссаи Йосыф»ны укыганда мөхәббәт турында бер кызыклы әңгәмә килеп чыкты. Анда Зөләйханың Йосыфка ничек итеп гашыйк булуы, кая барса, шунда Йосыф сурәтен күрүе турындагы урыннарны өйрәнәбез. Студентлар: «Бу – әкият», – дип көләр. Бер яшь егеттән: «Синең гашыйк булганың бармы?» – дип сорыйм. Ул: «Ничек була соң ул гашыйк булу?» – ди. «Мин синнән сорыйм», – дим. Белмиләрме? Юкмы ул аларда? Шашып, башны югалтып яратканнарын күргәнем юк хәзер.

МӨХӘББӘТ – КУРКЫНЫЧ ДӘРӘЖӘДӘ ОЛЫ НӘРСӘ УЛ.

Халыкка хезмәт турында Туфан абый Миңнуллин «Миләүшәнең туган көне»ндә гажәеп дәрәс итеп әйтә. Пьесада Миләүшә «жырлый башлаганда, миңа бөтенесе дә, син халыкка хезмәт итәргә тиеш, дип әйтә иде, мин бу сүзләргә асылын аңламый идем, **НИНДИ ХАЛЫККА, НИ ӨЧЕН ХЕЗМӘТ ИТЭРГӘ ТИЕШ МИН**, дип уйлый идем. Моңың нәрсә икәннән жырлаудан туктагач кына аңладым, чөнки мине тыңламый, танымый башладылар. Халыкка хезмәт итмәсәм, мин, бәлки, җанны телгәләмичә генә, икенче төрләрәк итеп яшәр идем», дигән фикер әйтә.

Иҗат кешесе махсус рәвештә халыкка хезмәт итәм дип кенә яшәсә... **ИҢ МӨНЕМ: ХАЛЫКНЫҢ КОЛЫНА ӘЙЛӘНМӘСКӘ.** Тукай халыкка хезмәт итте, ләкин аның колына әйләнмәде.

Театр да бит халыкка хезмәт итә. Ләкин ничек хезмәт итәргә? Менә шунысы мөһим безнең өчен. Хезмәт итәм дип, үз-үзеңне югалтырга ярамый, чөнки **ИҖАТ КЕШЕСЕ ХАЛЫКНЫ ҮЗЕ АРТЫННАН ИЯРТЭРГӘ ТИЕШ.**

ХАЛЫК АРТЫННАН ИЯРӘСЭҢ ИКӘН, МОНДА ИНДЕ БИЗНЕС БАШЛАНА. Сүзне шуны ачыклаудан башларга кирәк. Элек филармониядә Илһам абыйлар, Әлфия апалар хезмәт хакына гына эшләгән. Авылда концерт

куйганнан соң, тамашачылар рәхмәт йөзеннән йомырка биргәндер инде... Хәзер бу өлкә бизнеска әйләнде. Шоу-бизнес дип атала да бит инде ул.

Режиссер – фикер тудыручы, аны тамашачыга җиткерүче, зәвык тәрбияләүче кеше. **РЕЖИССЕРНЫҢ ЭШЕ ТАМАШАЧЫНЫ ДА, АРТИСТНЫ ДА, АВТОРНЫ ДА ХӨРМӘТ ИТҮДӘН БАШЛАНА.** Режиссер булу – коточкыч зур җаваплылык.

БҮГЕН ФӘРИТ БИКЧӘНТӘЕВ МӘКТӘБЕ БАР, ДИП ӘЙТӘ АЛАМ. Горурланып. Шәкертләрем Камалда гына түгел, Буа, Әтнә театрларында да эшли.

ТЕАТРЛАР КҮП БУЛСЫН. Аның барыбер бер нәтиҗәсе була. Баштарак, күбәйделәр, дип зарланган идек. Хәзер әнә Әлмәт театры «Алтын битлек»кә дөгъва итә. Минзәләләр «Иблис»не куя. Әтнә, Чаллы театрлары әйбәт премьералары белән шатландыра. Буа театрына элек җитди итеп карамыйлар да иде. Бүген анда зур фестивальләр оештыралар.

ТАТАР ТЕАТРЫ ҮЗЕ БЕР ИНСТИТУТКА ӘЙЛӘНЭП КИЛӘ. «Нәүрүз» төрки театрлар фестиваленең йогынтысы көчле. Театр спектакльләр генә чыгарып калмый, ә эстетика формалаштыра. Мәдәниятләр диалогы нәкъ менә шушында – Казанда, Камал театрында бара. Без пространство ачарга тырышабыз. Үзбездә табар, ниндигебезне ачыклар өчен.

Бүгенге заманда интеллигент кешегә урын да юк дип уйлыйм мин. **ИНТЕЛЛИГЕНТ АРКАСЫНДА КЕМГӘДЕР КЫЕН БУЛА АЛМЫЙ.** Ул беркайчан да моңа юл куймый. Бу үзенә күрә бер әхлакий биекле. Ләкин интеллигент әүлия булырга тиеш дигән сүз дә түгел әле.

Әти буларак, мин кайчак кырыс, кайчак йомшак. Йосыфка үземнең уй-фикерләремне такмыйм. Аның – үз юлы, минем – үземнеке. Әлбәттә, без сөйләшәбез, фикерләшәбез. **МИН АҢА ДУС БУЛЫРГА ТЫРЫШАМ.** Һәм бу безнең килеп чыга да кебек.

ИР КЕШЕНЕҢ ГАИЛӘДӘ НИНДИ БУЛУЫН ХАТЫННАН СОРАРГА КИРӘК. Мин өйдә сирәк була бит. Иртән чыгып китәм, кич кайтам. Өйдә театр турында сөйләшмәскә тырышабыз, ләкин сүз барыбер шуңа кайтып кала.

Бу очракта Люциягә рәхмәт әйтәсем килә. Ул мине көндәлек мәшәкатьләрдән саклай, азат итә. **ЧҮП ЧЫГАРУДАН КАЛА, МИН ӨЙДӘ БЕР ЭШ ТӘ ЭШЛӘММ.**

Фикерләр тупланмасын Ландыш ӘБҮДӘРОВА теркәде.

ИРЕМНЕҢ ЧИТТӘ БАЛАСЫ БАР...

«Ирем белән машинада барабыз. Берзаман: «Әгәр минем читтә балам булса һәм мин аны безнең өйгә алып килеп йөрергә теләсәм, син моны ничек кабул итәр идең?» – дип сорап куймасынмы! Шаярта дип уйладым, кычкырып көлеп жибәрдем. Тик ирем көлмәде. Аның житди йөзенә карагач, барысын да аңладым: ул шаяртмый иде. Аның читтә баласы бар! Һәм ул миңа моны өйләнешеп өч ел үткәннән соң гына әйтә! Башта берникадәр вакыт шок хәлендә утырдым, аннары ачуым килде, аннары үпкәләдем. Инде бер атна ирем белән сөйләшми йөрим. Көйсез кыз булып кыланудан түгел бу, нәрсә әйтергә белмәгәннән. Иремне яратам, аны югалтудан куркам. Шуңа күрә «йә мин, йә балаң» дигән сайлау алдына куясым килми. Тик йөрәгем читтә баласы булуын да кабул итә алмый. Өстәвенә, аны безнең өйгә алып килеп йөрергә тели бит әле. Ул баланы ничек кабул итәсәмен, аңа нәрсә әйтәсәмен уйлый да, күз алдына китерә дә алмыйм. Баланың әнисе кем, ирем хәзер аның белән нинди мөнәсәбәттә дигән сораулар да борчый. Нәрсә эшләргә белмим...»

Исемем редакция өчен генә.
Чаллы шәһәре.

Камилә ХӘЙРУЛЛИНА, 27 яшь:

Менә хәзер ирем миңа «читтә балам бар» дип әйтте ди... Күз алдыма китереп карадым да, тәннәрем чемердәп китте. Беренче хис – көнләшү. Көнләшер идем, әлбәттә, жаны булган бөтен хатын-кыз да көнләшер иде дип уйлыйм. Ә йөрәкне «сүндереп» куеп торып, акыл белән уйлап карагач, баланың ни гаебе бар инде, дигән уй килә. Аның да әтисе белән аралашырга, аның янында булырга хақы бар бит. Чынлап торып яраткан кешеңнең якыннарын да яратасың дигән сүз дә бар әле. Бәлки, миңа моны үзем шул ситуациядә калмаганга гына әйтү жиңелдер. Шулай да мин ачуымны һәм үпкәмне онытырга, ирне кичерергә, баласын кабул итәргә тырышыр идем. Баланы бөтенләйгә яшәргә алып килми, кунакка гына алып килергә тели бит ул – үземне шулай дип тынычландырыр идем. Шунан да бар: ирнең баласын гаиләгә алып килеп йөрергә теләве дә юкка гына түгелдер. Димәк, ул хатынының яратуына, үзен аңлавына, теләсә нинди очракта да терәк булачагына ышана. Ул көткәннең киресе булса, хатынына карашы да үзгәрергә мөмкин бит.

Рамил САТТАРОВ, 39 яшь:

Ир хатынына читтә баласы барлыгын әйтергә булган икән, моның ике сәбәбе булырга мөмкин. Беренчесе – ул элеккеге мөнәсәбәтләренә (беренче никах булсынмы ул, әллә никахсыз гына мөнәсәбәтме) кире кайтырга тели. Ул мөнәсәбәттән туган баланы өйгә алып кайтырга теләве дә – хатынын әзерли тору. Ләкин мин бу вариант турында бик бирелеп уйланмас идем. Без, ирләр, эшлисе эшебезне читләтеп әйтергә яратмыйбыз (әйтә дә белмибез), шуңа күрә гаиләдән китәргә уйлаган ир дә, баласын өйгә алып килеп йөрергә, шул рәвешле хатынын «әзерләп» мәшәккәтләнмәс – тотар да китәр иде.

Ә икенче сәбәп – ир хатынына бөтен барлыгы белән ышана, арада сер булмавын тели, шуңа күрә читтә туган баласын да өйгә алып килеп йөрергә теләк белдерә. Хатыным мине яратса, миннән туган баланы да яратыр, дип уйлый. Бала турында әйтүе дә – хатынына ышаныч күрсәтүе.

Ләлә
БӘҖРАМШИНА,
ПСИХОЛОГ



Өч фикер

– Хатын-кыз ирен балага түгел, ул баланың анасына көнли. Бала безгә кунакка килеп йөри башласа, ирем миннән читләшер, дип уйлый. Көнләшү һәрвакыт «ул миннән яхшырак», «аны миңа караганда ныграк яраталар» дип уйлаудан барлыкка килә. Шуңа күрә көнләшүче хатын-кызлар үз-үзләренә ышанмый, үзбәясе түбән, дибез. Үз-үзенә ышанса, ул ире белән мөнәсәбәтләренә ныклыгына шикләнми. Ире нәрсәдер эшли икән (бу очракта читтә туган баланы гаиләгә алып кайту), димәк, шулай яхшырак, һәм аның фикерен хөрмәт итәргә кирәк, дип саный, иренә терәк була.

Баланың гаебе юк. Хатын иренең яратуына, назына мохтаж булган кебек, бала да әтисенең мәхәббәтенә, аның белән аралашу-га, аңлашу-га мохтаж. Болар – табигый ихтыяж. Димәк, баланы аннан мөхрүм итәргә ярамай.

Мондый очракта хатын-кыз нәрсә эшли ала соң? Һәр уйның юнәлеше, фокус ноктасы бар. Әгәр хатынның игътибар фокусы «ирем гаиләдә барысы да яхшы булсын өчен тырыша» дигән фикердә тормый, ул уенда шикләнә башлый икән, үз-үзенә сорау бирсен: ирем бу баланың анасы белән араларын җайларга теләме? Һәм сорауга җавап биргәндә өч факторны күздә тотсын: ире белән мөнәсәбәтләре яхшы, ул хатынын хөрмәт итә, ул гаиләне саклау өчен кулыннан килгәнне эшли. Бу арада ир дә күзәтә: ул яраткан, аңа кадерле булган кешеләрен яраткан хатыны ничек кабул итә, алар белән үзен ничек тотат? Ә бала аның өчен кадерле, ул аның нәселен дәвам итүче. Хатыны баласы белән аралашырга бөтен мөмкинлекне тудырса, комачауламаса, киресенчә, ярдәм итеп торса, андый хатын ире каршында тагын да үсәчәк кенә. Без кешене яратабыз икән, ул бәхетле булсын өчен кулдан килгәнне эшлибез бит. Әгәр инде яратам дип йөрергә, күбрәк үзегез турында уйлыйбыз, беренче урынга «мин»не куябыз икән, бу – «дефицит ярату». Ул невротик мөнәсәбәт тудыра. Андый гаиләдә ярату яши алмый – үлә.

ҮЗЕНӘ ӨСТӘМӘ ЭШ УЙЛАП ТАБЫП ТОРГАН ТЫНГЫ- СЫЗ КҮҢЕЛЛЕ КЕШЕЛӘРГӘ СОКЛАНАМ МИН.

Югыйсә бар бит ул шул бер хөкүмәт эшендә эшләп, буш вакытын җитәкчеләрдән, акчасызлыктан, гаделсезлектән зарланып үткәрүчеләр дә. Һәм менә Нурзия ханым кебекләр дә бар. Үз вазыйфасын күңел биреп башкару өстенә: «Юк, бу гына аз әле ул, болай гына яшәргә тиеш түгел мин», – дип, һәрвакыт тагын бер адым алга омтылучылар.

Ризидә ГАСЫЙМОВА



БӘХЕТЛЕ ТӘРБИЯЧЕ

Без Нурзия Мирхазованың эш бүлмәсендә – Түбән Кама шәһәренең 39 нчы балалар бакчасында сөйләшеп утырабыз. Стена тулы дипломнар, альбомнар, күргәзмәләр, китап-журналлар... Дипломнар, дигәннән, «Атказанган укытучы» исемен дә алырга өлгергән икән бит инде ул! Нурзия ханым аяз күк йөзедәй җете зәңгәр күзләре белән балкып елмая да, бу уңайдан бер кызыклы тарих сөйләп китә.

– Бездән бит өйдә: «Дәрес әзерләдегезме?» – дип сораган кеше юк иде, – ди. – Мәктәптән кайтуга, өстәлдә әниңез безгә ниләр эшләргә кирәген язып калдырган запискасы тора... Сәгать тугызда, җитмәсә, авылда ут сүнә. Шуңа карамастан, дәрес әзерләмичә мәктәпкә бармаганбыз, «дүртле»гә, «бишле»гә укыганбыз, ә!

Шулай да бер мәртәбә дәрес әзерләмичә мәктәпкә барганым булды минем. Абый армиядән кайткан көнне

сөенечтән аның белән клубка төшеп, физикадан дәрес әзерли алмадым. Ә физика укытучыбыз Хәмит абый (Нурзия Мамадыш районы Түбән Козгынчы авылыннан, мәктәпне Олыяз авылында тәмамлаган. – Р. Г.) шулкадәр таләпчән, кырыс кеше иде. Бүген әзерләнгән алмадым әле мин, дип әйтергә дә кыен иде аңа. Кыскасы, бөтен класс алдында кызарып басып торырга туры килде.

Өйгә кайтуга, беренче эш итеп физиканы укырмын дигән идем, кая ул, абый янына иптәшләре җыелган. Аларга өстәл әзерләп, өстәл җыештырып, тагын көн үттә. Ә өченче көнне мәктәптән чыгуга ук, өйгә дә кайтып тормыйча, туры авыл китапханәсенә киттем. Эзләнгән торгач, «Кызыклы физика» дигән китап табып алдым, шуннан дәреслектәге темага кагылышлы өстәмә мәгълүматлар табып, дәрескә шәп итеп әзерләндем. Һәм шулай ук җавап та бирдем! Көтеп торам шуннан «бишле»не. Ә Хәмит абый, беләсезме, нишләде?

– Беренче көнне шушылай сөйләгән булсаң, «бишле» куйган булыр идем, бүген инде – «өчле», – диде.

«Татарстанның атказанган укытучысы» исемен алгач, берзаман өйдә телефон шалтырый. Хәмит абый!

– «Ватаным Татарстан»нан исем алуың турында укыдым да, шалтыратып котларга булдым әле, – ди.

– И, Хәмит абый, – мин әйтәм, – ул исемдә сезнең дә өлешегез бар бит. Бүгенге эшне иртәгәгә калдырмакка сез өйрәттегез мине.

Бүгенге эшне иртәгәгә калдырмау... Гомер буге сиңа хезмәт итә торган сыйфат инде бу. Инде киресенә өйрәнсәң – гомер буге зарар китерә торган гадәт. Нурзия ханым татар төркемендә тәрбиячеге булып эшли башлаган 90 нчы елларда татар телендә методик әдәбият булмаган диярлек. Шөгыль үткөрү өчен, көн саен дигәндәй китапханәгә барып утырып, икешәр-өчәр сәгать материал тупларга туры килгән. Менә шул чакларда эзер кулланмаларын жыйнап барырга өйрәнгән ул. Һәм шушы ук бакчада өлкән тәрбиячеге-методист булып эшли башлагач, тәрбиячеләр өчен методик жыеңтыклар эзерли башлаган.

Беренче жыеңтыгы «Аналарга мәхәббәт тәрбияләү» исеме белән 2008 елда дөнья күргән. Билгеле, үз акчасына чыгарган. Әмма игелекле хезмәт барыбер бушка китмидер, күрәсәң – бу хезмәт, «Милли мәгарифне үстерү өчен» шәһәркүләм бәйгесендә катнашып, грантка лаек булган. Бер ел үтүгә, икенче методик кулланма – «Минем Ватаным – Татарстан» жыеңтыгы нәшрийтка тапшырылган. 2015 елда, Бөек Жигүннең 70 еллыгы уңаеннан, әлеге китап өчен Нурзия ханым Татарстан Республикасы Ветераннар союзының Рәхмәт хаты белән бүләкләнгән. Бүгенге эшне иртәгәгә калдырмау димәктән, «Туган телем – Тукай теле» методик кулланмасы 2010 елда, Тукайның 125 еллык юбилее алдыннан тәрбиячеләр кулына барып ирешкән. Ә «Мин бәхетле гаиләм белән» дип исемләнгән жыеңтыгы...

– Кулъязманы Казанга министрлыкка илтеп биргән көн хәтеремдә әле, – дип сөйли Нурзия ханым. – Мөдиребезнең көтмәгәндә эштән китеп барган, минем вакытлыча аның вазыйфасын да башкарган чак бу. Бакча мөдирләрен ниндидер бәйрәмгә жыйган көнне мин, бәйрәмне калдырып, Казанга китеп бардым. Бердәнбер йомышым – шул кулъязманы илтү. Ә юлдагы буранны күрсәң! Казан урамында автобулар рәтләп йөрми. Мәхшәр! Аллага шөкер, исән-имин барып та життем, хезмәтемне тапшырып, шул ук көнне Түбән Камага кайтып та кердем мин. Могжиза дими ни дисәң!

Могжизалар моның белән генә дә бетмәде әле. Азмы-күпме вакыттан министрлыктан гриф бирелү турында хат алдым. Кулъязмам министрлык хисабына 2500 данә итеп бастырылып, республикадагы барлык бакчаларга да таратылачак икән. Сөенүләрем!

Нурзия ханым бүген, үз вазыйфасыннан тыш, милли юнәлештәге методистларны берләштергән шәһәркүләм методик берләшмә житекчесе булып та эшли. Шәһәркүләм генә түгел, регионара конференцияләр үткәрәләр, кыскасы, мәш киләләр алар! Менә тагын бер

башлангычлары – татар балалар бакчалары арасында «Без – Тукай варислары» бәйгесе үткәрә башлаганнар. Бәйгене нәкъ менә балаларга кызыклы булырлык, ягъни заманча итеп оештырганнар. Катнашучылар Тукай ижатына багышланган тамаша күрсәткәннәр, Лего конструктор ярдәмендә Тукай геройларын төзегәннәр, Тукай ижатында чагылган табигать күренешләрен ясап алып килгәннәр. Бәйгене быел да үткәргәгә жыеңалар.

– Татар теле тирәсендә барган бу ыгы-зыгылар сезнең эшкә, балалар бакчаларындагы милли тәрбиягә зыян салмадымы? – дип кызыксынам мин.

– Беләсәңме, милли тема ул... һәр кешенең үзеннән тора бит, – дип жавап бирә Нурзия ханым. – Теләгәнә аның элек тә эшли иде, хәзер дә жаен таба. Безнең бакчада, биш татар һәм биш рус төркеме бар. 90 нчы елларда да нәкъ шулай иде бу.

Әгәр тәрбиячеге-язучы дигән термин кулланып булса, Нурзия ханымга бу, һичшиксез, туры килер иде!

Теләү-теләмәү дигәннән, Нурзия ханымга берничә мәртәбә бакча мөдире вазыйфасы тәкъдим иткәннәр. Ул баш тартып килгән. Ни өчен дигәндә... Мөдирнең төп вазыйфасы хужалык эшләреннән гыйбарәт бит. Ә Нурзия ханымның исә күңелендә ут аның. Әнә бит, тагын бер кызыклы проект – «Сүздән әңжеләр тезеп» – турында сөйли әле ул. «Кама таңнары» әдәби берләшмәсенең 50 еллыгы уңаеннан мәктәпләрдә жирле каләм ияләре белән очрашулар оештыра башлаган икән. Бер карасаң, аның мәктәпләргә дә, әдәби берләшмәгә дә катнашы булмакка тиеш кебек – тик, урыс әйтмешли, не тут-то было! Татарстан Язучылар берлегә әгъзасы һәм дүрт әдәби китап авторы да (ә методик жыеңтыкларын да исәпкә алсак, барлыгы – тугыз) ул бүген. «Бүләк» шигырьләр жыеңтыгы Татарстан Язучылар берлегенең Шәйхи Маннур исемендәге премиясенә лаек булган. Әдәби әсәрләре дә тәрбияви аның!


Нурзия ханымның «Ел тәрбиячеге», «Ел хатын-кызы» бәйгеләрендә катнашып, жигүләр яулавы, министрлык оештырган «Инновацион технологияләр» номинациясендә I дәрәжәле диплом белән бүләкләнүе, «Мәгариф» журналында бастырылган мәкаләсе өчен «Иң яхшы мәкалә авторы» дип танылуы, Риззәтдин Фәхретдиннең юбилеена багышланган бәйгедә жигүе һәм башка күп кенә жигүләре турында мин, мөгаен, сөйләп тә тормам. Аның гаиләдә дә бәхетле булуын (күзем тимәсен!), Газизжаны белән акыллы кызлар үстерүен, инде оныклар тәрбияләвен дә әйтеп торуның кирәге бар микән? Болар ничектер бер-берсенә бәйле кебек тоела миңа. Шәхси тормышы тәртиптә булган кеше, гадәттә, эшеннән дә ямь таба бит. Эшеннән ямь тапкан кеше өенә дә һәрвакыт тормышны (аның хәтта буранлы һәм яңгырлы көннәрен дә!) яраткан хәлдә кайта.

Бәхетнең гомерлек булсын, Нурзия!



«ӨЙ ЖЫЕШТЫРАСЫМ БАР...»

ӨЙ ЖЫЕШТЫРУ БУЛГАН, БАР ҺӘМ БУЛАЧАК –
МОНЫСЫ ҮЗГӘРМИ, Ә МЕНӘ АНЫ ЖИҢЕЛӨЙТҮ
ЮЛЛАРЫ, ЫСУЛЛАРЫ БАР, ДИЛӘР. КЫСКАСЫ,
КЫЗЛАР, БЕЗ МОҢАРЧЫ ӨЙ ЖЫЕШТЫРА
БЕЛМӘГӘНБЕЗ. КӨЛМӘГЕЗ, ЧЫНЛАП ӘЙТӘМ,
ШАЯРТМЫЙМ.



й жыештырасым бар...» Теләсә кайсы хатын-кыз телендә иң еш яңгырый торган жөмлө шушыдыр. (Хәер, юк, беренче урында: «Ашарга пешерәсем бар», – дип әйтү торадыр, монысы – икенче урында, димәк.) Атна арасында урыннан күчкән әйберләргә урнаштырасы, шкафларны тәртипкә саласы, урын-жирне алыштырасы, кер үтүклесе, тузаннарны сөртәсе, идәнне юасы, чәйнекләрне чистартасы, плитәне ялтыратасы, керләргә юарга саласы... Гомумиләштермичә, һәммәсен аерым-аерым тезеп саный башласаң, бу исемлек нинди булыр иде икән?! Әйтерсең лә без бу дөньяны тәртипкә салу – жыештыру өчен генә туган! Кинога бару, урманда йөрөп кайту, башлаган китапны укып бетерү, дус кызлар белән очрашу... Өй жыештырмаганың искә төшә дә, күп вакыт боларның барысыннан баш тартасың. Гомер шулай узармы икәнни?!

...1999 елны Америкада яшәүче Марла Силли дигән бер хужабикә, үзләре яшәгән зур йортны жыештырырга берничек тә өлгерә алмый башлагач, Флай Леди дигән система уйлап чыгара. («FlyLady» – «очып кына йөрүче хужабикә» дигәнне аңлата.) «Буш вакыты калсын дисә, хатын-кыз эшләрен бик уйлап планлаштырырга тиеш», – ди ул. Ике көн ялны өй жыештыруга багышламасаң, ә бу эшләргә атна арасындагы биш көнгә тигез итеп бүлсәң тәкъдим итә. «Болай иткәндә жыештыруның авырлыгы сизелмәчәк, өйне тәртипкә салу рәхәтлек кенә бирәчәк», – дип ышандыра.

Чын фәнни хезмәт кебек үк, Флай Лединың да үз терминнары, кагыйдәләре бар.

«КАЙНАР НОКТА» – өйдә чүп-чар иң күп жыела торган урыннарны Марла Силли шулай атый. Өстәл, тумбочка өсләре, киштәләр... (Сезнеке ничектер, минем шунда ук улларым бүлмәсе күз алдыма килде. Ноутбук, буяулар, хәрәфләр язылган кәгазь битләре, бетергеч, карандашлар, уку китаплары, дәфтәрләр... Мәктәп укучысы һәм каллиграфия белән мавыгучы дизайнер өстәле бу. Алар миңа атна саен беравыздан: «Безнең монда тәртип!» – дип исбатлыйлар. «Син, әнием, кайда нинди тәртипсезлек күрәсең?» – дип, икәүләп мине гаепләргә маташалар әле.) «Кайнар нокта»дан котылу юлы бер генә – кулыңа тоткан һәрнәрсәне соңыннан урынына кую. Моңа ирешү җиңел булмас, әмма аны гадәткә кертү өчен өйдәгеләрнең һәрдаим исләренә төшереп торырга кирәк, ди Марла.

«КӨНДӘЛЕК ЭШ» – Флай Лединың төп термины. Вакытыгыз тыгызмы-түгелме, кәефегез бармы-юкмы, атнаның башымы-ахырымы, урамда яңгырмы-кармы – кыскасы, бернигә карамыйча өйдә көн дә башкара торган эшләр бар: урын жыю, чүп чыгару, аяк киёмнәрен чистарту, ишек төбен сөртеп алу...

Бу исемлеккә керүче эшләр – кичектерелергә дә, иртәгәсә көнгә дә күчәргә тиеш түгел. (Бервакыт бер танышым: «Балалар авылда, каникулда, жәй буга урын жыйганым юк. Нигә жыеп торырга, кич барыбер яңадан жәясе бит», – дигән иде. Алай уйласаң, аны бөтенләй жыеп торасы юк инде – көн дә йокларга ятабыз. Тик жыештырылмаган урын-жиргә кайтып керү бер дә күңелле түгел ләбаса.)

Аяктан егылып туктый торган «генераль уборка»лар башка булмаячак!

ЗОНАЛАР – өйне (фатирны) берничә зонага бүлеп, график буенча көн саен шуларның берсен жыештыру Флай Леди системасының бер кагыйдәсе. Әйттик, бер кичтә балалар бүлмәсен тәртипкә саласың, икенче кичтә – ваннаны һәм туалетны. Аш бүлмәсен жыештыру минем, мәсәлән, һәрвакыт башкаларга караганда озагракка сузыла – аны, димәк, аерым зона итеп алырга кирәк. Көн саен шулай: әле бер почмакта, әле икенчесендә тәртип салып торгач, өй, гомумән, тузмаска тиеш.

ТАЙМЕР «Кайда инде монда вәгъдә ителгән җиңеллек, киресенчә, көн саен нидер эшләп торырга куша бит», – дип әйтсәгез киләдер инде, әйеме. Ашыкмагыз. Флай Лединың иң хикмәтле урынына җиттек. Марла Силли өй жыештыру белән көн саен 15 (!) минуттан артык шөгыльләнмәскә кирәк ди. Мавыгып китеп, артык эшләмәс өчен ул хәтта таймер-

БЕРНИЧӘ КИҢӘШ...

■ өй жыештыруны, әйттик, компьютердан аерылып тору (һәркемнең үз мисалы: укытучы – планнардан, дәфтәрләрдән, бухгалтер – отчетлардан), ял итеп алу дип уйласаң, ул, чыннан да, рәхәт бирә торган бер эшкә әйләнәчәк. Уйларны тәртипкә салу өчен иң яхшы вакыт – шушы!

■ өйдә иң беренче ярдәмчеләр – балалар булырга тиеш. Үз урыннарын үзләре жыю, шкафларын тәртиптә тоту, тузан суырту – боларны алар көндәлек эш дип кабул итсен;

■ кер үтүкләгәндә телевизордан кино карасаң яки аудиокитап тыңласаң, эшенә беткән сизми дә каласың;

■ аш бүлмәсендә кечкенә радиоалгыч сөйләп (жырлап) тору да, көндәлек эшләрдән армасаң, ялыкмаска булыша кебек. Ил-көн вакыйгаларын белеп торырга, дөньядан артта калмасаң да ярдәм итә. (Ә телевизордан мин үзем теләп баш тарттым – ул игътибарны читкә юнәлтә дип саным.)

■ вакытны күп алмый торган эшләргә, «аннары»га калдырмыйча, шунда ук эшләп куярга гадәтләнәргә кирәк.

дан файдаланырга киңәш итә. Хәер, вакытны һәркем үзенә-үзе билгеләргә тиештер: кемдер аны ярты сәгаткә кадәр сузса, берәүгә 10 минут та житәргә мөмкин. Иң мөһиме: үзең өчен шушы вакытны ачыкларга да, аны көндәлек кагыйдә итәргә. Марлага, әлбәттә, җиңелрәк, ул бит хужабикә булып өйдә генә тора. Безнең арада исә андыйлар сирәк. Әмма кайдагына эшләсәң дә, кичен 15-20 минутны табарга була-дыр инде ул. Теләк кенә кирәк!

Жыештыру, юу, чистарту өчен өйнең тузганын, көнкүреш техникасының пычранганын көтмибез.

РАКОВИНА Төп кагыйдәләрнең тагын берсе – раковина һәрвакыт ялт итеп торырга тиеш. «Аннары юармын әле», – дип, тау-тау савыт-саба җыюны онытыгыз: Флай Леди системасы буенча яши башлагач, без аны хәзер табын яныннан торуга юып куярга, машиналылар машинага салырга тиеш булабыз. (Хәер, монысына безне кечкенәдән өйрәттеләр, «Жыештырылмаган табын өстенә фәрештәләр канатларын җәеп тора – ардырмагыз аларны», – диләр иде.) Савыт-сабаны юып бетергәч, мин, гадәттә, үземнең уйларымда, күңелемдә – бар дөньяда да тәртип урнаштырган кебек тоям. Хәер, күп хатын-кызлар кичерә бугай бу халәтне.

АРТЫК ӘЙБЕРЛӘР Язманың ахырына житкәч, журналны читкә куеп торып, үзегезнең өй эченә күз салырсыз әле. Нич кирәге булмаган әйберләр сездә дә шулай күпме ул? Өй җыйган саен шуларның тузанын сөртү генә дә никадәр вакытны ала! Кайчандыр бүләк иткән сувенирлар, йөрми торган сәгатъ, сыңар чына-

як, сервиздан калган тәлинкә... Ә шкаф ишекләрен ачсаң?! Аш бүлмәсенә чыксаң?! (Карагыз әле, пыяла банкаларны без, хатын-кызлар, нигә шулай яратып җыябыз икән ул? Беребез дә консерв заводы ачарга җыенмый югыйсә. Элеккеге кебек кышка салатлар ябу гадәтә дә бетте. Ә банкаларның гел кирәге чыгар кебек – ташларга кул бармый. Пыяла савытларны да аерым җыюны оештырмасаң, бу гадәттән котылып булмастыр инде ул.)

Әйбер азрак булган саен, өй чистарак, аны тәртиптә тоту җиңелрәк булачак. Менә шуның өчен дә Марла Силли көн саен өй эчендәге кирәкмәгән 27 (!) әйбердән котылырга кирәк ди. (Кызык өчен генә эзләп карагыз – андый вак-төяк, һичшиксез, табыла-чак!) Барысын да ташларга димәгән: укыган китапларны таратырга, үзегез инде кимәгән киём-салымны мохтажларга бирергә мөмкин.

ЖУРНАЛ Өйдәге бөтен эшләр исемлегенә язылган махсус дәфтәр дә алып барырга куша Марла – эшне, вакытны тигез бүлү өчен кирәк бу. Жыештыру графигы, аласы әйберләр исемлегенә дә шушында языла, кирәкле телефоннар да. («Тагын бер өстәмә эш нәрсәгә – алар болай да башта бит инде», – диючеләргә бу журналның, мөгаен, кирәге дә булмаска мөмкин.)

ҮЗЕҢНЕ ОНЫТМА! Үзеңне ярату, үзең өчен вакыт табу, үзеңне сөендерү... Флай Лединең төп законнарының берсе бу. Иң элек үзеңне кара, үзеңне тәртипкә сал! Прическа, макияж, маникюр... Син өйдә һәрвакыт берничә минуттан кунаклар килеп керүен көткән кебек киенеп йөрергә тиеш, ди ул.

Гөлнур ХӘСӘНШИНА

КИҢӘШ.....

«Соңгы тапкыр җыештырган кебек җыештыру». Исеме, әлбәттә, сәеррәк, хәтта куркынычрак яңгырый. Бу ысулны безгә шведлар тәкъдим итә. Дөрәсрәге, швед рәссамы Маргарет Магнуссен. Сиксән яшен тутырган бу ханым: «Күбебез тирә-юнебезгә, өебезгә – үзебезне чорнап алган әйберләргә игътибар да итмичә яши. Өсте-өстенә һаман нидер ала, җыя... Ә кинәт – менә бүген бөтенләйгә күзебезне йомсак, безнең бу әйберләребез белән ни буласын беребез дә уйламый, – ди ул. – Бездән соң калучыларга алар кирәк булырмы? Чүпкә генә чыгарып ташларлармы, яндырырлармы – нишләтерләр? Өй эче вак-төяк, иске-москы белән тулып торганда, алар арасыннан безнең

хатирә, истәлек булып сакларлыгын аерып ала алырлармы?» «Соңгы тапкыр җыештырган кебек җыештыру»ның кагыйдәләре нибары җидәү.

1. Бу концепция 50 яшьтән яшь-рәкләргә дә туры килә. Кайсы әйбернең безнең күңелдә рәхәт хатирәләр уятканын, ә кайсысының ташларга кызганыч булган өчен генә торганын аңлау өчен чәчләргә чал кергән булуы мәҗбүри түгел бит.

2. Мондый җыештыру гадәти тузан сөртүдән, шкафларны тәртипкә салудан аерыла – ул бөтен тормышыңны күз алдыннан уздыру кебек. Шуңа күрә аны ашыкмый, кабаланмый эшләргә кирәк.

3. Әйтегез – якыннарыгыз нинди эш белән шөгыльләнгәнәгезне белсен:

бу сезгә ярты юлда туктап калмаска ярдәм итәчәк.

4. Кайчандыр сез бу әйберләргә (китаплар, уенчыклар) кирәккә сатып алгансыз: кемдер өчен алар хәзер дә кирәк булырга мөмкин – таратыгыз. Аларны бүләк итү сезгә шатлык бирәчәк.

5. Жыештыруны шкафлардан башлагыз: киём-салымнан без җиңелрәк аерылабыз ди Магнуссен.

6. Тормышка нокта кую түгел бу җыештыру – үзең өчен нәрсәләр мөһимрәк булуын ачыклау гына.

7. Өйнең бер өлешен тәртипкә салган саен, үзегезгә бүләк ясарга онытмагыз: матур маникюр ясатырга, театр-концертка барып кайтырга, кафега кереп утырырга...

Көнбагыш ул – балачак тәме, капка төбөндә утырулар, ил-көн яңалыклары турында сөйләшүләр. Шуңа бәйле рәвештә, туганнар һәм дуслар арасындагы дустанә мөнәсәбәтләр балачак хатирәләре турындагы кыскаметражлы фильмдагы кебек чагыла. Ни гаҗәп, көнбагыш энә шулай өй, жылылык символы булып тора.

Шактый еллар инде Европада яшәүче классташым белән күрешеп, яшьлек елларын искә төшереп утырдык берчак. «Көнбагыш чиертеп утыруларны сагындым. Монда кабыгыннан чистартылганнарын гына саталар бит. Бер тәме, бер ләззәтә юк. Кайту белән көнбагыш сатып алачакмын», – ди.

Кышкы озын кичләрдә өйдә утырганда йә жәйләрен табигатькә чыкканда, дус-иш жыелган жирдә йә берүзебез генә калгач та и көнбагыш чиертеп утырырга яратабыз соң! Аның телләренә йотарлык тәме һаман тел очында. Тикмәгә генә Россия көнбагыш үстерү буенча иң алга киткән ил исәпләнми шул. Бу кыйммәтле продуктның ни өчен популяр булуы да аңлашыла. Эре, әйбәтләп кыздырылган, хуш ис аңкып торган көнбагыш теләсә кайчан теләсә кемгә ошый. Өйдә рәхәт бер мохиттә көнбагыш чиртә-чиртә сериаллар, яңалыклар, мультфильмнар карыйсың. Кәеф күтәрелә, тормыш мәшәкатьләрен дә тынычрак, җиңелрәк үткәрәсең.

Көнбагыш төшендә организм өчен кыйммәт булган кирәкле элементлар күп. Һәр төштәгә 80 процент майның нибары 20 проценты гына туендырылган. Көнбагыш төше составында матурлык һәм яшьлек өчен мөһим компонентлар тупланган. 100 грамм продуктта тире, чәчләр, йөрәк һәм кан тамырлары өчен кирәк булган бар матдәләр дә җитәрлек. Болардан тыш, көнбагыш төшендә эчәкләр эшчәнлеген яхшырта торган үсемлек күзәнәкләре (клетчатка) бар.

КӨНБАГЫШКА РЕКЛАМА КИРӘКМИ!

Безнең бабаларыбызга көнбагыш XVIII гасырдан ук таныш. Ул заманнарда теләсә кайчан, теләсә кайда көнбагыш ашау гадәтә булган. Ял иткәндә, кичке уеннарда, су буенда, көнбагыш чиертә-чиертә, кызлар егет сайлаган. Шул чорлардан сынамышлар да калган. Мәсәлән, ялгыш чәчеләп киткән көнбагышны көтелмәгән керемгә йә бәхетле мәхәббәткә юраганнар. Нидерландның атаклы рәссамы Винсент Ван Гог көнбагышны хәтта культ дәрәжәсенә күтәргән. Көнбагыш темасы иҗатта бүген дә актуаль.

«Лакомка» компаниясе кыздырылган һәм чи көнбагыш төшләрен төргәкләп җитештерү белән шөгыльләнә.

Бүген «Лакомка» көнбагышлары Россия Федерациясенең күп төбәкләрендә уңышлы сатыла. Компания киләчәктә үз продукциясен чит илләр базарына да чыгарырга планлаштыра.

Тәмле көнбагышны ничек сатып алырга? Моңарчы аның сыйфатлысын табу бер дә җиңел түгел иде. Матур капларга кайчак ачы, күгәргән, бурсыганы да эләгә, чүп-чарлы була. Андый көнбагыштан куллар пычрана. Шуңа күрә сыйфатлы көнбагышны белгән җитештерүчеләрдән сатып алырга кирәк. «Лакомка» белгечләре Россиянең төрле төбәкләрендәгә әлеге төр авыл хужалыгы продукциясен җитештерүчеләр янына үзләре барып, таләпләргә җавап бирерлек көнбагышның сыйфаты, уңышның ни дәрәжәдә буласы турында алдан ук мәгълүмат алалар. «Лакомка» көнбагышлары югары сыйфаты һәм алыштыргысыз тәме белән аерылып тора. Чималны кайтартканнан соң, сатып алучы кулына кергәнче, көнбагыш Германия һәм Италиядә җитештерелгән жиһазларда безнең сыйфат стандартларына җавап бирерлек дәрәжәдә күп тапкырлар чистартыла, сортларга аерыла. Аннары Россиядә җитештерелгән электр һәм газ мичләрендә көнбагышны кыздыралар. Кыздырылганнан соң көнбагыш, чистарту процедурасы аша узып, «Русская трапеза» аппаратлары белән жиһазланган фасовкалау линиясенә күчә. Искиткеч тәмле һәм сыйфатлы көнбагыш менә шулай безнең өстәлләргә килеп керә.

Без, гадәттә, көнбагышның 40-42+ фракцияле «Лакомка» һәм «Посейдон» сортларын, ә «Лакомка Элитная» өчен 45+ ны файдаланабыз. Гади көнбагыш белән беррәттән, кыздырылган көнбагышның арахис белән кушылганын капларда тәкъдим итәбез. Аңа кадәр әле «Лакомка» продукциясе өчен көнбагыш бик җентекле экологик һәм технологик контроль аша уза: калибрлана, юыла һәм аппараттан уздырыла.

Өч катламлы полимер пленкага төрелгән продуктка әйләнә-тирә мохит берничек тә тәэсир итә алмый, куллану вакыты чыкканчы көнбагыш тәмен һәм хуш исен югалтмый саклый.

Озак еллар хезмәттәшлек иткән партнерлар «Лакомка» көнбагышын югары бәяли. Сатып алучылар фикере безнең өчен кыйммәт, без алар куйган таләпләргә туры килерлек продукция чыгарырга тырышабыз.

КӨНБАГЫШ – УЛ!!!


СЕМЕЧКИ «ЛАКОМКА»

ЮРИДИЧЕСКИЙ АДРЕС: 430030, РЕСПУБЛИКА МОРДОВИЯ,
Г. САРАНСК, УЛ. БОЛДИНА, Д. 25

АДРЕС ПРОИЗВОДСТВА: 431614, РЕСПУБЛИКА МОРДОВИЯ,
РОМОДАНОВСКИЙ РАЙОН, С. БЕЛОЗЕРЬЕ, УЛ. МАСТЕРСКАЯ, Д. 1Д

www.lakomo4ka.ru
e-mail: mail@lakomo4ka.ru

РЕКЛАМА



КИЛӘБЕЗ ДӘ КИТЕП ЮГАЛАБЫЗ...

Биш параллель сыйныф була ул чакта Шыгырдан урта мәктәбендә. Һәрберсендә утыздан артык укучы! Берсендә ике сыйныфның танышу, дулашу кичәсен үткәрәләр. Тугызынчыда укуган чаклары. Ниһаять, чынлап торып танышырга, Мөслимәнең янына барып сүз дәшәргә җай чыга. Шуңа күрә соң алар очраша башлыйлар. Очрашу дип... Авылның язылмаган үз кагыйдәләре инде аның: мәктәптә бер-берең сиздер-

мичә генә күз салып йөрисең, атнага бер тапкыр клубтан озата кайтасың. Егетнең кинәт үзгәрәп, житдиләнәп киткән елы ул: яраткан кызың булгач, мәктәптә элеккечә шукланып йөри алмыйсың шул инде...

Мәктәпне тәмамлагач, юллар беразга аерылып тора: Мөслимә – Чабаксар политехника институтына укырга керә, Мирсәет – Казан дәүләт педагогика институтына имтиханнар тапшыра. Юллар аерыла, тик күңелләр түгел!

– Мин башка бер кыз артыннан да бармадым...

Ике араны ул чакта хатлар бәйләп тора, аннан инде – авылга кайткан чакларда булган сирәк кенә очрашулар. Физкультура факультетында укыган Мирсәетнең студент еллары спорт секцияләрендә уза. (Көрәшче егет бит ул! Ике тапкыр Россия чемпионатында жиңү яулаган, бер тапкыр Татарстанда узган бәйгедә жиңүче булып калган. Көрәш бүенча спорт мастеры дигән мактаулы исеме бар.)

Яшь белгечләр икесе дә Татарстанның Чүпрәле районына эшкә кайталар. Берсе – Чынлы элеваторына бухгалтер, икенчесе Чынлы урта мәктәбенә физкультура укытучысы булып. Мирсәет мәктәптә өч ел гына эшләп калырга өлгерә. Миңзифа һәм Миңтаһир Купкеновлар гаиләсенә бер-бер артлы ике зур хәсрәт килә ул чакта: башта юл фажигасенә очрап төпчек уллары Фәритнең гомере вакытсыз өзәлә, аннары бала тапканда кызлары Миндания үлеп китә. Мирсәеткә шулай итеп Шыгырданга – әти-әнисе янына кайтырга туры килә.

– Өйләнгәч, туйлар уздыргач, үз эшемә тотындым... Безнең монда тәртип шулай инде – мин дә базарда ит саттым.

Әнә аларның туй фотолары: икесе дә шундый бәхетлеләр! Очрашып йөрүләрнең азагы кавышу белән тәмамланачагы күптән көн кебек билгеле була, әлбәттә. Туй үткәрергә дигән акчаны үзләре эшләп туплыйлар. 1990 елның 30 декабрендә Мирсәет төп нигезгә килән төшерә.

Күпләр беләдер: Шыгырдан хатыннарының язмышлары үзгә

аларның. Бу авылда гомер-гомергә ирләр акчаны читкә китеп эшли, ә йорт-жирне, көнкүрешне алып бару, балалар үстерү – хатыннар өстендә. Читтән караганда алып кайткан малны урнаштырып яшәү генә булып тоелса да, жиңел тормыш түгел бу. «Безнекеләр шуңа да күбрәк үзебезнең авылларга өйләнергә тырыша», – дип юкка гына әйтми Мирсәет тә. Шыгырданда үскән кызлар өчен әниләре узган юлны узу бу. Сабыр булырга, күңелгә шикләр кертмәскә, кеше сүзенә колак салмаска, көтә белергә алар яшәтән өйрәнәп үсә.

Мирсәет белән Мөслимә егерме дүрт ел бергә яшәп калганнар. «Читкә китеп эшли башлаганыгызга ничә ел?» – дигән сорауга да гаилә башлыгы: «Егерме дүрт ел», – дип җавап бирә. Туйлар узуга, абыйсы белән икәү акча эшләргә дип чыгып китә алар. Хатыннары, әлбәттә, төп йортта, кайната-кайнана янында яши.

– Аннары йорт салыр өчен жир алдык, – дип сөйли Мирсәет. – Бу урамга иң беренче без күчендек. Килә идек тә Мөслимә белән төнгә чаклы шушында казына идек: йортның нигезләрен икәү салдык, күтәрүен – өмә белән инде... Кадакта, такта да, кирпич тә юк заманнар бит әле. Ел ярым дигәндә башка чыктык. Икенче кызыбызны көтә идек инде. Бала тудыру йорты юл аша гына бит. Вакыты житкәч: «Ярый, мин киттем», – дип, Мөслимә үзе кереп китә иде. Тагын ике елдан кереп, улыбызны да шулай гына алып чыкты.

Ландыш, Ләйсән, Илназ... Дөнья шулай түгәрәкләнә. Балалар тугач, ире Мөслимәне башка эшләтми инде. «Хатын-кызның мәшәкәте йорт эчендә дә житәрлек», – дип саный Шыгырдан ирләре.

– Матур яшәдек без... Көнгә биш-алты тапкыр сөйләшеп ала идек. Мөслимә минем кая барганымны, кайчан кайтканымны белеп торды. Әлмәттә эш килеп чыккач та, башта аның белән киңәштем. «Әйбәт эш икән, барырга кирәк», – диде ул. Егерме елдан артык Татарстанда мин хәзер, Әлмәттә төзелеш эшләре белән шөгыльләнәм.

Районның «Урсала» хужалыгында жирләрем дә бар. Кул астымда кырыктан артык кеше. Игътибар иткән булсагыз, Шыгырданда күпләрнең капка төбөндә торган машиналарында Татарстан номерлары – без барыбыз да анда эшлибез. Миңнехановны да үзебезнең Президент дип саныйбыз. Әйе, читтә эшлибез, әмма авылны, нигезләрен дә ташламыйбыз. Әлмәт белән ике араны инде күптән еракка санамыйм – гомер буга атна саен диярлек кайтып йөрүм бит. Комсомольскига житкәч, Мөслимәгә шалтырата идем: «Чәеңне куй, тиздән кайтам!...»

Без беркайчан сүзгә килмәдек – ачуланышырга сәбәп тә булмады.

Ике ел элек, операция ясатырга дип, Мирсәет хатынын Әлмәткә алып китә. Операция, әлбәттә, катлаулы – йөрәккә ясалырга тиеш, әмма борчылыр өчен сәбәпләр юк шикелле: Мөслимәне иң яхшы хирурглар кулына тапшыра ул. Әмма соңгы әзерлекләр барганда көтелмәгән хәл килеп чыга. Мирсәетне сырхауханәгә чакыртып алалар һәм шушы хәбәрне житкерәләр: «Хатыныгызның башында яман шеш. Соңгы стадия...»

– Өең алып кайт инде син аны, – ди таныш табибы. – Тагын ике атна гомере бар...

Мөслимәнең соңгы вакытта кинәт ябыгуы, тамакка нәзберекләнүең сәбәбе шулай ачыла. Ә ул аны пычак астына ятасы булганга шулай борчыла дип белә.

Ике атна... Бик-бик кыска һәм өметнең үзе кебек озын ике атна була ул. Бер карасаң, шушы санаулы көннәр эчендә Мирсәет әллә ниләр эшләргә өлгерә: Германиядә, Израильдә шушындый яман шешләрне дөвалаучы клиникаларны эзләп таба, алар белән элемтәгә керә, хатынының кәгазьләрен юллый һәм... «Юк, кабул итә алмыйбыз, соңга калгансыз», – дигән җаваплар ала. Мөслимәне Чуашстандагы



онкология үзәгенәң иң яхшы табибына күрсәтә, ул да: «Жылы сүз әйтеп куандыра алмыйм сезне», – ди. Күңел барыбер ышанырга теләми! Суга батучы саламга ябышкандай, багучылар ишеген кага: «И-и, улым, – дип елый үзбәк апасы, – минем ярдәмнән узган – үлем күрәм... Матур яшәвегездән, малыңнан көнләшүчеләр булган шул...»

Безне: «Кеше малына тимәгез, урламагыз», – дип үстерделәр.

Ике атна Мирсәет хатыны яныннан бер адымга да китми.

– Шылт иткән тавыш булса да, сикереп торып, янына барам... Сулаймы икән дип тыңлыйм. Эчем – ут, тышым – ут... Урамга бер чыгам, бер керәм. «Минем хатыным үлә», – дип кешеләргә әйтеп булмый бит... Ничә сорасам да: «Юк, бер жирем дә авыртмый», – диде ул. Сызланмасын дип, уколларны гел салып тордык. Минем үзе өчен ничек тырышканымны күреп ятты бит, шуңа күрә, «бу миңа ярдәм итә инде, тереләм», дип уйлады. Үзенә куелган диагнозы белмәде. Илле яшен яңа үткәргән идек. Юбилей уздырырга да теләмәде – күбрәк мин тырыштым. Котлаулар кабул итәргә, игътибар үзәгәндә булырга яратмый иде ул. Кешегә кушылып кеше сөйләмәде, гайбәтләрдән ерак торды. Балаларны тәрбияләде. Өй, балалар дип яшәде.

Мин аны диңгезгә ялга барырга да бер тапкыр ризалата алмадым. Мөслимә өстендә күпме мәшәкат булганлыгын хәзер барысы да үземә калгач кына аңладым...

Ике атна дигән табиблар бер көнгә дә ялгышмыйлар...

Хатынын гүргә индергәннән икенче көнәндә үк Мирсәет хәзрәт янына бара: «Авылда мәчет төзәргә теләм». Мондый уе күптән була аның – сәгатә генә хәзер суга. Шыгырданның халык телендә «Рублевка» дип йөрткән очыннан мәчет салыр өчен урын бирәләр аңа. Шунда ук төзелеш башлана...

Төп-төз наратлардан салынган ике катлы бу агач мәчет инде эзер диярлек. Янында шундый ук нараттан тәһарәтханә салынган, шунда ук мәет юу бүлмәсе дә бар (анысы – туганнарын читтән алып кайтып жирләүчеләр өчен). Мәчеткә килүчеләр «Фәрит» капкасы аша керәчәк, «Миңтаһир кое»сы яныннан узачак, никахка жыелучылар «Миндания» кунакханәсендә чәй табыны кора алачак, ә мәчет үзе, әйткәнәмчә, «Мөслимә» исемен йөртәчәк... Мирсәетнең иң-иң якин кешеләре – энесе, әтисе, апасы, хатыны...

– Ике ел инде шушы мәчет белән генә яшим... Бирегә килсәм, жаныма бер юаныч, тынычлык табам. Бер ел дигәндә аен куйдык. Бик күп итеп агачлар утырттык. Янәшәдәге мәчетне күрәсезме? Йөз егерме ел аңа. Батырдан күчәрәп салганнар иде. Башта мәчет булып торды, аннан – мәдрәсә. Шушында ишегалдына урнаштырып, анда музей оештырырга жыенам.

Мәчет салырга керешкәннән бирле барлык эшләрем жайлы бара, көтмәгән жирдән акчалар керә. Әниң туган көнәндә – быел аңа сиксән тула – биредә беренче азан яңгырар дип торам. Авылның остабикәсе безнең әни. Хажия ул – Ходайга мең шөкер, биш ел элек аңа шундый бүләк ясый алдым... Төзеп бетерәм дә, мәчетнең ачкычын мэхәллә кулына тапшырам – мулланы алар сайлар. Аллаһ йорты минеке була алмый – мин аны төзүдә сәбәпче генә... Материалларның иң яхшыларын алырга тырыш-

тым. Күпмегә төшкәнән санаганым юк – зәкәтем булсын дим. Барыбыз да Аллаһы Тәгалә юлында йөрибез, «мин булдырдым, мин таптым», дия алмыйбыз – ул бирсә генә булдырабыз, табабыз. Шөкер, уразаны мәктәптә укыганда ук тота идем инде, намазга күптән өйрәндем. Малны эшләп табам. Хөкүмәттән бер тапкыр да кредит алганым булмады. Гомер буга эчмәдем, тартмадым. Кем ярдәм сорап килсә дә, булышырга тырыштым...

...Көтелмәгәндә килгән югалту белән килешер өчен ике ел бик аз вакыт әле. (Хәер, йөрәккә кадалган соңгы чыра биш елдан, ун елдан соң да шулай ук әрнәр инде ул.) Бикле ишеккә кайтып керү авыр. Киткәндә озатып чыгучы булмавы – аннан да авыррак. Балалар күзәндә яшә кипмәвен күрү... Гомернең кыскалыгын тою... Сагыну... Аның кебек башка берәү инде табылмаячагын аңлау...

– Моңарчы бит дөнья кудык, тын алырга вакыт булмады... Хәзер менә уйландыра. Якиннар, туганнар, дуслар кадерә турында. Шөкер, дусларым күп минем. Азнакай районы башлыгы Марсель Зөфәр улы Шәйдуллин белән күп еллардан бирле бер-беребезне беләбез. Бу авыр көннәрдә, рәхмәт, ул һәм аның гаиләсе иң зур таянычым булды... Миңа хәзер балаларымны башлы-күзле итү, урнаштыру кирәк – иң зур бурычым шул. Үзем турында уйламыйм...

Юлда йөргәндә кайчак, онытылып китеп, элеккеге гадәт буенча: «Хатынга шалтыратып алайым әле», – дип телефонга үреләм. Аның инде юклыгы исемә төшә дә туктап калам. Телефонын сүндергәнәм юк... Безнең такъдир шулай булган инде...

...Әйе, такъдирләргә шулай язылган: киләбез дә, аннан бер көн китеп югалабыз. Үзәбездән соң жирдә ниләр калдырабыз? Игелекле гамәлләр, якты хатирәләр, матур эзләр... «Мөслимә» мәчетеннән Шыгырдан өстендә көнгә биш тапкыр яңгыраячак азан тавышы шушылар хакында да сөйләр, мөгаен.

Гөлнур САФИУЛЛИНА

СЕРЕҢӘ ХУЖА БУЛ

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

? Нинди серләреңне, гомумән, берәүгә дә сөйләргә ярамый?

— Шундый мәкаль бар: «Әгәр берәр сүзне үзеңдә тотсаң, ул сүзгә — син хужа. Ә аны кемгәдер әйтү белән, ул сүз — сиңа хужа». Шуның өчен, мөмкин булганча, азрак сөйләшәргә кирәк, бу — ислам динендәге кагыйдәләрнең берсе. Пәйгамбәребез әйтә: «Кеше Аллаһы Тәгаләгә иман китерсә, ул яхшы сүз генә сөйләр, яхшы сүз булмаса, бөтенләй сөйләмәс», — ди.

Яхшы сүзгә нәрсә керә? Кешене яхшылыкка чакыру, начарлыктан тыю, Аллаһы Тәгаләне искә алу, аралары бозылган ике кешене дуслаштырырга тырышу.

Инде нинди серләргә сөйләргә ярый, кайсын ярамый дигән сорауга кайтыйк. Гомумән алганда, бер серне дә сөйләргә ярамый. Киңәш кирәк булган очракта гына, кем янынадыр килеп, бу хакта сүз башлый аласың. Әмма киңәшне дә теләсә кемнән түгел, бары акыллы кешедән сорарга кирәк. (Әгәр ул сиңа киңәш бирә алмый икән, аңа сөйләүдән ни мәгънә?) Бигрәк тә гайбәтчедән, сүз йөртүчедән сакланырга кирәк. Кайвакыт киңәшне чит кешедән сорау хәерлерәк тә: ул сиңең кем икәнеңне белми, шуңа күрә зыян сала алмый.

Күңел бушату дигән нәрсә бар. Моның өчен бер якин дуслыңны сайларга кирәк. Сөз инде бергә ниндидер сынаулар аша үткән ышанычлы кешең булырга тиеш ул. Аңа күңелне бушатырга ярыймы-юкмы дип сынап карыйсың килсә, башта мөһим булмаган бер сүзеңне әйтеп кара. Әгәр ул сүз кешегә чыга икән, димәк, бу дуска ышанып булмый — бүтән аңа сереңне сөйләп йөрмә.

Ә «ахирәт дус» диюнең мәгънәсе киңрәк аның. Бу дөньяда да, теге дөньяда да дус булу дигән сүз ул. Бүген якин булган бөтен кеше анда баргач та дус булачак дип әйтеп булмый. Мәсәлән, бу дөньяда ике кеше бик дус, ди. Алар бер-берсенә кунакка йөриләр, яхшысын

да бергә эшлиләр, начарын да... Теге дөньяга баргач, берсеннән: «Син бу эшне нәрсәгә эшләдең?» — дип сорыйлар. «Әнә теге дуслым кушканга», — ди ул. Ә тегесе: «Нишләп кушыйм инде мин сиңа? Үзең мине ияртеп бардың», — ди. Шулай итеп, алар дошманга әйләнә. Бергә гөнаһ кылган кешеләр теге дөньяда дус булмыйлар. Хәтта, тәмулга кергәч, бер-берсенә күбрәк җәза сорыйлар.

Динне белгән, Аллаһыны таныган кеше генә сиңең сереңне саклай, бернәрсә өмет итмичә, ул гына сиңа булыша. Пәйгамбәребез әйтә, дуслыңның риясыз кешеме-түгелме икәннән сынар өчен аңа акча биреп тор, ди. Йә булмаса, аның белән берәр кая сәфәргә чык, күрше булып яшәп кара. Ә бер хикмәтле кеше болай дип киңәш бирә. Дуслыңны сыныйсың килсә, аш үткәр, мәҗлес җый, әмма аны чакырма, ди. Әгәр ул сиңа үпкәләмәсә, бер сүз дә әйтмәсә, тагын бер тапкыр аш үткәр — күршесен чакыр, үзен чакырма. Әгәр шуннан соң да һаман бер сүз әйтмәсә, дуслың булып калса — ул чын дус, аннан аерылма, ди. Дөрес бит, без хәзер күпләрне кунакка, чакырасы килеп түгел, үпкәләмәсен дип дәшәбез. Хужа Насретдинның: «Казаның кайнап торганда, табының тулы кеше булыр», — дигәннен онытабыз.

Әйе, чын дус ул синнән бернәрсә өмет итми. Шуңа да аңа күңелеңне бушатырга була. Әгәр андый дуслың юк икән, күңелеңне Аллага гына бушат. Пәйгамбәребез: «Әгәр дә сиңең берәр борчумәшәкатең килеп чыгып, аны беркемгә әйтмичә, Аллаһы Тәгаләгә генә сөйләсәң, ул сиңа булышачак», — ди.

? — Кеше серен саклау савапмы?

— Сиңа берәү серен сөйләгән икән — бу сүзне оныт. Бу сиңең сүзең дә, сиңең серең дә түгел һәм ул бары тик сиңең үзеңгә генә әйтелгән, шуңа күрә аны беркемгә сөйләргә хакың юк. Пәйгамбәребез: «Әгәр бер кеше сүзен сөйләгәндә, як-ягына каранып: «Әйдә әле

читкәрәк», — дип сине алып китсә, аның сөйләгән бу сүзе — әманәт», — ди. (Әманәт — ул сиңа ышанып тапшырылган эш, гамәл һәм аны ахырга кадәр үтәргә тиешсең.) Ә бөтен кеше янында, башкалар да ишәтерлек итеп әйтелсә, димәк, бу сүз инде сер түгел — аны сөйләсәң дә зыяны булмый.

Кешенең серен саклау — башкаларның малын саклау кебек үк җаваплы гамәл.

? — Ә үзеңгә ышанып тапшырылган серне түзмичә кемгәдер чишсәң?

— Кешегә кагыла торган сүз булса, ул, гомумән, гайбәткә керә, һәм аны Аллаһы Тәгалә гафу итми. Дөресрәге, теге кешедән, барып, кичерү сорамыйча, ул сине гафу итми. Кайвакыт кеше турында нидер сөйлибез — ул моны үзе белми дә кала, ләкин бу гөнаһ кичерелсен өчен син ул кеше янына барып гафу үтенергә, аның каршында гаебеңне танырга тиешсең. Алайса без җиңел юл таптык — сөйлибез-сөйлибез дә: «И-и, Аллаһы гафу итсен инде», — дип куябыз. Гөнаһларның Аллаһы Тәгалә гафу итә торганны һәм гафу итми торганны бар. Әгәр гөнаһың кеше белән бәйлә икән, ул аны гафу итми. Мәсәлән, бурычка акча алып тордың — кайтармадың, гайбәт сөйләдең, кешене рәнҗеттең, кемгәдер карата ниндидер гаделсезлек кылдың, урладың... Кеше: «Картайгач тәүбә итәрмен», — дип хыялланып яши, әмма ул картайганчы рәнҗеткән кешеләр үлеп китәргә, һәм ул гафу сорарга өлгерми калырга мөмкин. Бу очракта, күпме генә тәүбә итсәң дә, гөнаһ инде кичерелмәячәк.

Аллаһы Тәгалә үзе каршында кылган гөнаһны гына кичерә. Әгәр син Аллаһы Тәгаләгә гөнаһ эшлисәң икән, бу сиңең белән аның арасындагы гөнаһ була. Әгәр аны кемгәдер сөйләсәң икән — кешегә чыгарган өчен тагын гөнаһ өстәләр. Мәктәп сөйләсәң — ул гафу ителми торганга әйләнә. (Киңәш сорап барганда үкенеп сөйләү — анысы башка.)

ТМТВ ПРЕМИЯЛӘРЕН ТАПШЫРУ ТАНТАНАСЫ

ЯКИ ТАТАР ШОУ-БИЗНЕСЫНЫҢ «ӨЧЕНЧЕ БИЕКЛЕГЕ»



Апрель. Казан. «Пирамида». «ТатМузТВ» каналы өченче тапкыр музыкаль премияләрен тапшыра. TMTV премиясен, «Татар җыры» фестивальләрен, шоу-бизнесның хисап концерты буларак, узган елга йомгак, киләсе елга үсеш перспективаларын билгели торган тамашалар итеп кабул итәргә кирәк. «Татар җыры»ның күпмедер дәрәҗәдә социаль йөкләмәсе булса да (исеме үк моңа ишарә), музыкаль телеканал премиясе исә татар телендәге күңел ачу индустриясенә үсешен күрсәтә торган тамаша. Тамаша төп бурычын үтәде. Шоу-бизнес концерты тамашачыны шаккаттырырга, күз явын алырга, хәйран калдырырга тиеш бит, шулай булды да: тамашачылар вакыт-вакыт «Аһ!» итте, вакыт-вакыт «драйв» алды, урыны белән кушылып биеде дә. Сәхнәдәге 13 экран, андагы соклангыч кадрлар һәм бәйрәм рухы бирә торган башка визуаль эффектлар, көчле тавыш, җырчыларның төрле һәм төсле киёмнәре, экстравагант образлар, берьюлы алты алып баручы, үзенчәлекле сценарий... Болар барысы да сценарий авторы һәм алып баручы Гөлнәз Сәфәрова белән режиссер Максим Скалозубовның табышы. Беренче өлештәге зәвыклы күлмәген пижама стилиндәге костюмга алыштырып чыккан Гөлнәз Сәфәрованың эпатажлыгы да урынлы булып күренде: 2016 елда Dolce&Gabbana тәкъдим иткән пижама стилин иң беренче шоу-бизнес вәкилләре үз итте. Голливуд йолдызлары аны кайда, ничек итеп кияргә өйрәттеләр. «Беренче канал»да бу стильне «Пусть говорят» тапшыруында Ксения Бородина алып кергән иде. Татар сәхнәсенә исә Сәфәрова белән «Иң стильле башкаручы» Ландыш Нигъмәтҗанова алып менде. Быелгы тантананың тагын бер үзенчәлеге: ул стереотипларны җимереп кенә калмады, ә пафостан да арынган иде. Гап-гади, кайчак иронияле юмор, алып баручылар белән җырчылар, җырчылар белән тамашачылар арасының якынаюы, номинацияләргә иңгән итәргә чыккан кунакларның чиста татар телендә аралашуы – болар берсе дә чыгышларның

сыйфатын киметмәде, киресенчә, бизәде генә. Премия номинацияләре бик күп иде (барлыгы – 41 номинация, АКШның 60 тапкыр үткәрелгән атаклы «Грэмми»ендә, мәсәлән – 78), шул ук вакытта алар жанрларга бәйлә түгел. Димәк, татарның поп-мәдәниятендә әле жанрларга бүленеш юк дигән сүз. Совет чорындагы массакүләм мәдәният оеткысында күпергән шоу-бизнес үз товарын (бу очракта җыр дип укырга) базар икътисады шартларында җитештерә башлады. Ә бездә ул озын көйгә нигезләнгән лирик җыр да такмакчарак шаян җыр. Иҗатын үзенчәлекле рок стилиндә башлаган Илсәя Бәдретдинова да «TMTV продакшн тәкъдим иткән иң яхшы клип» номинациясендә Илсәяр Иксанова шигыренә иҗат ителгән лирик җыры белән җиңә. «Халыкчан җырчы» (бу номинациядә «Музыкаль биеклеке» Илдар Әхмәтов белән Эльмира Сөләйманова алды), «Халык мәхәббәте» (Айдар Галимов), «Тамашачы мәхәббәте» (Әнвәр Нургалиев) кебек номинацияләр булса да, халык җырларына аерым бер номинация дә бирелмәгән. Гомумән, бүген тамашачыга җырчының нәрсә турында җырлавы мөһимме соң ул? Дөрәсрәге, җырның эчтәлегә кызыксындырган тамашачы бүген рок тыңлый дип беләм. Күңелләргә кытыкларга сәләтле лирик җырлар исә күбрәк хис хәтерә калдыруга йөз тотта. Кайбер номинация җырчы өчен махсус уйлап чыгарылганмы әллә, дигән тәэсир калдыра. Мәсәлән, «Эстраданың поп-принцессасы» номинациясе (Азалия Зиннәт алды). Шул ук вакытта әлеге номинацияләрнең татар поп-сәнгатеңдәге соңгы тенденцияләрнең йогынтысы буларак формалашуын да аңлыйсың. Мәсәлән, шундый тенденцияләрнең берсе – ирле-хатынлы дуэтлар. Моңа кадәр җыр сәнгатебездә Зөлфия һәм Жәвит Шакировлар белән Динә һәм Рафаэль Латыповлар дуэтлары гына бар иде. Хәзер дистәдән артып китә. Аларга номинацияләр дә күп: «Җырлы гаилә» (Динә һәм Рафаэль Латыповлар), «Иң яхшы дуэт» (Зинира һәм Ризат Рамазановлар), «Иң стильле дуэт» (Салават Миңнеханов һәм Гүзәлем), «Иң яхшы иҗади тандем» (Гүзәлия-Хәким).

Татар эстрадасындагы икенче бер сөөнечле тенденция – географиянең киңлегә. Башкортстан әле һаман «йолдызлар» белән тәэмин итеп тора. «Иң популяр җырчы» Радик Юльякшин, Әнвәр Нургалиев, «Ел ташкыны» булып килеп кергән Ләйлә һәм Рөстәм Галиевлар – шуннан. Әле болар «Ел җырчысы» Салават, Айдар Галимов, «Эстрада сәнгатеңә зур өлеш керткән» Хәмдүнә Тимергалиева һәм «Алтын тавыш» иясе Филүс Каһиров исемнәре янына өстәгәндә. Мәскәүдән Радик Яруллин белән Айрат Сафин, Ульяновскидан Рамил Айметдинов – кыскасы, бу тенденция шоу-бизнесагы сәламәт көндәшлек турында сөйли. Тамашаның ахырына кадәр Фирдүс Тямәевны көтеп тә, көтеп ала алмаган һәм аптырашта калган тамашачыларга шуны әйтәсе килә: бүген тавыш яздыручы лейбллар да, телеканаллар да, радиолар да йолдызлар иерархиясендә монополия була алмый. Алар, продюсер булып, йолдыз кабызган хәлдә дә, «беренче» дигән тамга суга алмый. Йолдыз булып кабыну өчен хәзерге заманда музыкантларга тавыш яздыручы лейбл да, радио һәм ТВда ротация дә, хәтта премия дә кирәкми: хәзер җырлаучылар белән тыңлаучылар арасында арадашчылар юк, интернет кына бар. Мәсәлән, үзенчә бер жанрда иҗат итүче Липа төркеме тантанада премия алган кайбер җырчылардан популяррактыр да әле, бәлки. TMTV премиясен алмаганна гына Фирдүс популярлыгын югалтмас. Шушы ук сүзләргә Ришат Төхвәтуллин турында да әйтеп була. Шулай булгач, бүген кемне «йолдыз» дип атарга соң? Дистә еллар дәвамында унар көн зал тутырып тамашачы җыйган һәм тере тавышка җырлаган Салаватмы, әллә берничә ай эчендә миллионнарча тамашачыларның, шул исәптән, татар булмаганнарның да, йөрәген яулаган Эльмира Кәлимуллинаны? Ә бәлки, инстаграмда көн саен миллион лайк җыя торган блогердыр? Димәк, хәзерге заманда «йолдыз» – чагыштырмача төшенчә. Йолдызлар сүнәргә дә мөмкин, ә менә шәхесләр кала. TMTV премиясен тапшыру тантанасында моны аңлап, сыйфатка йөз тотулары сизелә иде.



БӨЕКЛӘР ҺӘМ БӘЕТЛӘР

Роза
КАМАЛЕТДИНОВА

Казандагы бу музей – зур тарихлы, бай мирасханәләрнең берсе. Максим Горький музей 1940 елның 19 мартында ачыла. Хәзер ул А. М. Горький һәм Ф. И. Шаляпинның әдәби-мемориаль музейе дип йөртелә. Максим Горький белән дөнья күләмендә танылу алган опера җырчысы – якташыбыз Федор Иванович Шаляпин музейе бер түбә астында. Бөтен дөньяга танылган бөек әдип «тәнем белән – Түбән Новгородта, ә рухым белән мин Казанда тудым», дигән икән, бу арттыру түгел. Катмарлы да, гыйбрәтле дә тормыш юлы узган Алексей Пешковның күңел күзе нәкъ менә Казанда ачылса, гажәпме?! Аңа 16 яшь. Дөньяны танып белү чоры.

Гыйбрәтле язмышлар шаһиты экспонатлар кинәт телгә килер дә, бөекләргә кагылышлы өр-яңа сәхифәләр ачылыр төсле. Бер үк сукмаклардан йөрсәләр дә, ике даһи ул чорда берсен-берсе белми-танымый әле. Әмма Казан турындагы якты хатирә-истәлекләр якынайтачак, гомерлек дуслар итәчәк аларны. Малай чагыннан хорда җырлап осталыгын чарлаган, йөз елга бер тапкыр (бәлки берәүгә генә!) бирелә торган гажәп таланты белән меңләгән тамашачыны гашыйк иткән Шаляпинның кабатланмас тавышын ишетергә теләп, Казандагы бу музейга килүчеләр бихисап. Быел 16 мартта Максим Горькийның тууына – 150, 13 февральдә Федор Шаляпинның тууына 145 ел булды.



лора Фәрит кызы Мирзина белән музейның баш сакчысы бүлмәсендә әңгәмә корып утырабыз. «Главный хранитель» атамасын бик үк өнәп бетерми икән ул, өлкән фәнни хезмәткәр дисәк дөрөсрәк булыр, дип исәпли.

Әгәр мәктәптә укытса, укучыларын әдәбиятка гашыйк итә торган талантлы педогог булыр иде Флора Фәрит кызы. Чөнки холкы шундый – чын күңелдән, эшен яратып, жиренә житкереп башкара торган зыялы зат ул. Әмма студент кызның язмышы башка юлдан китә. Әнисе – мәдәният министрлыгында бухгалтер булып эшләүче Нәзирә ханым Мирзина – Горький музеенда вакытлычагына эшләп торырга кеше эзләүләрен белеп, аңа бәхетен сынап карарга тәкъдим итә. Зыялы гаиләдә үскән кызыксынучан кызны яратып кабул итәләр.

– Татар телен яхшы беләсезме? – Мария Николаевна Елизарованың бу сорауы кызны каушатып жибәрә.

– Сөйләшәм. Ә әдәби телне... – ди дә туктап кала. Шәһәрдә үскәннәрнең күбесе сыман, рус телендә аралашуны хуп күрә түгелме соң ул да?! – Әтиез без хәрби очучы иде. Байтак еллар чик буендагы калаларда яшәдек, – дип истәлекләр яңарта ул. – Миннән бер генә яшыкә кече сеңлем Зарима белән әрмән, грузин, азәрбайжан мәктәпләрендә белем алырга туры килде. Кайда яшәсәк, шул халыкларның телен өйрәндек. Азәрбайжан мәктәбендә уку жиңелрәк, төрки тел, дин дә якын. Казанга кайткач, без укыган мәктәптә татар теле өстәмә дәрәс буларак керә, теләгән кеше йөри, йөрмәгәнә...

Әбиемнең, ана сөте белән кәрмәсә, тана сөте белән кәрми, дигәнә күңелгә уелган. Ана сөте, ана теле, туган ил... бу сүзләрнең асыл мәгънәсен торып-торып аңлайсың. Безнең нәсел – данлыклы нәсел. Дәү әтиез без заманында Дәүләт Думасына сайланган булган. 58 нче статья чәпәп, төрмәгә утырталар аны. 1939 елда вафат була. Әнине – ул чакта 7-8 яшәр ятим кызны – Торнаяз авылыннан авылдашлары Казанга алып килә, Печән базары янында калдырып китәләр. Нәни Апуш кичергәнне ул да кичерә. Бер туганы табып сыендыра үзен. Муса Жәлил, Сибгат Хәким, Усман Әлмиевлар укыган 13 нче мәктәптә укый. Дәү әниез без дә укымышлы абыстай иде. Әмма курку вөжүденә шундый сеңеп калган... Еллар үткәч, бабайларга кагылышлы документларны табып, архивтан күчермәсен алып кайткан идем. Күз дә салмады дәү әни: «Ник алып кайттың? Нигә кирәк алар?» – дип, кулгына селтәде. Пенсиясе дә юк иде аның. Әмма ачлык күрмәдек. Гади генә ризыкны да тәмле, туклыклы итеп әзерләү серен белә иде ул. Кайгыртучан, тату, дус гаиләдә үсүебез үзе бәхет бит. Кыш көне әти безне йөрергә алып чыга. Йолдызларны танырга өйрәтә. Туган телеңне, горейф-гадәтләреңне белергә кирәклекеңне сеңдергәннәр алар. Дәү әнинең: «Мин үлгәч, сәдака бирүче дә булмас микәнни?» – дигәнә күңелне өтте: «Ә без?» – дидем. Гомерләр үткәч, Харитоновлар басмаханәсендә чыккан «Коръән»не табып, ничек сөенгәнәмеңне белсәгез! Тукайның «Пар ат»ын тиз генә ятлый алмадым. Өйрәнми ятмыйм, дип төн

ката утырганым истә әле. Икенче дәрестә укытучыбыз Фәрит абы: «Йә Мирзина, өйрәндеңме?» – ди. Сөйләп бирдем. «Булдырдың, хәтерәң салып куй, татар теле ашатыр әле үзеңне!» – дигәнә кызык тоелды. Сүз асылың аңлар өчен вакыт кирәк...

«Яшь ленинчы» газетасында бер жәй курьер булып эшләвем истә. Венера Ихсанова, Рәйсә Яхина, Марс Шабаев, Хәмзә Зарипов, Зоммер Гыйләжәвның студентны бала-чагага санамый жылы аралашулары хәтердә.

Мария Николаевна Елизарова иң беренче көннән аны үз канаты астына ала. Татарча беләсезме, дип сорауы да юкка булмаган. Күп төтми, авылдан килгән балаларга музейны күрсәтү, экскурсия үткәрүне йөклиләр аңа.

Тормыш сукмагы аны музей дигән серле дөньяга алып керә.

Күз курка, кул эшли, дия иде дәү әниләре – хак икән. Татарча кайбер сүз онытылса, русчасын әйтеп куя. Укытучылары татарчага тәржемә итә. Көлешә-көлешә, шундый якынаеп китәләр, бу очрашу ике якта да якты хисләр уята. Яшь белгечне «булдырдың!» дип мактаулары үз көченә ышаныч, егәр бирә. Татарстанның атказанган мәдәният хезмәткәре Флора Фәрит кызы Горький һәм Шаләпин фанатлары белән йөзләгән очрашулар үткәрсә дә, һаман дулкынлана әле, даими эзләнә. Хәер, чал тарихның үзе, бөекләр эзе сакланган гажәеп бинада дулкынланмый булмыйдыр шул! Музей да жанлы кеше кебек: карау, яңарту, үзгәрешләр көтә. Гасырлар дәвамында халыкның күз алдында булган бина да искерә, туза.

– Кырыгынчы елдан бирле эшләп килгән бинага ярты гасыр элек – 1968 елда реконструкция ясалган. Мирасханәбез урнашкан бу йорт таушалган, нык тузган иде. Әдип ипи пешергән пекарня терәүләр белән терәтелгән. Кешедән оят, кулдан эш төште. Бәхеткә, Президент мәдәният өлкәсенә караган корылмаларны игътибар үзәгенә алган, сезгә килә, дигән хәбәр килеп иреште. Чыннан да, таңнан – иртәнге жиде дә юк иде әле – Рөстәм Миңнеханов Олеся Балтусова белән безгә килеп керде. Дикъкатъ белән бар нәрсәне күздән кичерде, Горький, Шаләпинга бәйләнешле сораулар бирде. Ничек кыюлыгым житкәндер, «Фондта рус һәм татар язучыларының архивы, Әмирхан Еники, Ибраһим Нуруллин хатлары, әсбаплар да саклана бит. Ә музейның хәле аяныч. Бу хәл үзгәрерме? Бөтен өмет сездә, Рөстәм Нурғалиевич!» – дип әйтеп салдым. «Өметләнәгез!» – булды жавап. Өметләндек, көттек. Үзегез күрәсез, бүгенге көндә мирасханәбез гажәеп зәвыклы бинада. Президент быел да безгә килде. Балаларның мичтән ипи алганын, музей белән чынлап кызыксынуларын күрәп, аның үзенең дә күзләре очкынланып китүен, ихласлыгын бәяләми мөмкин түгел иде. Түзмәдем: «Чын ир-егет Сөз, сүзегез дә, эшегез дә хак!» – дидем. Ихлас соклануым да, безнең рәхмәтебез дә иде бу аңа.

– Фондта Еники, Нуруллин архивлары, дидегез...

– Еникиның «Әйтелмәгән васыят»е үзе генә дә гажәеп хәзинә бит. Әдип картаю, дөнья белән сабуллаша. Ә архивы кала. Этисенең фронттан язган хатларын, фоторәсемнәрен, кулъязмаларын Резеда Әмирхановна китерде безгә. Ибраһим Нуруллин архивы белән дә шундыйрак хәл булды. Хатыны Розалина Мәрдановна ИЯЛИГә дә мөрәжәгать итеп караган – акча юк дип алмаганнар. Безнең музей акча тапты, алдык. Ә архивта Горький белән Гаяз Исхакый арасындагы бәйләнешләр хакында кызыклы мәгълүмат бар. Исхакыйның бөөк рус әдипенә язган 14 хаты Мәскәүдә – Максим Горький исемендәге Дөнья әдәбияты институтында саклана. Без гомер бую язучылар белән тыгыз элемтәдә идек. Кырлайдагы Габдулла Тукай музейен оештыруда Мария Николаевна Елизарова һәм минем дә өлешем зур булды дисәм, арттыру булмас. Текстларны татарчага тәржемә итү миңа йөкләнгән иде. Шикләнгән сүзләргә дәү әниемнән сорыйм. Аннан галимнәргә укытып, текстны раслатабыз. Мария Николаевна бизәү эшенә Лотфулла Фәттахов, Харис Якупов, Виктор Куделькин кебек рәссамнарны тартты. Бакый Урманче жәмәгәте Флора Урманче белән аралашулар күңел офыкларын киңәйтте. Гомәр Бәшировның «Намус» романы буенча күргәзмә оештырдым. Чал чәчләрен жылфердәтеп, музейга Хәсән Туфан килеп керер иде. Госман Бакир, Габдрахман Минский, Мирсәй Әмир, Илдар Юзеев, Нәби Дәүли, Зәки Нури чакырганны да көтми киләләр. Халык белән аралашалар. Ә Казанда туган, рус телендә ижат итеп, татар әдәбиятында якты эз калдырган, Лондонда яшәп, Дәрдемәнд, Тукайны инглиз теленә тәржемә иткән Равил Бохараев үзе бер ачылмаган дөнья бит әле... Бервакыт Кишиневта ижади очрашуларда булдым. Муса Жәлил ижаты турында радиодан чыгыш ясаган идем. Бохараев шалтырата: «Чыгышыңны тыңладым. Ошаттым!» – ди. Рәхмәт, без бер дулкында икән, дидем. Горький аша дөнья әдәбиятына юл ачыла. Ни аяныч, хәзерге язучылар музейга юлны онытты.

*Ә бит әдәбият, халык язмышы,
үткәне, бүгенгесе – бөтенесе
бер җепкә теркәлгән.*


* * *

Алексей Пешковның әдәби мохиттә Горький тәхәллүсе белән танылуы очраклы хәлме? Кеше – горур яңгырый! Человек – это звучит гордо! – Аның исеме белән киң җиһанга таралган яңгыравык жөмләне күп буын шигарь итте. Ә бит «гордо» һәм «горько» арасындагы аерма – җир белән күк арасы. Үткен күзле Пешковның олуг язучы – Максим Горький булып өлгерүе өчен күргән-кичергәннәре роль уйнаган, әлбәттә. Әдипнең көче – гажәп дәрәжәдә күзәтүчән булуында. Ике-өч жөмлә белән истә калырлык образ тудыра алуында.

Алешага өч яшь чагында вафат булган әтисе Максим Пешковның якты образы әдип күңелендә тере булып

мәңге сакланчак. Яшьләй тол калган әнисе Варвара Васильевна исә – бәхетен, жылы таба алмый өзгәләнгән күбәләктәй жан – кабат кияүгә чыгып караса да, ирдән уңмый, бала тапкач үлә. Киң күңелле әбисе – шул фәкыйрь көнкүрештә дә ямь таба белүче, авырлыкларга бирешми торган Акулина Муратова аның өчен иң кадерле, якын сердәше, терәк һәм юаныч була. Иске чүпрәк-чапрак, сөяк-санак жыеп, шуны сатып тиеннәр юнәткән, кулларын кычу баскан, тома ятим малай фәкыйрьлеккә, кагу-сугуларга күнә, тик бер нәрсәгә – мәрхүм әтисе йә әнисе исемен кыстырып кыек сүз әйтүче булса, түзми, әйткәләшеп кенә калмый, сугышырга ук тотына. Саран бабасы Василий Каширин өчен күптән артык кашык инде ул. Әнисен күмеп, ике атна үтүгә: «Ну, Алексей, ты – не медаль, на шее у меня не место тебе, а иди-ка ты в люди...» – дип, аны өеннән чыгарып җибәрә. 11 яшендә үз көнен күрергә мәҗбүр Алексей тамак хакына кайда, кемгә генә ялланып эшләми: аяк киёмнәре кибетендә – йомышчы, сызым сызучы ерак туганында – өйрәнчек. Чынлыкта – көнлекче, пароходта – савыт-саба, идән юучы, йөк ташучы да... Үсмернең китап яратуын күргән танышы – киң күңелле студент Николай Евреиновның, ышанып: «Син университетка керергә, укырга тиеш! Бездә яшәп торырсың!» – дигәнәненә алгысынып, 1884 елда ул Казанга килә. Ярлы-ятимнәргә югары уку йортына алмаса дигән карар булганмы – өмет акланмый, саллы ишекләр ачылмый. Ихтимал, университет белемен тормыш үзе бирәсе язмышына алдан язылгандыр. Баштарак ул Василий Семеновның крендель пекарнясында эшли. Тырыш, бай рухлы, әмма авыр эштән изелеп, мескен, эчкече, куркакка әйләнгән хокуксыз эшчеләр белән аралашу, гади кеше язмышы тетрәндерә аны. Сынау арты сынау узгач, хужа аңа чистарак эш тәкъдим итсә дә, кеше рухын кимсетә, рәнҗетә торган җирдә кала алмый ул. Андрей Деренков белән танышуы аң-фикерен үзгәртә. Аның яшерен китапханәсеннән фәлсәфи китаплар алып укый, аң-зиһенә, күзгә ачыла. Ипи-күмәч пешерүче, ягъни пекарь ярдәмчесе, чынлыкта – кулдашы була. Капчык-капчык он ташый, мич яга, күәс-күәс камыр баса, булка, ипи итеп әвәләп мичкә тыга. Пешкән күмәч, калачларны кәрзингә тутырып, сатарга чыгып китә. Университет студентларын сыйлый.

Халыкның холык-фигылен нечкә тоемлап, кайчак бер-ике жөмлә белән татарларга хөрмәтен белдергән олуг әдип «Минем университетларым» әсәрендә күңелсез, ямьсез чынбарлыктан качасы, яхшы күңелле, ягымлы кешеләр тора торган татар бистәсенә китәсе килүен тасвирлап: «...алар ниндидер үзенә бертөрле, пакь тормыш белән яши; алар русча бик кызык, ватып-сындырып сөйләшә; биек манаралардан кичләрен мөезиннәргә мәчеткә чакырган сәер тавышлары яңгырый; татарларның бөтен тормышы башкача корылгандыр, ул миңа таныш түгел, мин белгән, миңа шатлык бирми торган тормышка охшамыйдыр дип уйлый идем», – дип яза. Әйе, ул татарларны ярата иде, дибез, Казанда шундый музей булуы белән горурланабыз.



Ким Сонг Гон

Казан федераль университеты аспиранты,
Көньяк Кореяның Пусан дәүләт университеты

Өйләнмәгән

Карьера: Көньяк Кореяда корей теле һәм әдәбияты укытучысы

Тормыш шигаре: «Башкаларны игътибар белән тыңларга, ихтирам итәргә кирәк. Һәркемнең дөньяга үз карашы».

<https://www.facebook.com/suyumbike.zhurnaly>

Тирамису – бик тәмле торт!

Мин кафедра утырып укырга яратам. Өй эшләрен дә шунда эшлим. Гадәттә, «Американо» яки «Латте» каһвәсе алам. Күптән түгел Бауман урамындагы кафеда утырганда күзем бер тортка төште. Ул «Тирамису» торты турында ишетеп белә идем, ләкин моңа кадәр татып караганым юк иде. Бу юлы шуны алдым да... кашык белән бер алып каптым. Тәме... мөгъжизага тиң иде! Әлегә ризыкның тәменә ләззәтләнеп, кафедра озак утырдым ул көнне.

Очрашу урыны – Казан

Февраль урталарында кытай дусларым мине фатирларына ай календаре буенча Яңа ел каршыларга чакырдылар. Анда Россиядән, Көньяк Кореядән, Кытайдан, Япониядән, Тайваньнан килгән кунаклар жыелдык. Шундый халыкара очрашу килеп чыкты. Таныштык, сөйләштек, бик күңелле итеп утырдык. Дуслыгыбыз әле дә дәвам итә, күптән түгел бергәләп Черек күлгә чыктык. Казан безне очраштырды, таныштырды. Бәлки әле кавыштырыр да...

Олимпиада ышаныч уятты

Быел Көньяк Кореяның Пхёнчхан шәһәрində Кышкы олимпиада узды. Безнең халык өчен шатлыгы күп булды аның. Бу Олимпиадага кадәр бездә спортның фигуралы шуу, тимераякта тизлеккә ярышу төрләре генә популяр иде. Быел исә моңа кадәр Кореяда киң таралмаган кёрлинг, бобслей, скелетон кебек спорт төрләренең дә үсеш мөмкинлекләре барлыгы ачылды – безнекеләр анда казанышларга иреште. Шулай ук вакытта бездә Төньяк Корея командасы да катнашты. Бәлки, бу ярымутрауда тынычлык урнаштыруга үз өлешен кертер дип ышанасы килә.

сөендерде

көендерде



сөендерде

көендерде



сөендерде

көендерде



Кайгы тавышланып йөрми

Быел 1 гыйнвар көнне үк күз алдымда коточкыч хәл булды. Кичке эңгер-меңгер жиккәндә кибеткә китеп бара идем. Светофорда яшел ут янганын көтеп торам. Шулай мизгелдә машина тәгәрмәчләренең кинәт сызгырып тукталуына башымны күтәреп карасам, бер әби тәгәрмәч астында калды. Ул кычкырырга да өлгермәде... Бөтен дөнья тавышсыз кинодагы сыман хәрәкәтләнә кебек тоелды. Тирә-юнемдәгә кешеләр дә тавыш-тын чыгармады. Бу әби дә берничә сәгать элек кенә якин кешеләрен бәйрәм белән котлагандыр, ә хәзер аңсыз ята, кара асфальт ярыкларына кан ага... Менә шулай мизгел күңелгә авыр хатирә булып кереп калды.

#bloodyFIFA2018 – хайваннар хәштегы

Универсиада авылында сукбай этләр һәм мәчеләр күбәеп китте. Шуларның берсе нәкъ мин яшәгән корпус тирәсендә йөри. Аңа махсус ашарга ала башладым. Кызганыч, ул мәчегә вакытлыча гына ярдәм итә алам. Тулай торакта яшәгәч, аны үземә ала алмыйм. Быел жәй көне Россиядә футбол буенча Дөнья чемпионаты узачак. Гадәттә, андый масштабтагы чараларга шәһәрләрне сукбайлардан арындыралар. Казандагы сукбай этләрне дә аулаячаклар дип ишеттем. Утерерләрем, әллә приютларга урнаштырылармы?

Дуслыкка өметләнгән идек

Мәскәүдә, Санкт-Петербуркта, Казанда булганда ялгызым гына йөрергә яратам. Егет кеше буларак, курыкмыйм. Ә менә Кореядән килгән кызлар үзләре генә урамга чыкмаска тырыша, чөнки расистлар һөжүменә юлыгу куркынычы бар. Еш кына яшь егетләр, сызгырып, төрле сүzlәр әйтеп мыскыллап калалар. Берсенә ташлар атып калганнар хәтта, аягын авырттырып кайткан иде. Бервакыт Мәскәүдә бер милләттәшәмне таныш түгел бабай бик рәнжәткән. Ни өчен, дисезме? Төньяк Кореядән булмыйча, Көньяктагысыннан булганы өчен. Кореядән килгән кешеләр белән россиялеләр арасында дуслык кына булып дип килгән идек бит без.

Розалина Шаһиева шигырьләре – бөтенләй башка! Беркемнекенә охшамаган! Аларда ургылып торган хис, хикмәт тулы фәлсәфә, жете сурәт-төсләр, үзенә бер затлылык... Шәрык һәм Ауropa шигърияте калыплары ижатына жай гына кереп утыра да үзгә бер дөньяда йөздәрә... Сискәндәрә. Сокландыра. Шаккаттыра.

Розалина
ШАҢИЕВА



ЯЗ ИСЕ

Гомер китабы

Кыл кебек нечкә хәрәфләр
Түшәлгәннәр кәгазьгә...
Бөжәк кебек кыймылдашып,
Чакыралар вәгазьгә!
Бер хәрәф ай – күктән төшкән.
Берсе – таж кигән сылу.
Берсе – дүлкын, берсе – упкын –
Ярсуланып, жан сыну?!

Шуларда гомер жепләрем –
Фирәзәдәй арузым!
Хуш исле агач төпләрем,
Көл тауларым, нигезем!
Даһиларым, Тукайларым,
Туган телем-гөлкәем,
Манаралы зур шәһәрәм,
Моң чишмәсе – әнкәем!

Болыннарны кичүләрем,
Камылларга кагылып...
Яланаяк йөргәннәрәм,
Әтиемә тагылып...
Бу дөнья – гомер китабын
Киләчәккә, мәңгегә
Хикмәт тулы сандыкларга
Салып калдырам сезгә!

Сагыну

Мәңге яши күңелемдә
Мәңгелек жыр – авылым!
Алтын-алсу манаралар –
Тирмәләрем, богылым!..
Корт сарган корт бакчалары,
Умарталык, әремлек...
Синең жәйге гүзәллеген
Йөрәгемдә мәңгелек!

Түгәрәк күл, ат көтүе –
Күперен дөбердәве,
Алсу-кызыл сыерларның
Муенда кыңгыравы!
Жир йотканмы авылымны –
Бары түмгәкләр генә...
Түгәрәк күл өсләрендә
Ялгыз күбәләк кенә!
Күмелгән изге зират –
Кая карама – үлән!
Ник синең юкка чыгуың
Болай күңелне телә?!

Уяныр әле буыннар,
Актарырлар камылны...
Тарих үтә шулай кайчак
Тамырларга кагылып!

Шулай күңел түрләрендә
Мәңге яши бер сурәт!
Сары «канау», вак балыклар...
Өстә утыз күбәләк!

* * *

– Синең бакчаң – жәннәтең!
Күрмисеңме: кичләрен –
ияреп сиңа йөри бер пәри кыз –
күзләрен уйнатып,
иртән-кич, көн вә төн!..
– Ишетәмсең йолдыз аһәңен?
Кич житкәч тәүгесе –
тишеп күкне чыга –
кабына тирә-як,
Тоймыйча сәбәбен!
Нур баса дөньяны,
Чишмәне, елганы...
Шәүләләр кабына,

кондызлар жылына...
Барча да йокыда...
Ә йолдыз шуыша,
елмая жай гына.
Шул мизгел коенда –
пәриен тузгынган –
Ул «шып-шып» коена,
Бирешкән уена...
– Сине ерактан ефәк жеп белән –
уйлары – ефәге –
Курчактай урый ул,
нәкъ пәрәвез кебек,
төрә дә төрә...
Әвәли утында. Әзерли хөкемгә.
– Булырсың тоткында!!!
Мәрхәмәт юк монда!..
Сөю ул ташкындай,
чыдасын баш кына! –
Ала да китә ул
Илһамлы тылсымга.
Юк киртә аңарга! –
Күгәрмә, каргама –
Язмышың китерде –
Бәлкем тагын бер кат
Татырсың татлы, хуш,
ялкынлы, агулы
Мәхәббәт сихерен!..

Яз!.. Яз!..

Әллә нинди көтелмәгән
ялкынсыну, жылкенсенү...
Әсир итә, назга төрә,
Күңелләрне «ду китерә»,
Бу дөньяның һәлакәте,
гүзәллегә нәзакәте,
Алга таба хәрәкәте,
Үзе ачы, үзе татлы,

Хорафатлы, мең канатлы –
Яз һәм сөю!!!

Яз!.. Яз!..
Күңелләрдә ташып тора,
Йөрәкләрне тоташтыра –
Ялкынсыну, жылкенсенү!
Күктән төшә,
Жирдә ташый –
Газиз башны ашый-ашый...
Явызлыкны төтен итә –
«Яртыларны» бөтен итә –
аттай башын чайкап килә,
Әллә жәһәт, әллә ташкын –
«Гомер ахыры» – яшәү башы»
«ялт-йолт» килгән йөзек кашы –
Яз һәм сөю!.. Яз һәм сөю!

* * *

Нинди дәрт, нинди моң
Иңдерәдер жиргә
Күкләрдән бу – шифа,
Онытылу!
Яз белән киләдер –
Күңелне өзәрлек
Яшәргә омтылу!
Мәңгелек, мәңгелек –
Дөнъяны каплаган –
Бу сылу –
Яз исе... яз исе!
Жан тулы. Күк тулы –
Шигырьне, гомерне –
Язасы,
язасы, язасы!!!

* * *

Яз исе!..
Йолдызлар астында
Хикмәтле шәһәрәм –
Яз исе, жир исе. Гөл исе!
Тынгысыз дәрт белән,
Жиңнәрне сызганып,
Бу илне төзисе. Төзисе!!!

Иделдә чайкалган шәһәрнең,
урамым!
Илһамым – дәръялар гизәрлек!
Яшәсен дөнъяда
Күңелне өзәрлек
күкләрдә йөзәрлек гүзәллек!

Бөрелә дулкыннар
Кашыма, башыма –
Яз исе, яз исе, яз исе!
Кәгазьне бөгәрлек
Күңелне иярләп –
Язасы, язасы, язасы!

Кечкенәдән үк әдәби мохиттә кайнап үссен дә,
бабасы – язучы Аяз Гыйләҗев, әтисе – әдәбият га-
лиме Искәндәр Гыйләҗев булсын да, университетта
журналистика буенча укысын да... Ижәтка, шигъ-
рияткә ничек битараф калсын инде Миләүшә!
Күңел нәүмизләнгәндә йә иләсләнгәндә, гашыйк бул-
ганда йә жанны уйлар айкаганда кичергәннәр кәгазь-
гә күчә икән. Шигырь булып, канатлы сүз булып...

Миләүшә
ЗАКИРОВА



КАРАГЫЗ КҮЗЛӘРЕМӘ...

* * *

Миллионлы шәһәрәмдә
Миллион йөз чагыла.
Шул йөзләрнең барчасыннан
Берсе бик якын миңа.

Меңәрләгән машиналар
Тыз да быз чабып тора.
Жанга уелган санлысын
Күзләрем табып тора.

Йөзәрләгән таш биналар,
Чатлары, почмаклары...
Һәркайсының бар күңелдә
Сакланырдай чаклары.

Бихисап исем-дәшүләр –
Ишетүем сак минем.
Берсен – бердәнберен генә
Күңелемдә саклаймын.

Миллионнан да, дистәдән дә
Табыла эзлэгәне.
«Яратам!» – дип дәшсен иде
Өметем өзмэгәне...

* * *

Иркәләп, сыйпап,
Сөеп, назлап,
Күңелемнең кайсы кылларын
Тибрәттең син?
Жанымның кайсы авазларын
Таныдың син?

Көлөп, елап,
Күккә багышлап,
Йөрдем мин

Жир өстеннән,
Йөзем мин
Күл өстеннән.
Көйдем, яндым,
Бардым, таптым.
Югалтуның ни икәнен
Тагын татыдым.

Эзләндем, хафаландым,
Сабыр иткәч, аңладым:
Табышымның жимешен,
Тормышымның жисемен.

* * *

Карагыз күзләремә...
Ни күрәсез анда?

Хәйләкәр ялкыннар?
Йә салкын читләшү?
Масайган очкыннар?
Йә жылы килешү?

Мин монда түгел,
Мин ерак сездән.
Нәрсә уйлайсыз – барыбер.
Махсус читләшәм сездән.

Күңел атылганда нишләмәк кирәк?
Ничек тыныч калырга?
Сезнең уй – хәмер, кәеф-сафа булса,
Минеке – башка дала.

Бүтән кеше калыбын алмыйм мин,
Тын гына күзлим.
Эчтән ачу, канәгатьсезлек яна да,
Хыялымнан башканы белмим.



Кәрим
КАРА

БӘРЕЛҮШ

(Хикәя)

«Дөнья матур, шулай бит, Гөлүсә?» – «Әйе, Дамир». «Мин сине яратам, Гөлүсә!» – «Мин дә сине, Дамир». «Без бәхетле, әйеме, Гөлүсә?» – «Без бәхетле! Бу дөньяда бар кешеләр дә бәхетле. Кеше бу жиргә бәхетле булып өчен килә...»

Кыз белән егет булып йөрү кызык икән ул. Киноларга, концертларга парлап барган буласың, караңгы почмакка сыенып, йолдызлар чутлап, үбешәсең-кочышасың да, зур эш кыргандай, өеңә кайтып йоклайсың. Синең яшәешәңнең бер өлеше генә булып тора «ярату» дигән төшенчә. Анысы да әллә бар, әллә юк әле аның. Ияләшәсең инде ул кызга, холык-сыйфатларын белә башлайсың. Кайчандыр шул сер тулы чибәркәйгә якин килергә дә батырчылыгың житмәгәннен уйлап, үз-үзеңнән көлөсәң. Нәрсәгә дип йөрәк чыгардай булып каккандыр. Гап-гади кыз инде ул Гөлүсә, андыйлар авыл тулы.

Кендегең бәйләнмәгән лә озатып йөргән кызыңа. Бер-ике көн күрми торсаң да, күк гөмбәзе жимерелеп төшми. Кырыкмаса кырык төрле мавыктыргыч яклары бар дөньяның. Син яшә, син дәртле, көч-күәтең ташып тора, тирә-ягыңда якин дусларың, якиннарың, әти-әниң. Бүген иптәшләрәң белән балыкка чыгып китәсең, иртәгесен кичкә кадәр узыштан печән чабасың. Бер машинага сизгез егет кысылып утырып, районга килгән популяр җырчының концертын карап кайтасың. Ә Гөлүсә кайда булды икән ул кичне, эх, онытылган!.. «Ә мин урын өстендә чирләп яттым, Дамир. Син концертка баргансың бугай?» Кичер мине, кадерлем. Искә дә кереп чыкмады бит, ичмасам, онытылган...

Шаярып-көлеп кенә башланган эшләр, гадәттә, бик тә җитди тәмамлана. Башта сүз кушкан буласың, аннан озата барасың, көтмәгәндә-уйламаганда кочакка килеп керә. Ә бердәнбер көнне бар вәжүдең белән аңлайсың: энә шул почык борынлы, салам аяклы, чынаяктай зур күзле гел көлөргә генә торган кызыккай сиңа сулар һава кебек кирәк. Ул янында булмаса, бу җирдә яшәп торуның да мәгънәсе юк, чурту матыр...

«Ә мин беренче озата килүеңдә үк сиңа кияүгә чыгачакмын дип юрап куйган идем...» Юкны сөйли, каян белсен ди ул киләчәкне? Мактанчыклык нәселләрендә бар аларның!

Ике ятып бер төшемә кергәнә булмады Гөлүсәнең саранлыгы. Минә гажәпкә калдырып, яңадан-яңа сыйфатлары ачыла бара. Кибеткә керсә, туктатырмын димә: башта ике урый, җентекләп хакларын сораша, аласы әйберен иснәп, капшап карый, бер ала, бер куя, тагын урап килә. Йә Хога, барлык хатын-кызлар да шундыйрак буламы икән? Минем тезләрдә утырганда

нич тә андый булыр төсле түгел иде. «Саранлык түгел бу, акыллым, сакчыллык була, вак-төяккә акча чәчәргә яратмыйм мин. Хатының сакчыл булганга шатлан гына».

Бергә яши башлау кызык була икән ул. Гөлүсә һәрвакыт күз алдында. Йоклап киткәндә – караңгыда ул төсмерләп, иртән күзләреңне ачсаң, тагын ул ята яныңда. Баштарак мин сискәнәп тә китә идем. Кинәт кенә: «Каян килеп кәргән монда?» – дигән уй килә иде башка.

Без ул чакта гаилә тормышын шәһәр читендәгә кечкенә бүлмәдә башлап жибәргән идек. Икебез дә иртән торабыз да эшкә йөгәрәбез, кич житсә, сәгатьләр бие автобуста селкенеп, шул кысан бүлмәбезгә кайтабыз.

Син ничектер, мин сиңа авыр өйрәндем. Бергә ашарга утыру да ниндидер кыенлыктар тудыра иде. Синәң белән яши башлаганчы, өстәл янында ничек утыруым турында уйлап та караганым юк иде. Баксаң, мышмыш килеп, авыз чапылдатып чәйним икән, бертуктаусыз аякны селеккәлим, йә булмаса терсәкләремә таянып утырам. Ничек шулай ваемсыз булганмын икән?..

Безнең кысан гына бүлмәбез, Сталин заманыннан калып, урамга чыгып утырган тузган өйдә урнашкан иде. Әле шунысына да риза булып, ничек тә матурларга тырыша идек үз куышыбызны. Тәрәзә каршындагы баганадан ут нәкъ безнең иске диван өстенә төшә иде. Мин, әкрән генә кузгалып, терсәкләремә таянам да, онытылып, йоклаганыңа карап, хәйран калам. Уймактай борының, нәфис муеның, алсуланып торган бит алмаларың, үпкәләгәндәй турсайган чия иреннәрең, сызылып киткән кашларың – барысы-барысы сикереп иде мине. Шундый гүзәллек буламы икәнни? Ә нигә бу фәрештәгә тиң зат минем янымда ята соң? Мин кем аңа? Нишләп мине сайлады? Бердәнбер көнне, ялгызымны калдырып, сикри канатларын кагып, зәңгәр киләкчәләргә чыгып очмасмы?

Шуннан соң кара машина килде. Нигә шундый зур ул? Ярты күкне караңгылап, миңа якынлаша, давыл куптара, колак тондыргыч тавышлар чыгара. Яраббиде, үзең коткар мине. Бу гыйфрит мине бер мизгелдә таптап-изеп китә бит. Тагын бер талпынса...

* * *

...Тагын саташа бугай, сестра! Тынычлан, Дамир, берни юк, мин яныңда, барысы да яхшы. Сестра! Бәлки, табиб чакырасыдыр? Ничек жаның түзеп карап торасың бердәнбереңнең газаплануларын?..

Тынычлана бугай... тын алулары да тигезләнде... Йоклай, рәхмәт төшкере, әйе бит, сестра?

Юк, чәй эчәсем килми минем. Эчәсем дә, ашыйсым да килми. Ничә көннәр инде... Әни генә тиргәп ашарга мәжбүр итә. Аяктан егылырмын дип курка. Хәзер миңа егылырга ярамый, көч күп кирәк булчак миңа...

Теге вакытта сөйләшеп бетермәгән идек дисеңме? Нәрсәдә тукталдык соң әле? Ә-ә-әйе... шуннан соң без ипотека алдык. Фатирдан фатирга күченеп йөрүләр тәмам бәгырьгә үттә. Нервыны нык талый чит бусагада йөрүләр. Түләп торырга житәрлек акча эшли идек ирәм белән. Фатирга түләү, беләсеңме, нәрсә ул? Үз кулларың

белән хәләр акчаларыңны суга салу. Артыннан карап кына каласың – ага да китә. Нигә алай дисеңме? Менә уйлап кара, ай саен шыгырдап торган унбиш меңне хужаның кулына тапшырам. Ул бит сыпыра, Аллаһ әппәр! Шуң акчаларны ипотекага түләп барсаң, бөтенләй икенче кәеф: күңел жырлый, өмет арта. Менә ипотеканың бер өлеше түләнде, тагын берәз кимеде, дип шатланасың. Чөнки үз куышың өчен түлисең. Берәр кайчан барыбер түләп бетерәчәксең, тулы хужасы булачаксың бу квадрат метрларның. Озак, әлбәттә. Менә безгә унбиш ел түләргә кирәк иде. Сәламәтме син, чирләме, язмыш урамда, әллә кышмы, эшлисеңме, әллә чыгарып ыргыттылармы эш урыныңнан, боларга банк битараф: чыгар да сал билгеле көнгә унбиш меңне.

Түләп идек лә, сау-таза булсаң, унбиш ел нәрсә ул? Кызыбыз бишенче классны тәмамлап калыр иде, ә кесәдә – фатирның синәң исемгә язылган кәгазьләре. Әйтәм бит, түләп идек. Хәер, барыбер түләргә туры киләчәк. Минем агып чыккан күзем эшләргә комачауламас дип уйлайм. Ике кулым исән-сау, мин тик тора белмим, тырышлыгым житәрлек. Үземә яраклы берәр эш табылыр, язган булса. Әлегә эзләмим. Больничный түлиләр, эти-әниләргә рәхмәт, хәл кадәр ярдәм итәләр. Миңа Дамирны аякка бастырырга кирәк. Аннан соң эш турында уйларга булыр. Язганы шулдыр, ул ипотеканы да түләргә без, тырышыбыз, тырмашыбыз... Юк, еламыйм, зарарланган күздән гел яшь килеп тора шулай.

Ул хәлдән соң Дамирга күренергә куркуларым, белсәң иде! Йөземнең яртысы сыдырылып кына төште бит ул кислотадан. Әле дә ничек жыерылып каткан, карарга куркыныч. Ул чакта бөтенләй кеше куркытыр кыяфәттә идем мин. Керде дә, күрдә дә, бер сүз дәшми кочагына суырып алды. Шундый каты кысты: үләм дип торам. Мин елыйм, уралган бинтларны күз яшьләрем дымландыра, ул елый карават тимеренә башын терәп. Шуннан...

* * *

Шуннан соң без ипотекага фатир алдык. Ул бәхетле көннәргә син дә хәтерлисәңдер, Гөлүсә? Минем хәтта атлап йөрүләрем үзгәрде, башны туры тотарга өйрәндем. Тегенди-мондый адәм түгел лә мин, хатыны, баласы, фатиры булган тулы хокуклы ир. Киләчәктә мине мавыктыргыч, серле, бәхет тулы гомер көтә. Бүгенгесенә дә разый идем мин, булганы бик жиктән; берәз алгарак китсәң инде, көнкүреш бөтенләй шатланып туймастай булыр иде. Килер андый көннәр. Ә әлегә кызчыгым, урындыкка басып, кулларын артка куеп, диванга кырын яткан әтисенә шигыр сөйли. Әнисе белән әтигә сиздерми генә өйрәнгәннәр, имеш. Ләйләнең өстендә Яңа елга кигән ак күлмәге. Әнисе шулай купшылаган аны бу тантаналы мизгелгә. Кызы артыннан һәр сүзне эчтән генә кабатлап тора, йөзәндә дулкынлану...

Әминә елый үкәп...

Тубым суда дип...

Эти булу кайсы яктан карасаң да шәп нәрсә. Мондый артистларга учлар янып чыкканчы кул чабарга кирәк инде ул...

Биш елдан артыграк без үз фатирыбызда яши идек. Кызыбыз Ләйләгә өч тулып китте. Гөлүсә белешкән: балалар бакчасына кабул итәргә ризалар икән. Тик автобус белән бөтенләй кире якка барасы. Минем кызны бакчага илтергә мөмкинлегем юк. Гөлүсә ничек өлгерер? Әле урамда көз, көннәр жылы тора. Салкын кышлар башланса ни хәл итәрсез?

Уйлаштык-уйлаштык та, машина алырга булдык. Кайсыбыз беренче әйтте икән ул сүзне? Яңасын алырга безнең хәлдән килми дә килми инде. Акчаларыбыз түләүләргә житеп кенә бара. Балага ниндидер киём йә Гөлүсәгә итек, миңа джинсы алырга булсак, өч-дүрт ай алдан планлаштырабыз. Тамак ягын кысабыз.

Машиналы кеше башкалардан бер башка югарырак. Чыгып утыра киерелеп, гаиләсен төйи һәм китеп бара теләсә кайларга. Менә без дә баланы бакчага машинада илтер идек, авылга да ешрак кайтыр идек. Ә авыл бит ул оҗмах. Эссе ләүкәгә сузылып ятып, каен себеркесе белән чабынулары гына ни тора! Ә ите мул салынган токмачлы аш? «Ашагыз әле, ашагыз, тагын салам», – дип кыстап торган әни, еш-еш тамак кыргалап, дөнъя хәлләре турында сүз кузгатмакчы булган әти...

Машина алу хыялыбызда да юк иде. Бер кайтканда авылдаш Рамил сүз арасында әйтеп куйды. Сату-алу белән эш йөрткән, елан аягын кискән кеше ул. Жирдә нык басып тора. Кызыл кирпичтән ике катлы йорт күтәрде авыл уртасында, кыйммәтле җиһазлар белән тутырды. Мунчасы ике катлы, бакчасы Мичурин картныкына тиң. Барысы биек койма белән уратып алынган. Яши рәхәтләнеп, алпавыт диярсез. Кайдан акча таба дигәндә, күзенә нәрсә күренә, барысын рәттән сата ул. Урман сата, терлек сата, баганада калган алюмин чыбыкларны салдырып сата, жиргә күмелеп онытылган тимер торбаларны казып чыгарып сата. Теләгән булса, табыла торгандыр сатар әйберләр дә. Аның холкы шундый – сатарга һәм табыш алырга!

Егет чагында йөрткән «семерка»сы бар иде аның.

– Утыра тузан жыеп, металлоломга тапшырырга жәл. Йөрерлеге бар әле аның, берәр илле мең биргән кеше булса, очырыр идем, – дип оеткы салды бу миңа.

Әти ике гаиләгә дип ел да үгез симертә. Дүрт-биш центнер авырлыкка җиткерә мәхлукны. Һәр елны кап ыртасын мин алам. Ел буге иткә тилмермибез, тамак туйдырыр ризык була. Менә шул үз өлешемне Рамилгә тәкъдим итмәкче булдым мин. Ит ашамый да яшәп торырбыз. Бәрәңге бар, боткага өйрәнербез...

Кулга-кул бәрештек Рамил белән. Ул, кар төшкәч, иткә килергә булды, мин шактый келтерәгән машинаны капка төбенә кайтарып куйдым. Тимер-томырга кул ята минем, җан өрәм бу лайвага, язган булса...

* * *

Мин берни дә сизми калдым. Печтек кенә дә авырту тоймадым. Авыртмый икән лә ул. Узгынчы бер ир, аяктан егып, башым белән карга тыкты...

Машина алган идек без. Ләйләбезне бакчага йөртергә җайлы булыр дип. Ул якка файдасы булмады. Элекке

эшемнән китеп, Ләйлә йөргән бакчага тәрбияче булып урнаштым. Акчага күпкә отылдым да соң, икенче яктан караганда, балам янымда, тамагыбыз шунда үтә. Нигә генә алганбыздыр инде кеше искесен? Әйбер алганда да, кешесенә карап алырга кирәк шул. Начар кешедән алсаң, тора-бара кыек ягы чыга. Шуны белдем мин.

Алган чакта, күз тимәсен, йөгереп кенә торды. Әле Дамирлар авылына кайтабыз, әле безнекеләрне барып күрәбез. Әти-әниләр онык сөеп куаналар, ә без кишерен-суганын, бәрәңгесен-кәбестәсен, сөтен-каймагын тутырабыз машинага.

Тәмәкесен ташлый алмый жәфаланды Дамир. Мин дә минут саен игәүләп кенә тордым. Сәламәтлеккә зыян салуы гына җитмәгән, кесәгә дә нык суга бит ул. Көн дә йөз сум да йөз сум, Гани баймы әллә без?

Дамир тәмәкелек акчаны кичләрен таксовать итеп эшләргә җайлашты. Миңа ике-өч йөз кайтарып тоттыра, үзенә берәз кала. Начар түгел бит инде, килгән белән киткән бер түгел.

Ул көнне күңелем җилкенде дә җилкенде, бер сәбәпсез эчем пошты, елыйсым килеп тик торды. Хатын-кызларның була андый холксызлыгы. Әмма бу көн бигрәк әллә нинди иде. Гадәте бугенча, Дамир кичке аштан соң чыгып китәргә җыенды.

– Йөрмә, – дип каршы төштем. – Үзем бирермен тәмәкелек кенә. Ял ит, безнең янда бул, – дидем.

– Алырсың син каруннан акча, – дигән булды көлеп, аннан Ләйләне үз янына чакырды. – Кил әле, кызым, әтиеңне әп итеп озатып кал.

Чыгып китте шулай. Кулымнан эш төште. Кер үтүкләргә алындым, яраткан күлмәгемнең итәген яндырдым. Тәмам ачуым чыгып, Дамирга шалтыратып карыйм, алмый телефонын. Нәкъ шул чакларда бәрелешкәннәр инде алар. Өр-яңа «Мерседес» китереп бәрдергән аны буш урамда. Ул «Мерседес» унсигез миллион торган, имеш. Әйтергә куркыныч – унсигез миллион! Йокламый яткан төннәрдә юри генә санап карадым, бу кадәр акчаны без Дамир белән икәүләп күпме вакытта җыяр идек икән? Ашамый-эчми, беркая йөрми гел эшләп, гел акча жыеп – ничә ел эчендә? Икебезнең эш хакларын кушсак, төгәл утыз мең җыела. Әз дә кебек түгел. Ятам акшарланган түшәмгә карап, бармакларымны бөгә-бөгә исәплим. Бигрәк тә түгәрәк сан хасил булды, дәрәс исәпләсәм. Илле ел!

* * *

Исемә төште, барысы да исемә төште. Соңга калдым. Шәһәр читендәге поселокка барып йөрергә туры килде ул көнне. Тәрәзәләрдә утлар сүнгән, халык йокыга талган. Күз күреме арада юл табадай ялтырап ята иде. Тыкрыктан зур тизлектә килеп чыккан машина минем арткы ишеккә бәрдерде. Мизгел эчендә вальс әйләнгәндәй түгәрәк ясады да, фонарь баганасын аударып, туктап калды. Аңа кадәр мин юл читендәгә көрт өстенә чыгып очкан идем. Күпме җыенып йөрдем шул якның биген ремонтларга, тәки кул җитмәде. Әнә шул исән калырга сәбәп булды, ахрысы.



Рәсем: Наталья Васильева

Көч-хәл белән торып аякка бастым. Арка сөягенә меңнәрчә энәләр кадалган төсле тоелды, тубык башы да нык кына бәрелгән иде, ахрысы. Ялтырап торган кара «Мерседес» юлга аркылы туктап калган. 17-18 яшьләрдәге дүрт егет бамперы килеп төшкән машина тирәли әйләнгәләп йөриләр, ачык ишекләреннән, агарып, шардай кабарган куркынычсызлык мендәрләре күренә. Үземнең машинага күз салдым. Карарлыгы калмаган: арткы өлеше умырылып кереп киткән, фонарьга бәрелгән алгы як – гармун күреге төсле. Ярый чыгып очканмын дип шатланасы гына. Тегеләр бәхәсләшә-сөйләшә миңа якынлаштылар. Берсе – машинамын, үземне телефонына төшереп алды.

– Синәң, лузер, күзәң чыкканмы әллә? Нигә әзрәк карап йөрмисең? – дип, бер каратут йөзлесе кулларын болгарга тотынды.

– Сөз килеп мендегез бит минем машинага. Хәзер ГАИ чакырам, – дип, телефонны чыгардым. Кырыйда торганы ялт кына телефонны суырып алды кулдан.

– Миңа гаишниклар кирәкми, – дип, һаман үзенекен тукуды теге кара чутыр. – Бабамның бүлгән он-талкан ясадың. Беләсеңме күпме тора мондый машина? Ремонт өчен кимендә миллион ярым кирәк булачак. Праваң да юктыр әле синәң...

Мин, аны-моны уйламый, документны кесәдән эзләп алдым. Теге яндагысы тагын житез кыланып, праваны да үз кулларына күчерде.

– Бездә булып торыр хәзергә, – диде башлыклары. – Телефон номеры язып бирегез үзенә. Ремонт синәң өстә. Миллион ярым. Өч көн вакыт сиңа, өч көннән соң кирәкле сумманы хәстәрләп шалтыратырсың.

Мин нәрсәләрдер әйтергә маташтым, үземнең хаклыгымны хакладым. Әмма тыңлаучы булмады. Телефон номеры язылган кәгазьне кулыма тоттырдылар да, машиналарын үкертөп, күздән югалдылар.

Телефонны кире биргәннәр иде тегеләр, ялгызым калган булсам да, юл хәрәкәте сакчыларына шалтыраттым. Нәрсә булганын бәйнә-бәйнә сөйләп бирдем. Шикләнеп кенә тыңладылар болар. Шаһитлар юк, якын-тирәгә камера да эленмәгән.

– Син барысына үзәң гаепле бугай, – диделәр соңыннан. – Ярый да страховкаң булса. Ә бу тимер калдыкларын эвакуатор чакыртып олактыр берәр яры.

Гөлүсәнең күз яшьләре, битәрләүләре желегемне киптерде, тормышның яме китте. Шулай да машинаның яраксыз хәлгә килүен мин жиңел кичердем. Йөрисен йөргән иде инде, хақы да шул чаклы гына. Баш сау булса, яңасын алырмын берәр заман. Их, шуның белән генә бетсә икән күрәчәкләр...

Төнге сөйләшүне житди кабул итмәгән идем. Үзләре килеп бәрелгәннәрен белеп торалар лабаса. Суд юлында йөртмәгәнгә рәхмәт әйтсеннәр. Әмма теге каратутлы егет мине эзләп тапты өч көннән соң. Проходной янында көтеп торган. Янында ике әзмәвер баскан.

– Проблеманы хэл иттеңме? – ди бу. Мине иске танышы күреп, елмая үзе. – Синең турыда белештеләр егетләр, – дип, башы белән әзмәверләргә ымлый. – Фатирың барлыгын белдек. Ипотекаңны түләргә дә түләргә икән. Анысы комачауламый, юристлар аңлаттылар. Иртәгә шалтыратасың, каршы алырлар үзеңне, бергәләп фатирыңны минем исемгә күчерерсез. Ярдәм итүче белгечләр булыр. Тәртәгә тибәргә уйлама, кызың, хатының барлыгын онытма. Мин алар турында да беләм. Тагын язып бирегез моңа номерны, йә югалткандыр. Үзенекен дә алыгыз, – дип фәрманнар бирде.

– Нигә алай сөйләшәсең минем белән? Закон дигән нәрсә бар, дәрәжәләргә исбатларлар. Кем булдың ул кәдәр? – дип катырак сөйләшәргә булдым.

– Ментлар буйлап йөрәргә киңәш итмәс идем, барыбер файдасы булмас. Кем дигәннән, мин – патша. Нурбәк Асаев дигән кеше. Ишеткәнең юк идеме? Патшаның һәр әмере кичекмәстән үтәлергә тиеш.

Кырт борылып китеп барды. Шуңа гына күңелемә курку керде. Болар һич тә шаярып сөйләшми бит! Фатирны даулап йөрүләре көн кебек ачык. Күпме жанкыярлар бөтереләдер бу тау егете тирәсендә, кем белсен?

Әмма аларның кубызына биергә жыенмый идем мин. Шундый авырлыклар белән алган фатирымны, бер дә юкка бер адәм актыгына биреп куяргамы? Алай да саклык чаралары күрергә булдым. Хатыныма барысын аңлатып бирдем. Минем уемча, Гөлүсә бала белән берәзгә авылга әниләренә кайтып торырга тиеш иде.

– Нигә эш калдырып йөрүм мин? – дип чәпчәп чыкты Гөлүсә. – Эштән язарга жүләрме әллә мин? Көн сорап, баланы иртәгә кайтарып куярмын.

Миңа дә бала ышанычлы урында булса, шуңа житкән төсле тоелды.

Смена бетмәгән иде әле, телефоным шалтырады.

«Хатыныңны авыр хәлдә безнең больницага китерделәр», – дип хәбәр итте кизү сестра. Күргәннәрем коточкыч иде. Гөлүсәнең кайтканын карагылап торганнар да, берсе аның битенә кислота сипкән...

* * *

Артык зыяны булмады селтенә миңа. Вакытында кар белән ышкы да ярдәм иткәндер. Куртканың кияргә калмаган инде анысы, эреп кенә төшкән. Бит алмасы атна эчендә ямалды: итенә барып житә алмаган зәһәр. Менә бер күзсез калдырды инде, нишлисәң, күрәчәктер... Ул көнне Дамирны миңа якын да китермәделәр. Реанимациядән палатага күчәргәч кенә керә алды ул. Минем баш-бит ак биләүдә, бер күз генә елтырый. Яраның әрнүләре үзәккә үтә. Ул бер сүз әйтмәде, мин дә әйтерлек хәлдә түгел идем. Ярый кызыбыз бу тетрәнүләрдән еракта иде...

* * *

Кич тагын шалтыраттылар. Моңысы Нурбәк иде.

– Минем дуслым синнән иртәдән кичкә кадәр хәбәр көткән дә үзе хакында исеңә төшерергә булган. Аңлагансыңдыр безнең шаярмаганны... Тагын өч көн уйлар-

га вакыт сиңа. Аннан бар кәгазьләреңне алып кил. Кайда килергә өстәп хәбәр итәрбез. Яхшылап уйла...

Монда уйлыйсы-нитәсе түгел. Мине яклар, аралар кеше юк. Закон сакчылары да битараф минем кебекләргә, жәмгыятькә дә кирәгем шулкадәр генә. Канга-кан гына бу очракта. Гаиләмне, якыннарымны яклап басмасам, сукуыр бер тиен минем бәям.

Иртәдән тагын больницага юлландым мин, эш кайгысы китте. Поликлиниканың залында утырганда берсеннән-берсе аяусызрак планнар кордым. Уйларымда гына Нурбәк белән күзгә-күз очраштым, аның кара каннарын агыздым, бугазын чәйнәп өзде, йөрәген суырып алдым. Йөрәгем гел үч алу нияте белән типте. Соңыннан нәрсә буласы башыма да кереп чыкмады. Төрмәгә озатсалар да, жанымны кыйсалар да, шатланып кабул итәчәкмен. Әмма дошманым аяк астында аунасын башта. Күңелемдә мондый тойгылар яралырга мөмкинлеген белми дә идем моңарчы...

* * *

Бик өзгәленеп карап калдым Дамирым артыннан. Киребеткән ул, берәр уй күңеленә килсә, өзми дә куймый. Берәр күңелсезлеккә тарымасын дип курыктым.

Хатын-кыз күңеле сизгер бит ул. Уйлаганым юш килгән. Очрашкан ул дошманнары белән. Үзенчә үч алырга уйлагандыр инде. Андый башкисәрләр минем Дамир ише йомшак затларга ирек куямы? Мин чыгарга да өлгөрмәдем, дүртенче көнне идем больницада, иреңне китерделәр, диде персоналдан берсе.

Менә хәзер мин йөрүм аның янына. Карар җирен калдырмаганнар кабахәтләр, изгәннәр генә. Тернәкләнә китә алса гына ярый инде. Теге бәндәләр дә терелгәннән көтәләр, дип сер сөйләделәр миңа. Авариягә эләккән машинаның хакын түләтергә. Шуңа кабергә кертми торулары, ди. Чукунып китсен лә фатиры. Авылга да кайтып китәргә булыр иде. Баш исән булсын. Тагын тынычсызлана башлады, жаным. Нәрсәдер әйтсә килә шикелле. Аның һәр әйткән сүзен аңлайм, колагымны терим дә йөрәгенә... Безнең йөрәкләр бергә тибә бит.

* * *

«Усал кешеләр күп бу җирдә, Гөлүсә...» – «Күпләр икән шуңа, Дамирым, без белмәгәнбез генә». «Кара болыт булып кояшны каплаган кара эчле кешеләр, Гөлүсә». – «Кояш көн дә чыга, Дамирым, бервакыт таралырлар ул болытлар». – «Мин сине барыбер яратам, Гөлүсә, нинди булсаң да яратам...» – «Мин дә сине яратам, Дамирым...» – «Без бәхетле булырга тиеш, Гөлүсә, кызыбыз алдагы көннәрдә бәхетле булсын дिसәк...» – «Без тырышырбыз бәхетле булырга, Дамир». – «Яхшылык күбрәк бу җирдә, Гөлүсә. Шулай булмаса, җир җимерелер иде күптәннән». – «Яхшылык өмет итик, Дамирым, яхшылык...»

Сезнең якларда ничегрәктер, безнең авылда читтә үлгәннәрне үз зиратыбызга кайтарып җирлиләр. Хәер, кайда да бер гадәттер инде.

ЯЗМЫШ ЫҢГЫРАШУУ



Ләлә
КАМАЛИЕВА

Сугыш бара. Чернигов жирләре фашистлар кулында. Полина исемле украин кызы энесе белән бергә, кечкенә арба тартып, басуга йөри. Анда мал-туарга үлән, кайчак бодай башагы да табып була. Берзаман буш көлтөләр өеме янында ыңгырашкан тавыш ишетелә. Балалар, куркышып, тиз генә кире авылга йөгәрә. Бу хәл турында әниләренә сөйлиләр. «Немецмы, безнекеме – барыбер кеше бит инде, алып кайтырга, ярдәм итәргә кирәк аңа. Тик бу турыда беркем белмәсен», – дип кисәтә әниләре. Төнлә белән Полиналар тагын басуга китә. Яралыны арбага салып өйләренә алып кайталар да базга яшерәләр. Исемен сорыйлар. «Вәдүт» дигән исем украиннар өчен сәер тоела, үзләренчә «Вася» дип йөртә башлыйлар.

Вәдүт ничек көлтә өеме астына килеп элгә соң? Безнекеләр, Украинаның көньяк-көнчыгышын фашистлардан азат итеп, Чернигов ягына якынлаша. Каты сугышлар бара. Немецлар яралы солдатларны атып үтерә баралар, эшкә яرارдай яшьләргә ат абзарына кертеп ябалар. Дошманның хәле мөшкел була, хәтта яралыларны сакларга сакчы да калдырмыйлар. Берничә әсир абзар астын казый да шуышып чыгып качалар. Вәдүт тә көч-хәл белән шул көлтөләр астына килеп житә. Төннәр кыска, таң тиз ата. Тагын дошман кулына элксәң, исән калу юк. Безнең армия якынлашу да Вәдүттә өмет уята.

Вәдүткә 25 яшь, Полинага да шул чама. Ике яшь йөрәк арасында мәхәббәт уты кабына. 1943 елның көзе якынлаша. Тик күңелдә аңлашылмый торган халәт. Беренчесе – шатлык: безнекеләр Чернигов өлкәсендә, икенчесе – аерылышу сагышы. Менә Анисимовка авылына да безнекеләр керә. Егет, сугыш беткәч Полинага өйләнергә вәгъдә биреп, хушлаша. Аны Горький шәһәрендәге госпитальгә озаталар. Аннан чыккач, тагын сугышка китә. Вәдүт картограф, автоматчы, авиация дивизиясендә яшерен часть начальнигы урынбасары булып хезмәт итә. 1946 елның көзендә генә, Берлиннан демобилизацияләнеп кайтышлый, Анисимовка авылына Полина янына керә. Тагын очрашу һәм тагын аерылышу. Вәдүт, Казанга кайтып, Полинага өйләнергә әнисеннән рөхсәт сорарга



һәм кызны алып кайтырга хыяллана. Ләкин әнисе рөхсәт итми. 1930 елларда Яңа Сала авылыннан куылган мулла абыстае, әлбәттә инде, мондый никахка ризалык бирә алмый. Вәдүт ике ут арасында – әнисе сүзен тыңларгамы, кызга биргән вәгъдәсен үтәргәме? Беренче һәм соңгы мәхәббәтен, яраткан Полинасын, аңа биргән вәгъдәсен корбан итеп, анасына тугрылыклы булып кала шулай да. Ул – әнисенең исән калган бердәнбер улы бит! Дәрәс, еллар узгач, Вәдүтнең әнисе үзенең сүзләренә үкенеп тә куя. Ләкин «поезд киткән» була инде.

Юк, китмәгән икән шул! 1985 елның жәендә «16 июльдә каршыла. 11 нче вагон. Полина.» дигән телеграмма килеп төшә. Вәдүт каршы ала, өенә алып кайта. Бер-берсенә карап, бер тын сүзсез утыралар. Полина апа, тезләнеп, аның аякларын кочаклап елый. Чал чәчле Вәдүт абый аны күтәреп торгызырга тырыша, яралы башы кинәт авыртып, үзе дә идәнгә сыгылып төшә. Бер мизгелгә бәхетле мәңгелек бәхетсез жаннар...

Полина апа Казанда өч көн кунак булып, киләсе жәйдә тагын кайтырга сүз биреп, китеп бара. Ләкин аларга кабат күрешү насып булмый. 1986 елда Чернобыльдәге авариядән соң поездлар йөрми башлый. Алдагы елда да күрешә алмыйлар – Вәдүт абый йөрәктән кинәт вафат була. Полина апа бу кайгылы хәбәрне ишеткәч, хат язып сала. Ул хатны укыганда күздән генә түгел, йөрәктән дә яшьләр тама. Аларның уллары туарга тиеш була, ләкин ул бала да житлегеп туа алмый. Полинаны кияүгә сораучылар да була, ә ул бердәнбер мәхәббәтенә тугры кала. Ә бер елдан Полинаның да вафаты турында хәбәр килә.

Вәдүт абый Полина чигеп бүлөк иткән сөлгеләрне комодында күз карасыдай саклады. Миңа бер сорау тыңгы бирми. Ни өчен соң көлтә өеме астындагы ыңгырашуны нәкъ менә Полина ишеткән? Бәлки, бу аларның икесенең дә язмышлар ыңгырашуы булгандыр? Бәлки, аларга теге дөньяда гына кавышу мөмкин булгандыр?

Фотода: Вәдүт абый Полина белән Анисимовка авылында. Украина. 1946 елның язы. Гаилә архивынан.

Кадерле «Сөембикә» редакциясе!

Журналны 1964 елдан бирле алдырам. Әле Дүшәмбедә яшәгәндә үк укый идек. Язмыш безне 1993 елда Тажикстаннан Орел якларына китерде.

Гомер иткән жирләребезне калдырып китүебезгә гражданнар сугышы гаепле булды. Анда яшәгәндә дә яраткан журналымнан аерылмадым. Хәзерге вакытта Саратов өлкәсенең Маркс шәһәрәндә яшим һәм бөтен шәһәргә берүзем «Сөембикә» журналын алдырам. Узган елның ноябрәндә 78 яшемне тутырдым. Олыгаеп килсәм дә, илдәге вакыйгалар белән кызыксынып торам, сәяси хәлләрне уйлап борчылам, әмма барыннан да бигрәк мине Татарстанга һәм туган телемә бәйле проблемалар борчий. Телебезгә һөжүм БДИ кертү белән үк башланды бит. Милли мәгарифнең киләчәгә шактый уйландыра. Татарстанымдагы бу хәлләргә көенәм дә, аның уңышлары турында ишетсәм, сөенәм дә.

Дүшәмбедән Орел ягына качаклар сыйфатында күчеп килгәч, беренче мәлләрдә, ник монда кайтыгыз, Татарстанга түгел, дип аптырап сораучылар булды. «Алайга калса, Татарстанда да урыслар шактый күп, алар да үзләренәң «Алтын божра» территориясенә күчәргә тиеш буламы?» – дип, сорауларына сорау белән җавап бирә идем. Икенче яктан уйлап карасаң, Орел тирәләре дә минем тарихи ватаным. Элек безнең бабайлар яшәгән жирләр булган ул. Моңың дәрәсләген раслау өчен

борынгы авылларның исемнәренә генә күз салыгыз. Халык арасында да татар фамилиясен йөртүчеләр күп. Әмма алар үзләре бу хакта уйланмый. Руслар белән якыннан аралашып яшәгәч, яхшы беләм: алар юмарт, киң күңелле халык.

Саф татар гаиләләренәң, татар теле кирәкми, татар телен укытып, балаларыбызның вакытын сарыф итмәгез, дигән петициягә кул куюлары бик гарьләндерә. Хурлык бит бу! Үзләрен хөрмәт иткән бер генә милләт вәкиле дә үз телен кирәк-сезләр рәтенә кертми. Күбрәк телләр белгән саен, яхшырак бит инде. Әмма тел өйрәтү өчен дәреслекләр кулай, аңлаешлы, гади булырга тиеш. Үземнең оныгым Саратовтагы татар гимназиясендә укыды. Татар телен укыту методикасының никадәр катлаулы булуын күреп, шаклар каттым. Бу дәреслекләр белән укып, беркем дә сөйләшәргә өйрәнмәчәк. Хәзер мин яшәгән Маркс шәһәрәндә фәкать өлкән буын кешеләре генә татарча белә. Ә менә чит илләрдә туып-үскән татарларның үз телләрен югалтмаулары мине һәрчак сокландырды.

Татар халкының яңа талантлары хәзер рус телендә язып таныла. Әлегә кадәр халкыбызның батырлыгын гәүдәләндергән фильмнарның да булмавы кызганыч. Хәтта Бөек Ватан сугышында катнашкан каһарманнарыбыз турында да фильмнар юк бит. Югыйсә рейх-стагга Жинү байрагын да беренче булып татар кешесе кадаганын

беләбез. Иван IV һәм Ермакка һәйкәл булып та, Казанны саклап шәһид китүчеләргә һәйкәл юклыгы да бик гажәп.

Асия КОТЛЫЗАМАНОВА.
Саратов өлкәсе, Маркс шәһәре.



Кеше тормышындагы иң авыр, иң газаплы хәлләрнең берсе – әниең белән мәңгегә хушлашудыр.

Без дә әниебезне 87 яшендә бакыйлыкка озаттык. Үлемтекләрен барлаганда, аның безгә дип язган бәхилләшү хаты килеп чыкты.

Әниебез Сәкинә Кама Тамагы районының Балтач авылы кызы иде. Шушында туып, шушында гомер кичерде. Без дә шушында үстек.

37 яшендә биш бала белән тол калды ул. Олы апага – 12 яшь, әниебез Азатка 3 кенә ай иде. Безне – дүрт кызын һәм төпчеге Азатны кеше алдында ким-хур итми үстерде. Әни назын, яратуны да туйганчы бирде, эшкә, тормыш көтәргә өйрәттә. Әтиләре юклыгын сизмәсеннәр дип, алны-ялны белмичә эшләде.

Югары уку йортларын бетермәсәк тә, тормышта һәрберебез үз урынын тапты.

Энебез Азатның гына гомере кыска булды. Әниң төп таянычы, нәсел дәвамчыбыз 26 яшендә, чәчү беткән көнне фажигале төстә вафат булды. Ул алдынгы тракторчы иде. Килебез Гүзәлия ике бала белән тол калды. Кызларының берсенә – 4 яшь, икенчесенә 4 ай гына иде әле. Әни белән Гүзәлия (ул да шушы авыл кызы) гомер буге бергә яшәделәр, шатлыкны да, кайгыны да бергә кичерделәр. Сеңлебез кебек булды Гүзәлия.

Әниң сагынган саен, безгә атап язган хатын алып укыйм. Соңгы әманәте, соңгы васыяте, безгә соңгы кат ачылуы булган ул аның.

*«Олыгаеп, хәтер югалтмыйча
Матур үттем тормыш юлларын.
Үз иткәнгә – соңгы хатым,
Чын дәрәсәз яза кулларым.
37 яшьтә тол калдым мин,
Төкермәдем дошман алдында.
Чын дошманга чәй эчердем, дуслар,
Керфек какмый өстәл артында.
Мин егылдым, киптем, сүрелдем.
Нәфрәт уты дөрләп, терелдем.
Тол хатын дип көлмәсеннәр өчен,
Кабат авыр эшкә җигелдем.
Теш-тырнагым белән тырышып,
Ару-талу белми эшләдем.
Кирәк икән – телне алга җәйдәм,
Кирәкмәсә, телне тешләдем.
Уйлап баксаң, минем тормыш юлы
Кырыскадай эшләп үтте гел.
Ак алъяпкыч ябып йөргән чаклар
Бүгенгедәй минем истә гел.
Кирәк булса, йонын эрләдем,
Күлмәк-итәк тектем дусларга.
Кирәккәндә ташка кадак кактым,
Сер бирмәдем усал дошманга.
Горур булып, тап төшерми генә
Үттем кебек тормыш юлларын.
Бер дә тапсыз үтмәгәндер бәлки
Тол хатынның тормыш юлларын.
Бәхетсез мин, диеп әйтә алмыйм,
Күңелләрем китек булса да.
Мин бәхетле, диеп китәм, дуслар,
Соңгы тамырларым корса да.
Китәм инде, соңгы хатым минем,
Соңгы тапкыр каләм кулымда.
Начар иде диеп сөйләмәссез,
Искә алып минем турыда.
Риза булып китәм, тормыш юлым
Артык кырыс булып үтсә дә.
Теге җирдә җавап табармын күк,
Газраиллар җәбер итсә дә.*

*Дус иткән, чынлап үз иткәнгә –
Соңгы хатым, соңгы сәләмем.
Китәм инде, менә соңгы тапкыр
Кулларыма алдым каләмем.
Алла боерса, әле ахирәттә дә
Ак алъяпкыч бәйләп йөрермен.
Сәкинә исемемне югалтмыйча,
Оҗмахка да атлап керермен...*

Бәхил булыгыз, өстемдә еламагыз. Яшь гомерем авыр үтсә дә, и-и Азат улым яши алмады, дип яшәдем мин. Ашарга утырсам, йокларга ятсам да: «Әй улым, син ашыйсы ризыкларны мин ашыйм бит, син йоклайсы урында мин ятам бит», – дип елый идем. Баргач, очрашырбыз, бәлки.

Балалар, әгәр дә тагын күрә алмасам, барыгыз да бәхил булыгыз, бәхетле булыгыз».

Рәшидә НАСРЕТДИНОВА.

Буа шәһәре.



Илебез Бөек Жигү бәйрәмен каршылай. Ни кызганыч, Ватан азатлыгы өчен жигү яулап кайткан солдатларыбыз сафлары гына елдан-ел сирәгәя инде. Калмия авыл жигүлегендә дә икәү генә калды алар.

Жамалетдинов Акмалетдин Жамалетдин улы 1926 елда Калмия авылында туып, өч класс белем ала, бик яшьли колхозда төрле эшләрдә эшли башлай. Армиягә 1943 елда алына. Илдә әле кайнар сугыш бара. Акмалетдин агага японнарга каршы сугышырга туры килә. Шул китүдән Ерак Көнчыгышта жиде ел хезмәт итеп, Харви, Мутчи шәһәрләрен азат итүдә катнаша. Сахалинны азат итүдә дә аның өлеше бар. Бөек Жигүне Калмия егете Сахалинда каршылай.

1950 елда туган авылына исән-сау әйләнеп кайтып, калган гомерен колхоз эшенә багышлай. Ун ел умартачы була. 1951 елда Мәфтүха апа белән тормыш корып, алты бала үстерәләр.

Ике ел элек 90 яшен тутырган Акмалетдин ага Бөек Жигүнең юбилей медальләре, Бөек Ватан сугышының II дәрәжә ордены, Японияне жигү өчен медальләре белән бүләкләнгән.

Икенче ветераныбыз – Миңнегәрәев Миңнемулла Гәрәй улы (фотода) 1927 елның 28 мартында Калмия авылында туа. Аның да бар белем шул өч класс кына була. Укыйсы килмәгәннән түгел, мөмкинлегенә булмаганнан.


1944 елны алалар аны сугышка. Өч аен Новочеркасскида хезмәт итә. Аннары Сталинградка элгә, немец әсирләрен саклай. Бөек Жигү көнен дә Сталинградта каршылай. Сугыш тәмамланса да, туган авылына тиз генә кайту насып булмый әле, сугыш жигүлекләрен торгызуда катнаша. Ул да барлыгы жиде ел хезмәт итеп, Калмиягә 1951 елны гына әйләнеп кайта ала. Кайткач, колхозда тракторда эшли. 1979 елдан лаеклы ялга чыкканчы умартачы булып эшли. Миңнемулла абый да узган ел 90 яшьлеген бәйрәм итте. Аның да Бөек жигүнең юбилей медальләре, «Германиядә жигү өчен» медале бар.

Бөек Жигү бәйрәме якынайган көннәрдә аларның күңел хатирәләре кабат яңара. Сугыш тәннәрен генә түгел, жаннарын да яралаган агайларыбыз бүген дә ул дөһшәтле көннәргә сөйләгәндә яу кырында мәңгелеккә ятып калган иптәшләрен күз алдына китерә, аларны тирән ихтирам белән искә ала.

Әнжә ГАЛИӘХМӘТОВА.

Тукай районы. Калмия авылы.

**Хөрмәтле укучыларыбыз!
Сездән хатлар көтәп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**



ГАШЫЙК БУЛДЫК! ГОАГА!



Камилә ДИМӨХӘММӘТОВА

Һиндстанга очабыз!

Һиндстанга сәяхәт башлыча минем идея булганга, самолет трапыннан төшкәндә үк эчемнән тәкрарларга керештем: «Әйдә, Гоа, сынатма!»

Бу гажәеп урынга ял итәргә килүчеләрне алдан ук кисәтеп куярга телим: аэропорттан ял урынына илтүче юл матур манзаралар белән күзнә иркәләми. Сукбай этләр, чүп-чар, тукталышларда сәер кешеләр өерә (гәрчә инде төннең икенче яртысы булса да), ташландык йортлар – кәеф котылгысыз рәвештә нульгә төшеп бетә. Кунакханәгә илтер юлда бер-беребезгә ләм-мим берни эндәшмичә бардык-бардык та, алдагы 10 көнгә безгә дип тәгаенләнгән йортка, ниһаять, кереп урнаштык. Ирем Нариман кара коелган. Күрәп торам – теләге ничек тә булса тизрәк өйгә ычкыну. Минем дә кәефем әллә ни күтәренке түгел, шулай да Гоадан кайткан дусларның авыз суларын корытып сөйләүләре әкият түгелдер дип ышанасы килә бит.

Гоада пляж сезоны ноябрьдә башлана һәм май башында, яңгырлар вакыты килеп житкәч кенә тәмамлана. Әмма Гоага апрельдә очарга да мөмкин – нәкъ менә бу айда анда манго сезоны башлана. Миңа апрельдә Гоа манголарын алып кайтканнары булды. Ышаныгыз, бу тәгам белән сыйланыр өчен генә дә очарга була анда!

Гоадагы ял итү формаларын өйрәнсәк, ике лагерьда торучыларны аерып карарга мөмкин: беренчеләре мопедтан башка монда бернишләп тә булмый дигән карашны якласа, икенчеләре, бинт белән уралган туристларны күреп, бу куркыныч транспорт чарасына якын да килмәскә өнди. Без беренчеләр исемлеген тутырырга карар кылдык һәм мопедны сайлавыбызга сөенеп бетә алмадык. Дөрес, юллардагы трафик коточкыч тизлеккә корылган – зур-зур автобуслар янәшәдән генә колакны ярып кычкыртып уза, юл хәрәкәте сул яклы, юлдагылар олы бер кырмыска күчен хәтерләтә. Шулай да, берничә көн йөргәннән соң, мондагы кагыйдәләргә ваемлы, тәртипләргә көйләнә башлыйсың. Әйе, хәтәр итеп кистереп узып китәргә дә мөмкиннәр сине, юл уртасында кискен туктап калырга да, мондагы жирле халык, әнә шулай тукталып, үзара гәп сатып торырга ярата. Ачуың кабар башласа, сине шунда ук индусларның иркен, якты елмаюы тынычландыра. Авария ситуациясе китереп чыгарса да, ул шулкадәр тыныч елмая ки – син дә аңа ияреп елмайганыңны сизми дә каласың.

Байкны арендага алу урыннары шактый күп, бердәнбер шарты – 100 долларны алдан түләп кую. Берәз сатулашып, тәүлегенә 300 сумга гына арендау бәхетенә дә ирешергә мөмкин.

Байкка утырудан катгый баш тартучылар өчен әйбәт альтернатива бар – автобуслар. Гоаның теләсә кайсы почмагына барып житәргә мөмкин. Дөрес, еш кына күчеп утырырга кирәк була, әмма шулай кызыграк та. Автобуска керүгә, кая юл тотуыңны кычкырып



әйтергә кирәк, шулай иткән очракта, син анда, һичшиксез, барып житәчәксең. Индуслар юл күрсәтергә, ярдәм итәргә, хәтта озатып куярга да һәрчак шат.

Без, инде югарыда әйткәнәмчә, байкны сайладык. Анда жилдерүнең ни дәрәжәдә тәэсирләргә бай булуын сүз белән генә аңлатып булмый. Барасың шулай юл буйлап, ә тирә-ягыңда төсләр һәм исләр тантанасы. Гади генә итеп әйтсәк, бу – гоалыларның жан халәте була инде.

Һиндстан үзенең «зәһәр» тәмләткечләре белән дан тота, әмма кафега кергәч, «Ноу спайси» (тәмләткечләргә артык күп салмагыз) дисәгез, сезгә уртача тәмләтелгән ризык китерәләр. Шулай ук менә дигән альтернатива – Европа кухнясы бар.

Нәрсәләргә авыз итеп карарга соң? Үземә ошаганның сезгә дә тәкъдим итәм. Бирияни (бу без ияләшкән пылауга охшаган ризык), чизи гарлик нан (сыр һәм сарымсак кушып ясалган көлчә, соңгысын һәр кафеда ашап карагыз, чөнки һәрберсендә ул – үзенә бертөрле), диңгез продуктлары, яңа гына сыгылган соклар.

Кеше күп жыелган кафенә сайласагыз, ялгышмассыз – анда ризыкта тәмле булачак, кәефегез дә күтәрелер. Нигездә, туристлар күп жыела торган урыннарда чекның уртача бәясе 1000 сумны тәшкил итә. Шулай да жирле халык сүзенә

■ «Гаҗәепләр» житәрлек – пляж яисә юл буйлап тыныч кына йөреп торучы сыерлар; сари кигән ханымнар вә туташлар; бер-берсе белән узышучы, сигналлары колакны ярган машиналар һәм автобуслар; тузанга күмелеп утыручы җете төсләрдәге борыңгы йортлар; бормаланып, диңгезгә алып төшүче тар урамнар.



колак салсагыз, экономияләргә мөмкин: алар ике кешегә 500 сумга гына менә дигән итеп ашарлык урыннарын күрсәтәчәк.

Бу сәяхәтнең азагында Гоаны сайлавыбыз белән шулкадәр бәхетле идек – хәтта кайтасыбыз да килмәде.

Пляжда ята торган урыннары белән бергә кафесы да булган шаклар бихисап. Шунда гына капкалап та алырга мөмкин, шуңа туристлар шакларга күпләп урнаша. Ә аннан, әйберләреңне калдырып, рәхәтләнеп йөзеп тә килә аласың. Телефон, сумкаңны калдырып, менә шулай диңгездә кинәненеп ятарга була дип башыма да китерә алмый идем. Житмәсә, кеше мыжлап торган пляжда! Ялгышканмын ла...

Урамдагы ризык – монысы бөтенләй аерым тема. Жирле халык әзерләп сата торган гамбургерлар, кукуруза, төрле азык-төлек белән тулы арбаларга адым саен юлыгасың. Мәсәлән, лайм сыгып, тозлап әзерләнгән кукурузаны ашап карарга була, ул чыннан да искиткеч, ләкин кайбер экзотик ризыкларга ышанып ябырылмаса киңәш итәр идем.



■ Байк – яшьләр транспорты, диючеләр хаклы түгел, аны урта һәм олы яшьтәгеләр дә бик яратып куллана.

■ Шулай итеп, креветкаларны лайм согы, лимонлы борыч һәм тозда тотып, маринадлап алганнан соң, күмер белән берәз матавыкланып, ниһаять, исциткеч тәмле ризыкны әзерләдек тә.



Гоаның һәрбер кафесында диярлек без ияләшкән ризыкны табарга була.

Диңгез продуктлары һәрбер шакта һәм кафеда тәкъдим ителсә дә, без үзез без пикник оештыру идеясе белән яндык. Нариманны әле Казанда ук креветкалардан шашлык әзерләү белән кызыктыра башлаган идем. Күз алдына гына китергез: Гоада яр буенда учакта креветкалар кыздырабыз. Хәтта үзез без белән рәшәткә дә алып килдек...

Креветкаларны табу әллә ни кыен булмады: Мапуса шәһәрәндә менә дигән балык базары бар. Без аннан 550 сумга гына бер кило «патша креветкаларын» сатып алдык. Ә менә күмер табу авыррак икән. Жирле халыктан сәгать буе сораша торгач, теләгебезгә ирештек тәки. Идеаль урынын да таптык: Кече Вагатор пляжы мондый исәр планнар өчен менә дигән икән! Байкның тагын бер уңай ягы – жаның теләгән урында жаның теләгәнчә итеп пикниклар оештыра аласың.

Язмамда Чапорадагы Джус үзәге (яңа сыгылган соклар үзәге) турында искә алмасам, нидер житмәс кебек. Гоага ял итәргә барсагыз, анда сугылмый калмагыз, бер генә тапкыр булса да. Анда байкта да

барып житәргә мөмкин, автобуста да. Схеманы хәтерлисез, шулай бит: керәсез дә, кая эләгергә теләвегезне кычкырып әйтәсез. Монда исциткеч күләмдә төрледән-төрле соклар сайларга мөмкин: манго, маракуйя, ананас, бакча жиләге, кара һәм яшел винограп, банан... Сокларның кушылмаларын да авыз итә аласыз. Шулай ук сөт коктейле белән, ласси, жиләк-жимештән ясалган фирма салатын да тәкъдим итәчәкләр. Монда кемне генә очратмыйсың – хиппилар да, төрле илләрдән килгән туристлар да, рәссам индуслар да, сөүдә белән шөгыйльләнүчеләр дә, шулай ук гәп корырга жыелган халык та. Кафе соңгы еллар эчендә чын мәгънәсендә күмәкләп жыелу урынына әверелгән. Андагы атмосфера – исциткеч! Без анда дүрт тапкыр бардык.

Гоа штатын ял урыны итеп сайласагыз, шунда ук берничә мәсьәләне хәл итәргә кирәк булчак. Беренчесе – көньяк Гоамы, әллә төньяк Гоамы? Көньяктагысында пляжлар чистарак, ял да тынычрак, кунакханәләр шәбрәк. Төньяктагысында пляжлар кайтышрак, алардагы ком ак түгел, әмма чүп-чар азрак, күңел ачу чаралары күбрәк, бәяләр түбәнрәк, ә кайбер кунакханәләр кайтып йоклар өчен генә хәстәрләнгән. Актив ял төрен якынрак күргәнгә, без төньяк Гоага тукталдык. Чиратта – пляж һәм,

билгеле инде, аңа якынрак булган кунакханәне сайлау. Юлга жыенганда, төрле форумнардагы мәгълүматны укып, чагыштырып карап, төмам пошаманга төшкән идек, шуңа да, баргач, безгә кадәр танышларыбыз тукталган кунакханәне сайларга булдык.

Һәм ялгышмадык: Кандолим шәһәре – ял өчен менә дигән урын. Әмма «бер урында бер көн дә тукталып тормыйбыз» дигән девизга тугры калып, без Гоаның барлык яр бие шәһәр-авылларында булып чыктык. Алга таба сезгә төньяк Гоадагы иң кызыклы урыннарның исемлеген тәкъдим итәм. Калангут шәһәрәндә туристлар бик күп, шулай ук индуслар да шактый. Соңгылары Һиндстанның төрле почмакларынан агыла, шуңа да пляжларда халык мыжлап тора. Кандолимда исә туристлар кимрәк, ул ял өчен дә затлырак урын санала. Багада индуслар бик күп, алар бирегә ял көннәрен уздырырга килә. Сөүдә кайный, төнге күңел ачулар гаять шау-шулы. Анджуна авылы – нәкъ менә шушында 60-70 нче елларда беренче хиппилар килеп урнашкан булган. Хәзер инде хиппилар ул кадәр күп түгел, шулай да формаль булмаган публика шунда ук күзгә ташлана. Чәршәмбе көннәрендә биредә «хәерчеләр базары» эшли, ул Флимаркет дип атала. Кайчандыр бу базарда беренче хиппилар үзләренең хенд-мейд-товарларын тәкъдим иткән, бүген исә бу исциткеч зур базар, һәм биредә жаның теләгәннең барысын да табарга мөмкин...

Әгәр сез тыныч ялны кулайрак күрәсез икән, Вагатор, Морджим, Ашвем һәм Мандрем пляжларын сайларга киңәш итәм. Безгә иң ошаганы Мандрем булды, биредә пальмалар белән наратлар аралашып үсә, туристлар аз, тыныч һәм иркен.

Гоа экскурсияләр белән әллә ни дан тотмый. Әмма әлеге штатның хозурлыгы экскурсияләргә бәйле түгел, ул – ял өчен менә дигән урын. Шулай да бер-ике экскурсиягә чыгып керү комачауламас.

Туроператорлар, гадәттә, экскурсияләренең ике төрен тәкъдим итә – бюджет төрен һәм бюджет



■ Тәмләткечләр белән шыплап тулган сәүдә урыны да бар – рәхәтләнеп сатып ал жаның теләгәнне! Дөрес, бәяләр югарырак, әмма бу урынны ышанычлы, диләр.

■ Һиндстанда филләрне эксплуатацияләү тыела, әмма биредә – плантациядә аларга утырып йөрергә, филләр белән бергә су керергә рөхсәт ителәр.



түгелен. Миңа калса, Гоа буенча күзәтү экскурсиясенә, һичшиксез, барып кайтырга кирәк. Бу экскурсия Гоаның башкаласы Панаджины, Борынгы Гоаны һәм тәмләткечләр плантациясен караудан гыйбарәт. Маршрут Борынгы Гоадагы Шантадурга храмыннан башланып китә. «Шанта» «тынычлык» дигәнне аңлатса, «дурга» «көч» дигән сүз. Храм исеме бу ике сүз кушылудан ясалган.

Индуизм – безгә шактый ерак, ят, каршылыклы тоелган дин. Әмма бу гыйбадәтханәдә булганнан соң, аның асылына ныграк төшенәсең. Без Джатра дигән бәйрәм көненә туры килдек, храм эчендәге йолаларны үз күзбездә белән күрү бәхетенә ирештек. Әйтүләре буенча, мондый чакта гыйбадәтханәгә туристларны бик кертмиләр икән, әмма безгә рөхсәт иттеләр. Шантадурга исемле курчакны коендырып-киендерүдән гыйбарәт иде бу йола. Соңыннан сөйләделәр: аңа кадәр әлегә курчакны төн буена затлы итеп бизәлгән жиде катлы арбада йөртәләр икән. Мондагы храмнарда Аллалар дип исәпләнгән курчаклар бихисап. Руханилар карап-тәрбияләп тора аларны.

Алга таба маршрут буенча безне католик храмнарга алып киттеләр – Изге Екатерина соборы белән Бом Жесус базилигы хозурына. Христиан динен тотучылар сан ягыннан биредә икенче урында тора булып чыкты.

Храмнарны карагандан соң, рус телендә сөйләүче Һинд экскурсоводы безне плантацияләргә алып китте. Туристлар өчен хәстәрләнгән махсус паркта бу илдә үскән барлык тәмләткечләр дә тупланган булып чыкты. Экскурсоводыбыз, теге яки бу яфракны өзә дә безгә күрсәтә: «Танийсызмы?» – ди. Өйдәге кухняда дәфнә яфрагын да, куркума белән кызыл борычны да гел куллансак та, бер генә тәмләткечне дә таний алмадык.

Маршрут Гоа башкаласы Панаджида төгәлләнә. Безгә бу шәһәрдә өч сәгать йөрергә мөмкинлек бирделәр. Шәһәрнең атмосферасына күмелер өчен кирәк иде бу. Панаджида безне кибетләр, Изге Мариянең Ару Балага узуы (непорочного зачатия Девы Марии) соборы һәм португал кварталы җәлеп итте. Кайчандыр Португалиядән килгән колонизаторлар төзегән йортларны карап йөрдек. Болар – тар гына урамнарда урнашкан җете төсләргә буялган ике катлы ыспай өйләр. Бу урынны Португалиянең үзен хәтерләтә, диләр.

Мәчеткә дә кереп чыктык. Гоадагы халыкның 10% ы мөселманнар булып чыкты. Көтелмәгәнчә яхшы кәеф бүләк итте бу хәбәр.

Гоага очканда бу илне, аның кешеләрен, атмосферасын йә чын күңелдән яратачагыма, йә, киресенчә, тизрәк онытырга тырышчагыма ышанып бардым. Хәзер исә

*Монда һәркем жанына
якын булган нәрсә дә булса
таба ала.*

анда уздырган көннәрем искә төшкән саен, жанымны бәхетле тойгылар биләп ала. Гоага гашыйк булмау мөмкин түгел! Әйе, кунакханәләрдәге сервис яхшырак та була алыр иде, билгеле, чүп-чар да кәефне төшерә, пляжлар да кардай ак түгел. Әмма урынның атмосферасы бу факторлардан, пунктлардан гына тормый. Байкта тар урамнардан барган мизгелләр һаман-һаман искә төшә: кояш, кинәнеп, сине назында коендыра, төсләрдән күз камаша, хуш исләрдән төмам исерәсең, ә инде тирә-юньдәге тавышлардан бөтенләй яңадан тугандай буласың. Әнә шулай итеп үз нирванаңа юл ачыла...

Гоада, һичшиксез, кирәк.....

- Анджунадагы Флимаркетта булырга;
- Панаджидагы португал кварталында йөрергә;
- Фортларга барырга: аннан диңгезгә искиткеч гүзәл манзара ачыла;
- ризыкларыннан авыз итәргә;
- күз явын алырдай кояш баю күренешләренә сокланырга;
- Апрордагы төнге шимбә базарын барып күрергә;
- Чапоре үзәгендәге Джус үзәкне күрергә;
- жаның һәм тәнең белән рәхәтләнеп ял итәргә!

16+ ЧЫН МӘХӘББӘТ МЕНӘ НИШЛӘТӘ!



Илшат ӘМИНОВ,
«Татарстан–Яңа гасыр»
телерадиокомпаниясенең
генераль директоры;
гаилә стажы – 33 ел;
бер кыз әтисе.

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүзләребезне... Үзара тартылуны «жиңеп», арага каршылыктар керә дә куя... Ә ир-атлар үзләре бу хакта ни уйлый икән? Сүзне аларга бирик.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Башта күзләренә! Күзләр – күңел көзгесе, диләр: күзләренә карыйсың да, каршыңда утырган кешенең күңелендә ниләр барын күрәсең. Гомумән, хатын-кызның бөтен матурлыгы күзләрендә чагыла. Миңа шулай тоела.

2 Хатын-кызның кайсы сыйфатларын гафу итәргә була?

– Аларның барысына да бер кимчелек хас – һәрвакыт күп сөйләшәләр. Моңы гафу итәргә, дөресрәге, ничек бар, шулай кабул итәргә кирәк. Табигать шулай яралткан инде аларны... Без, ир-атлар, хатын-кызны бик игътибар белән, башка нәрсәләргә бүленмичә тыңларга тиешбез. Чөнки ул һәрвакыт бик мөһим нәрсә турында гына сөйли – аңа шулай тоела... Тыңларга һәм ишетергә! Югыйсә эшләр харап. «Нишләп син мине ишетмисең?» – дип, бик еш битәрли алар безне. Уйланып китеп, әңгәмәнең башын оныткан чаклар да булгалый шул...

3 Ә нәрсә өчен бик якын хатын-кызны да гафу итмәс идегез?

– Хыянәт өчен, билгеле. Монда җавап бер генә була ала. Хәер, кешелек мөнәсәбәтләрендә дә шулай ул... Хатын-кыз хыянәтне күп вакыт кичерә, диләр. Ышанмыйм! Гафу иткән кыяфәт кенә ясый ул, чынлыкта – кичерми. Бу яра аның күңел түрәннән китми, ул барыбер шуның белән яши, үз-үзен ашый. Аерылышмау әле бер нәрсә турында да сөйләми бу очракта. Гаилә ул – социаль институт: ике кешенең юридик яктан рәсмиләштерелгән мөнәсәбәтләре генә. Ниндидер уртақ мал-мөлкәткә, күчемсез милеккә ия булу, уртақ балалар... Ә йөрәк – башка. Аны кануннарга буйсындыра алмыйсың. Әйе, кемдер кичерәдер дә, бәлки, әмма кичермәүчеләр күбрәк. Хыянәт – җан тынычлыгын ала, кешене эчтән җимерә. Авыр сорау бу...

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сөзгә аның кайсы якынрак?

– Хатын-кызлар катлаулы затлар, минем аларның йә алиһә генә, йә хуҗабикә генә булганын очратканым да юк. Бүгенге дөнья зур тизлек белән үзгәрә. Мин үзебезнең эштә дә бик кызык хатын-кыз характерларын күрәм. Алар дөньяга бөтенләй бүтәнчә карый. Әле менә берсенең ире белән аерылганын ишеттем. «Ни өчен?» – дип сорыйм. «Ул миңа кызык түгел хәзер», – дип җавап бирә. «Ничек инде кызык түгел, өч балагың бар бит», – дим. «Ә ул үсүдән туктады, күңелсез аның белән», – ди... Минем үзем өчен яңа күренеш бу. Янәшәсездә ир-ат кына түгел, бертуктамый рухи үсештә булган шәхес тә кирәк хәзер хатын-кызга.

5 Ир кеше өчен хатыны аңа дус та була аламы?

– Хатыныма: «Син минем иң якын дуслым!» – дигән чакларда, ул моңа үпкәли. «Юк, мин дуслың түгел, яраткан хатын-кызың!» – дип каршы төшә. «Минем өчен бу ике төшенчә арасында аерма бик зур, – ди ул. – Әнә дусларың... алар – башка, мин – башка», – ди. Мин, билгеле, аны аңлап бетермим... Хатын-кызның берсе дә дуслыкка гына риза түгелдер, алар бездән соклану, ярату көтә...

6 Хатыныгыгызга ничек тәкъдим ясаганыгызны хәтерлисезме?

– Билгеле, хәтерлим. Колхозга эшкә баргач булды ул... Тәкъдимне мин аңа шигъри юллар белән җиткердем. Калын бер дәфтәр тулы шигырьләр язып бирдем. Үзенә шуның кадәр шигырь багышлаган ир-аттан нинди хатын-кыз баш тартсын – ризалашты... Без аның белән беренче курста ук таныштык, бер группада укыдык. Өйләнешүбез исә бишенче курста гына булды.

Без беренче курста укырга кергәндә аның бие 175 сантиметр иде, ә минеке 168 сантиметр гына. Моңың минем өчен нинди фәжигә булганын аңлайсыздыр... Әни шул чакта миңа «Литературная газета»да чыккан бер мәкалә табып алып килде. «Перекладина»да асылынып торып, 10 сантиметрга үскән бер малай турында иде ул. Мин дә нәкъ ике ел асылынып тордым һәм 10 сантиметрга үстем. Булачак хатынымны да узып киттем! Дуслым Альберт белән һәр көнне тулай торак янындагы мәктәпнең спорт

мәйданчыгына чыга идек. 30 яшькә кадәр – сөякләр тәмам ныгыганчы «үсәргә» була икән әле шулай. 10 сантиметр аз түгел инде ул – кайчак 1 сантиметр да бик мөһим. Үсәр өчен сәбәбем бар иде бит минем... Менә чын мәхәббәт нишләтә! (Көлә.) Юк, группадашлар берсе дә бу хакта белмәде: дустым Альберт та әни генә белде.

Мәскәүдә аспирантурада укыганда да хатыныма шигырь белән хатлар яздым әле – тәҗрибә зур минем! Өч ел аерым яшәдек бит.

7 Ир кеше хатын итеп әнисенә охшаган кызны сайлый, диләр. Шулаймы?

– Юк, юк, болар бер-берсенә берничек тә бәйләнмәгән. Гомер юлдашыңны ничек сайлаганыңны берничек тә аңлатып булмый аны... Әни белән хатыным уртактан телне тиз таптылар. Әти белән генә катлаулырак булды – ул килененә татар булуын теләгән иде. Ә әниләр исә һәрвакыт безнең яклы бит, алар сине аңлый, син яраткан кешенә дә кабул итә. Башка хатын-кызлардан әни кеше шул ягы белән аерыла да... Әнием бик позитив, ул мине: «Син – иң яхшысы!» – дип үстерде. Яшүсмер чакта тышкы кыяфәтем белән канәгать булмау проблемаларын мин дә кичердем. «И-и улым, ир кеше маймылдан аз гына матуррак булса, шул җитә. Ә син күпкә матуррак!» – дия иде ул. Моңы ишеткәч, әлбәттә, тынычланам. Үз-үземә ышанычымны үстерә белдем ул минем.

8 Гашыйк булуын хатын-кыз башлап үзе белдерүгә ничек карыйсыз?

– Нигәдер тискәре менә... Иске стереотиплар кешеләрдә инде мин. Табигый түгел кебек тоела ул миңа. Хатын-кыз киләчәктә үзен генә түгел, булчак гаиләсен, балаларын тәэмин итәчәк кешенә эзли. Ул сайлап алырга, ә без үзбезне тәкъдим итәргә тиеш.

9 Хатын-кызларны ир-атларда иң беренче чиратта нәрсә җәлеп итә дип санысыз?

– Ни гажәп – юмор хисе! Барысы да юмордан башлана. Әгәр хатын-кызны елмайта, көлдәре алдың икән, ярты юлны уздың дип сана! Кешедә юмор хисе булу аның акыллылыгын күрсәтә. Ә хатын-кыз, әйткәнемчә, иң беренче чиратта акыллы ир-атны эзли. Тормышта нәрсәгәдер ирешү өчен аның, иң беренче чиратта, акыллы булырга тиешлеген белә ул. Әлбәттә, тагын – ышанычлыны, көчлене, таяныч булырдайны эзли...

10 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Юк, алай түгел. Мин менә үземнең хатынымны бик чибәр дип саныйм, һәм бу мине куркытмады! Монда табигатьнең башка принцибы эшли: аның күңелен яулау никадәр авыр булса, ул сиңа шулкадәр кадерлерәк...

11 Ир-ат һәм хатын-кыз логикасы дигән төшенчә бар. Сезнеңчә, алар бер-берсеннән нәрсә белән аерыла?

– Ир-ат белән хатын-кызның фикер сөрешләре үк төрле аларның. Шуңа да бергә – 20, инде аннан да күбрәк ел яшәүләренә карамастан, еш кына бер-берсен аңламыйлар. «Когнитивный диссонанс» моментлары була. Яраткан гыйбарәм бу минем... Ир-ат белән хатын-кыз бер үк сүзләргә кайчак төрле мәгънә салалар. Һәм суку белән чукракның сөйләшүе башлана... Мондый очракта да бер генә

юл кала: аңламасаң да, кабул итәргә кирәк. Югыйсә һәр төрле аңлашылмаучанлык конфликт белән төгәлләнәчәк. Барыбер аңлашып булмаганын белгән килеш, сүзне нигә күпертергә? Аннан ни үзгәрә? «Әйдә, оныттык та алга таба киттек», – дияргә бик җиңел түгел, әлбәттә. Әмма һәр гаиләне шушы коткара ала. Тагын – түземлелек. Бер-беребезне үзгәртә башласак, аның ахыры беркайчан да хәерле булып бетми – шуңа күрә түзәргә генә кала. Ике якта да түземлелек җитмәсә, гаилә яшәп китә алмый.

12 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән.

– «Кайткан җиремә өстәлдә кайнар ризык көтсен», – дигәнем булмады. Моңы беркайчан да беренче урынга куймадым. Нигә? Белмим... Шулай тәрбияләнгәнмендер дисәм, безнең өйдә башка тәртипләр иде. Иртән торам, үземә ботка пешерәм, кич кайтам, нәрсә бар – шуны ашыйм. Дәгъва белдергәнем юк: хатыным да бит өйдә генә утырмый, эшли. Төрле гаиләләр бар, билгеле. Мәсәлән, бер танышыма хатыны иртән токмач басып кисә. Һәр көнне! Яңа пешкән шулпада! Ә ул ир иртәнге җидедә инде эшкә чыгып китә... Һәр ашаган саен ике-өч төрле ризык әзерләүчеләр, ял саен өчпочмак-бәлеш, гөбә-дия пешерүчеләр бар. Минем үземә бу кирәкми. Минем өчен бу мөһим түгел. Кыскасы, һәр гаиләнең үз этәхияте.

13 Сер түгел, берәр җиргә җыена башласак, без, хатын-кызлар, соңга калучан.

– Бездә киресенчә: хатыным һәрвакыт алданрак җыена. Ә мин... мин гел нәрсәдер югалтам, өй буенча нидер эзли. Йә сәгатемне, йә телефонымны... «Әнә күзлеген шунда ята», – ди ул миңа. Ярты көн эзләп тә таппаган була мин ул күзлекне... «Ә менә бу әйбер кайда?» – дип сорыйм. «Шунда», – дип җавап бирә ул. (Хатын-кыз һәрвакыт бөтен нәрсәнең кайда ятканын белә ул! Ничекләр белә – аңламыйм. Аптырыйм хәтта... Әмма гаилә өчен бик кирәкле сыйфаты ул аның!) «Әйберләреңне теләсә кайда ташлап йөрмә», – ди. «Ташламайым, кайда туры килә, шунда калдырып кына торам», – дим. Нишләтәсез, иҗат кешесе шундый буладыр инде...

14 Хатын-кызлар еш кына... бүләк сайлауда ялгыша...

– Мин үзем моңардан проблема ясамыйм. Ә хатын-кыз менә бүләкне бик уйлап сайлый һәм синнән дә шуны таләп итә. Ул бүләк, һичшиксез, аның хатын-кыз икәнен искәртәргә тиеш дип саны ул. Моңы күптән аңладым. Бер тапкыр бик ялгыштым мин: хатынымның туган көненә кышкы тәгәрмәчләр наборы белән бергә дисклар бүләк иттем. Бүлмә уртасына өеп куйдым, матур итеп ленталар белән бәйләдем... «Нәрсә, син миңа дисклар бүләк итәргә җыенасыңмы? Алар бит миңа болай да кирәк иде, – диде ул аптырап. – Һичьюгы чәчәк бәйләмә алырга идең». Тәгәрмәч тә бүләк булдымы, дип, чын-чынлап үпкәләде. Алай икән... дидем. Хужалыкка болай да кирәк әйберне бүләк итәргә ярамый аларга: кухня комбайны, кер юу машинасы, кәстрүлләр... Хәер, кыйммәтле бүләкләр яратмыйлар дип тә әйтә алмыйм – яраталар.



Тулысынча сайтыбыздан укыгыз:
www.syuumbike.ru

ЯШЬ КАЛУ – СЫГЫЛМАЛЫ БУЛУ!

Иртә белән караваттан ватылып торасың кебек. Әйтерсең йоклаганда юрган түгел, таш плитә ябынгансың. Душ та тиешенчә ярдәм итми. Тормыш чүплегенә шуышып бару тойгысыннан кайнар кафвә дә коткармый. «Элек мин мондый түгел идем бит!» – дип уфтанып туйгач, баш миендә «Фитнеска язылып караргамы соң...» – дигән фикер баш калкыта. Сәләмәтлеккә һәм энергиягә таба беренче адым бу! Каршы якка шуышыр вакыт!

Жәмәгать! Берәр спорт комплексына язылсагыз, андагы табиб, тренерлар, яшегезгә, сәләмәтлегегезгә карап, сезгә кайсы фитнес төрөннән башларга, кайсы тренажерга игътибар итәргә, ничә тапкыр бассейнны урап чыгарга кирәклеген әйтер. Шуларны башкарасы кала. Интернеттан карап та шөгыльләнәргә була анысы, әмма иң элек мәсьәләне җентекләп өйрәнгез. Хата белән башкарылган күнегү файда түгел, зыян китерә!

Фитнесның берничә төрен шәрехләп китик. Алар күп.

ЙОГА Житди авырулары булмаган барлык кешегә файда гына китерә. Буыннарны тиз арада сыгылмалы итә. Берникадәр вакыттан соң нәрсә ашаганыгызга да игътибар итә башларсыз. Файдасыз ризыклардан баш тарту, уйларыңны чистарту, үзеңә, тирә-юньгә башка күз белән карау – физик һәм психик сәләмәтлеккә илтә.

Бу – мөһим

■ Утырдык, аякларны алга суздык. Кул белән аяк бармакларына үреләбез. Аякка башта эч, аннары күкрәк белән ятабыз. Бармакларны түшәмгә каратабыз. Пружина сыман селкенмиз – ярамый! Сулышны авыздан чыгарып, тагын бер-ике сантиметрга иеләбез. Арка туры булырга тиеш – бөкрәймиз.

■ «Күбәләк»: ятып, тезләрен ян-якка салабыз, аяк үкчәләрен бер-берсенә тидерәбез. Сулышны авыз белән чыгарганда, аякның эчке ягы мускуллары киеренкелеген бетереп, тезне идәнгә яткырырга тырышабыз. Билне идәнгә кысабыз.

■ Тренировкага 2-3 сәгать кала, углевод (карабодай, солы боткасы) белән аксымлы (пешкән тавык ите яки балык) ризык ашарга кирәк. Тренировкадан соң да ач тормагыз, чөнki аннары майлыга яки баллыга ябырылачаксыз. Бер стакан су эчеп, ярты сәгать ял итеп алыгыз да тамак ялгагыз. Кабат шул ук аксым, углевод.

■ Тренировка вакытында кечкенә йотымнар белән су эчеп алыгыз.

■ Тренажерларда үз фитнес-планың буенча шөгыльләнәргә кирәк. Уйламыйча гына берсеннән икенчесенә сикереп йөрүдән файда юк. Кардиокүнегүләр, көчне арттыручы күнегүләр, тартылу – барысы да булырга тиеш.

ПИЛАТЕС Әлеге фитнес төре стресска каршы юнәлгән. Гәүдәне төз итәм дисәгез, пилатес – сезнеке. Остеохондроз, остеопорозларның профилактикасы булган пилатес йөкле һәм инде бала тапкан ханымнарда да ошар. Ябыгырга телсезме? Дөрөс килдегез – «ныклык каркасы» дип танылган пилатес арка һәм эч мускулларын ныгыта. Туклануны да тәртипкә китерсәгез, буй-сыныгыз төз булыр, әмма мускул массасы артмас, нәфис булырсыз.

Йөз ел элек уйлап табылган пилатес әле дә бик популяр. Күнегүләр салмак башкарыла, травмалар куркынычы бик түбән. Ул барлык мускулларны тоярга өйрәтер. Пилатесны ирләр дә читләтеп узмый!

Стретчинг (тартылу) – буыннарны, сеңерләрен тарттыру. Әгәр дә яшь калырга телсез икән, әлеге фитнес төрен үз итегез. Стретчинг йөрәк мускулын, арка, буыннарны ныгыта. Гәүдәгез төз булыр. Психик киеренкелектән арыну чарасы да әле ул! Тренажерларда тир түккәннән соң тартылырга кирәк – онытмагыз.

КАЛЛАНЕТИКА Мускулларны тарттыру һәм кыскартуга юнәлдерелгән статик күнегүләрнең комплексы жиңелләрдән түгел. Калланетика – йогадан алынган 29 статик күнегүдән гыйбарәт. Әлеге күнегүләрне башкарганда барлык мускуллар эшли. Матдәләр алмашуы көчәя. Муен, арка, умыртка авырткан кешеләргә ярдәм итәрдәй фитнес төре. Әмма спорт белән дуслашуны калланетикадан башламагыз. Башта жиңелрәк төрләрне сайлагыз, сәләмәтлек юлына ныгытып басыгыз, югыйсә калланетиканы ерып чыгуыгыз икеле. Табиб белән киңәшләшеп кенә!

ШЕИПИНГ – гәүдә формасын үзгәртүгә корылган ритмик гимнастика. Сикерәсе, йөгерәсе – күңелле!

Аэробика – йөрү, йөгерү, сикерүдән, сыгылмалылыкны арттыручы күнегүләрдән тора. Ул да төрләргә бүленә – сәләмәтләндерүче, спортив, степ-аэробика, фитбол-аэробика һәм башкалар.

MIND & BODY ПРОГРАММАСЫ – артык майны «яндыра», сыгылмалылыкны арттыра, координация, тонус, балансны тәртипкә сала. Умыртка, буыннар белән проблемасы булган һәм актив күнегүләр ясарга ярамый торган кешеләргә кирәкле фитнес төре. Артык көч түкмичә генә селкенәсәң дә ябыгасың. Шәп.

БОДИФЛЕКС – диафрагма белән сулыш алуға нигезләнгән программа организмның иң ерак почмакларын кислород белән баета. Сулыш аласың да кисәк чыгарасың. Артык килограммнар китә, мускуллар тонусы яхшыра, ябыкканда тирең дә салмак җыела – җыерылып калмый.

Урыныгыздан торып фитнес залга атылмаган булсагыз, тагын мәгълүмат бирик әле.

Утыз яшьлекләр

Бу яшьтә төрле авырулар баш калкыта башлай. Организм тиз арий. Тренировка вақытында пульс минутына 152 тибүдән артмаса тиеш.

Кырык яшьтән узганнар


Матдәләр алмашу процессы тагын да начарая, сеңерләр эластиклыгын югалта бара, гормональ үзгәрешләр күзәтелә. 40–50 яшьлекләрнең төп бурычы – мускул массасын саклау, тазармау, тарттырылу, буыннарны

хәрәкәтчел итү. Күнегүләр вақытында пульсның минутына 144 тибештән артамын тикшереп торыгыз.

Илле яшьлекләр

Эстроген гормоны кими. Сөякләр йомшый – остеопороз авыруы куркынычы яный. Вестибуляр аппарат та начар эшли башлай. Фигураны яхшыртуға юнәлдерелгән күнегүләрдән тыш, йөрәкне, координацияне, сөякләрне ныгыту мөһим. Пульс – минутына 120 тибеш.

Фитнес белән шөгыльләнә башлагач, бу хакта дусларыгызга да сөйләгез. Сөзгә алар да кушылып. Бергә күңелләрәк булып. Өйгә кечкенә генә тренажер сатып алсагыз була, мисал өчен, мини-степпер. Кино караганда чәй эчеп утырганчы, атлау файдалырак. Махсус келәм, матур спорт киеме дә кәефегезне күтәрер! «Шпагатка утырдым әле!» дигән хатларыгызны көтеп калабыз!





Рафаэль ШӘВӘЛИЕВ,
Республика клиник балалар
хастаханәсенә баш табибы

АЛЛЕРГИЯДӘН КАЧЫП БУЛАМЫ?

Бүген Россиядә һәр дүртенче бала аллергиядән интегә. Андыйларның елдан-ел арта баруына генетика да, әйләнә-тирә мохитнең пычрануы да, азык-төлекнең составы үзгәрү дә, башка сәбәпләр дә «гаепле».

Аллергиянең нигезендә катлаулы иммунологик механизмнар ята. Кайбер матдәләр менә шул механизмнарны эшләтеп җибәрә, нәтижәдә, балада аллергия барлыкка килә дә инде. Азык-төлек тә, өй тузанында яши торган талпан да, хайван кавыгы да, үсемлек серкәсе дә, күгәрәк гөмбәсе дә, бөҗәкләр дә, дарулар да аллергия була ала.

Балада аллергия икәнлегә ачыклангач, беренче эш итеп, ул яши торган мохитне аллергиялардан арындырабыз. Бүлмә гөлләре, тузан җыя торган җиһазлар, китаплар, картиналар, шкафта тезеләп торган

сувенирлар, келәмнәр, авыр пәрдәләр, йорт хайваннары белән хушлашырга туры киләчәк. Баланың бүлмәсен, шкафларын көн саен дымлы чүпрәк белән сөртеп чыгабыз, җыештырганда бала өйдән чыгып торсын. Көнкүреш химиясен баладан ераккарак яшереп кую хәерле. Өйгә һава дымландыргыч һәм кондиционер кую мөмкинлеге булса бик әйбәт.

Аллергияне ярсутучы тузан талпанының иң киң таралган төрләре – D.pteronysinus, D.farinae һәм башкалар. Алар урамда дымлы һава булганда (сентябрь-октябрь, февраль-март) үрчи. Тузан талпанына каршы көрәштә гипоаллерген урын-җир, паразитларга каршы препаратлар, махсус фильтрлы тузан суырткычлар ярдәмгә килә.

Күгәрәк гөмбәсеннән котылу өчен, өйдә чамадан тыш дымлылык булманы тәэмин итегез: су торбаларын даими тикшереп торыгыз, душ кабинкаларын өч айга бер тапкыр хлорлы сыеклык белән юыгыз. Җиһазларны буйыйсы булганда, күгәрәк алмый торган буяулар алырга киңәш ителә. Бүлмә гөлләрен киметергә яисә бөтенләй бетерергә, вентиляция системасын тикшереп торырга, сөлгеләрне ванна бүлмәсендә киптерергә, өйдә яшелчә һәм җиләк-җимеш сакламаска туры килер.

Россиянең урта полосасында үсемлекләр чәчәк атуның өч сезоны бар: апрель-май – агачлар, май-июль – болын чәчәкләре, июль-август – чүп үләннәре. Зур һәм хуш исле чәчәкләр түгел, ваклары аллергия бирә. Алар чәчәк атканда шәһәр читенә чыкмаска, тәрәзәне ачмаска, бүлмәне кондиционер ярдәмендә җилләтергә тырышыгыз. Бит-кулны,

Аллергия бирә:

- Бодай оныннан пешерелгән ризыклар;
- үрдәк, каз, сыер итләре;
- тавык йомыркасы;
- сыер сөте, сыр;
- балык һәм диңгез ризыклары;
- җете төстәге яшелчә һәм җиләк-жимеш (аеруча цитруслылар, киви, ананас);
- гөмбә;
- туңдырма;
- шоколад;
- чикләвек (аеруча арахис);
- гөлҗимеш;
- бал.

башны еш юу, өйне дымлы чүпрәк белән сөрткәләп чыгу да бик мөһим. Мөмкинлеге булганнарда климатны алыштырып торы вариантын да карарга була. Үсемлек серкәсенә аллергия билгеле бер төрдәге ризыкларны үзләштергәндә дә кыенлыктар тудыра. Мәсәлән, агач серкәсе – чикләвек, төшле җиләк-жимеш, кишер, петрушка, зонтиклылар сәмиялыгыннан булган үсемлекләр, тәмләткечләрне; болын чәчәкләре – ипи, квас, солы ярмасы, каһвә, цитруслылар, бал, җир һәм каен җиләкләрен; кавын, карбыз, ташкабак, баклажан, горчица, көнбагыш һәм көнбагыш мае, хәлвә, майонезны чүп үләннәре «яратып бетерми».

Ризыкка аллергия, гадәттә, 3 яшькә кадәр була, аннан соң күпчелек очракта бөтенләй бетә.

Бер балага яраган әйбер икенчесенә ярамаска мөмкин. Шуңа күрә балада аллергия билгеләрен күзәтеп, көндәлек алып барырга онытмагыз!

Рөхсәт ителә

- итләрдән – күркә, куян, тавык (педиатр белән киңәшәп), ат, бәрән ите;
- боткалардан – карабодай, солы, дөгә, тары, борчак боткалары;
- яшелчәдән – ташкабак, кәбестә кыяр, бәрәңгә (крахмалга аллергия булганда, бәрәңгене 12 сәгатькә суга салып калдырырга һәм яхшылап юганнан соң гына пешерергә), топинамбур, сельдерей, яшел һәм башлы суган, петрушка, укроп;
- җиләк-жимештән – яшел алма, яшел груша, ак карлыган, ак һәм сары черешня;
- эчемлекләрдән – сыек кына яшел чәй, ак чәй (ароматизатор һәм башка өстәмәләр кушылган булмасын), газсыз минераль су, кипкән җиләк-жимеш яки рөхсәт ителгән җимешләрдән кайнатылган компот.



БАШ АВЫРТУДАН ОСТЕОПАТ КОТКАРА

Баш авыртуның сәбәпләре дә, төрләре дә шактый. Иң төп сәбәпләрнең берсе – кан әйләнеше бозылу. Муендагы беренче умыртка сөяге блокадалана, нәтижәдә, аның аша кан узу кыенлаша, һәм кеше баш авыртуларыннан интегә башлый. Шулар хақында «Остеопат» медицина үзәге вертеброневрологы, остеопат Равил ГАЛИЕВ сөйли.

Бер тапкыр гына булса да башы авыртмаган кеше юктыр ул. Статистика күрсәткәнчә, таралуы ягыннан баш авырту, салкын тиюдән генә калышып, дөньяда икенче урында тора.

Европа федерациясе халыкара классификация булдырган, анда 13 төп группа һәм 162 төрдәге баш авыртуы кергән. Әле бу исемлекне дә тулы дип әйтеп булмый.

Шулай киң таралган булса да, баш авырту «мөстәкыйль» чир булып саналмый, башка авырулар вакытында барлыкка килә торган симптом «гына» булып йөри. Иң киң таралган баш авыртулары – нерв, акыл һәм мускул көчәнеше, спастик баш авыру (мускулларның көзән жыерып кыскаруы аркасында барлыкка килгән спазмнар) һәм мигрень белән бәйлеләре. Кайвакыт ул авыртуга түзеп булмый – башны читкә алып куеп торасы килә хәтта. Менә шундый чакта остеопат ярдәм итә дә.

Остеопатия кеше организмын өч берлектән торган система итеп карый: мускул-скелет, баш һәм арка миен әйләндереп алган мембрана эчендәге краниосакраль система (ягъни кешенең скелетын, умыртка баганасын, төгәлрәк итеп әйтсәк, баш сөяген оча башы сөяге белән бәйләүче сеңерләр) һәм вегетатив система. Әлеге системаларның берсенең генә булса да эшчәнлеге бозылса, чылбыр буенча башкалары да зарарлана. Нәтижәдә, остеопатик тайпылыш барлыкка килә.

КИҢӘШ.....

■ Башның еш авыртуы мендәрне дәрәс сайламау аркасында да булырга мөмкин. Бик таза булмаган кеше һәрвакыт эченә ятып йокласа, аның мендәре бик юка булырга тиеш.

(Мендәре калын булса, муен бөгеләчәк һәм кан тамырлары тагын да күбрәк «ябылачак».) Ябык кеше эченә ятып йокларга гадәтләнгән булса, бөтенләй мендәрсез йокласа да әйбәт. Мендәр аңа яны белән ятканда гына кирәк.

■ Әгәр кеше машина йөртә һәм аны гел баш авыртулары борчый икән, баш артына махсус мендәр куярга кирәк. Кинәт туктаганда, кинәт кузгалып киткәндә ул муенны кискен тартылудан саклаячак.

■ Башы сызлап интеккән кешегә йөзү белән шөгыйльләнәргә тәкъдим иткәннәр икән, йөзә белмәсә, тренерсыз суга керергә ярамый. Дәрәс йөзмәү авыртуны көчәйтәчәк кенә.

■ Гимнастика ясаган вакытта, башны алга, уңга яки сулга борырга гына тырышырга кирәк.

Остеопатиянең өстенлекләре

■ Дәвалау зиянсыз һәм авырттырмый. Табиб сугу яки төртү кебек хәрәкәтләр ясамый.

■ Остеопатия ярдәмендә баш авыртуны дәвалауда яш чикләүләре юк: олы яшьтәгеләрне дә, хәтта балаларны да дәваларга мөмкин.

■ Остеопат баш авыртуыннан гына коткарып калмый, авыртуның башлангыч сәбәбен ачыкларга һәм аны тулысынча дәваларга да ярдәм итә.

■ Остеопатия комплекслы дәвалау методикасы булып санала, шуңа күрә остеопат баш авыртуны гына бетерәм дип тотынса да, дәваланудан соң организмдагы бөтен системаларның эшчәнлеген яхшыра.

■ Остеопатия сеансы һәр кешегә индивидуаль билгеләнә, шуңа күрә нәтижәле дә.

■ Остеопатия иммунитетны активлаштыра, кан әйләнешен җайга сала, күзәнәкләрнең кислород белән туенуын тәэмин итә, шул сәбәпле, бөтен организмның сәламәтләнүе күзәтелә.

■ Остеопат коррекциясе кешенең стресска каршы торучанлыгын ныгыта, бу исә нервлар какшау, депрессия, борчылу һ. б. сәбәпләр аркасында баш авырту барлыкка килмәсен өчен бик мөһим.

■ Остеопатия баш авыртканда хәлне җиңеләйтеп кенә калмый, авыртуның кабатлануыннан да саклый.

■ Остеопатия – баш авыртудан дәвалау чарасы гына түгел, бик яхшы профилактик чара да әле.

Остеопатия күзлегеннән караганда, баш авыртуны дәвалау – күпкырлы эш. Гадәти генә баш авырту кебек тоелса да, аны дәвалау өчен организмның сөяк, нерв, кан һәм башка системаларын да тәртипкә китерергә кирәк. Шуңа күрә остеопатия билгеле бер ноктадагы (бу очракта – баштагы) чирне генә дәвалап калмый, аның чыганагын да ачыкларга ярдәм итә, шул чыганагын дәвалый.

Остеопат – сизгер куллары ярдәмендә чирне тоеп алучы табиб. Ул фасция (органнарны, кан тамырларын, нервларны тоташтырып торучы тышчада), мускул, кан тамырлары, сөякләрдәге кечкенә генә үзгәрешләрне дә куллары ярдәмендә тоя һәм шул ук куллары ярдәмендә дәвалый да. Остеопат билгеләгән диагноз ниндидер кыйммәтле аппаратлар куйган диагнозга караганда төгәлрәк тә булырга мөмкин. Табибның сизгер куллары диагностик приборлар «күрмәгән» бик кечкенә тайпылышларны да тоярга, «тотып алырга» сәләтле.

Реклама хокукында. Остеопатка мөрәҗәгать итәр алдыннан табиб белән киңәшләшү кирәк.



Өмеже – Барда татарлары телендә кура жыләге дигән сүз. Мондый бәләшнә дә фәкать Барда якларында гына пешерәләр. Ә безгә аны Пермь кызы, яшь җырчы Чулпан ЙОСЫПОВА пешереп күрсәтәчәк.

Хәтерләсәгез, татар эстрадасына «Кыр казлары» җыры белән килеп кергән иде ул. Җыр-моң белән яшәгән әнисеннән күчкән бу талантын үстерү өчен, мәктәпне тәмамлауга ук туп-туры Казанга, мәдәният мәркәзенә юл тотта Чулпан. Хыялы – фәкать җырчы гына булу. Казан дәүләт университетының музыка факультетын тәмамлай, берара театр училищесында вокал дәресләре бирә. Тамашачы аны тәүге тапкыр «Сандугач керде күңелгә» конкурсында күрә. Бүген инде Чулпан үзен тулысы белән иҗатка багышлаган. Аның бүтәннәрне кабатламас үз репертуары, үз тамашачысы бар. Әле тагын бер хыялы көтә – элеккеге ретро җырларга яңа сулыш өрү. Сәхнәдән бушауга ул тизрәк гаиләсенә, улы Солтан янына ашыга. Өйдә туры килгән сирәк минутларында тәмле камыр ашлары пешереп, якыннарын сыйлаудан ямь таба. Ул тәкъдим иткән бәләшнә вакыт ягы бик чамалы булганда да пешереп өлгертеп була. Аңа нибары 20 минут вакыт кирәк.

ӨМЕЖЕ БӘЛӘШЕ



Кирәк:

- 3 йомырка;
- 120 г атланмай;
- 0,5 стакан шикәр комы;
- 2 стакан он;
- 300 г кура жыләге;
- 0,5 бал кашыгы чәй содасы һәм аш серкәсе;

крем өчен:

- 0,5 стакан кибет каймагы һәм 0,5 стакан шикәр комы.

Эш барышы:

- тирән савытка йомырка сытып, бүлмә температурасында йомшартылган атланмай, шикәр комы салып, кашык белән бик яхшылап туглыйбыз.
- Шушы сыеклыкка ярты бал кашыгы аш серкәсендә сүндерелгән чәй содасы кушабыз.
- 2 стакан он салып, төерләре калмаслык итеп туглыйбыз. Камыр куге каймак кебек булырга тиеш.



Фото: Ксения Богданова

Камырны төбе майлы табага бушатып, кашык белән өстен тигезлибез.

■ Камырға батыра төшөп, өстенә кура жиләге тезеп чыгабыз. Кура жиләге урынына төше алынган чия яки кара карлыган да тәмле була.

■ Бөлешне 30 минутка 180–200 градус кызулыктагы мичкә тыгабыз.

■ Ул пешкән арада ярты стакан кибет каймагына ярты стакан шикәр комы туглап, крем әзерләп куябыз. Шикәр комы эреп бетәргә тиеш. Бер чөметем генә ванилин да куша аласыз.

■ Бөлешне мичтән алуга, өстеннән крем агызабыз. Чак кына аның

бөлешкә сеңеп киткәнән көтәбез дә, матур итеп кисеп, табынга чыгарабыз.

■ Матурлык өчен өстенә уылган шоколад сибәргә, бөтнек яфрагы белән бизәргә мөмкин.

Чәйләрегез тәмле булсын!

Рушания Галиевадан

ТӘБИКМӘК



Кирәк:

- 3 йомырка;
- 1 л сөт;
- 1 бал кашыгы коры чүпрә;
- 1 бал кашыгы тоз;
- 3 аш кашыгы үсемлек мае;
- 1 аш кашыгы шикәр комы;
- 1 бал кашыгы чәй содасы;
- кирәгенчә он;
- кайнап торган су һәм майлар өчен атланмай.

Әш барышы:

■ Сөтне жылытып, аңа шикәр комы, тоз, чүпрә, үсемлек мае кушып, берәз курак итеп камыр туглыйбыз.

■ Камыр күпереп менгәч, чәй содасы салып, камырға шаулап торган кайнар су агызабыз һәм кашык белән тиз-тиз болгатабыз. Камыр коймак камыры куелыгында булырга тиеш.

■ Пешергәндә беренче ике табаны майлыйбыз, калганны өчен табаны майлыйсы түгел.

■ Тәбикмәкләрне пешереп бетергәч, һәрберсен эретелгән атланмай белән майлап чыгабыз.



Май ул – чисталык ае.
Ишегаллары, бакчаларда
гына түгел, өйдә дә чисталык
урнаштыра торган ай.
Эш житәрлек: тәрәзәләр
юасы, гөлләрне коендырасы...
Ялт итеп торган тәрәзәләргә
ап-ак челтәрләр элесе...

ТӘРӘЗӘҢ КӨЛЕП ТОРСЫН

Тәрәзәне рамьннан юа башларга кирәк. Порошоклы су иң шәп ысул түгел, чөнки ул буяуны тоныкландыра. Башка чара булмаса, кер сабыны белән юарга мөмкин.

Тәрәзә юу өчен махсус сыеклыклар алганда, составында силикон булганын сайларга тырышыгыз. Силикон тәрәзәләрне тиз пычранудан саклый.

Чүпрәк урынына губка куллансагыз, яхшырак. Чүпрәктән пыялада вак жепселләр кала. Микрофибрадан булган тастымал да кулай. Капрон колготки яки бумази тукума да тәрәзәдә эз калдырмый. Кул житмәстәй урыннарны юу өчен сабы озыная торган махсус жайланмалар да бар.

Тәрәзәләр чисталыгы белән озаграк балкысын дисәгез, юганнан соң, пыяланы глицерин, нашатырь спирты салынган су белән сөртегез.

Тәрәзәне соңгы кат чайкаткан суга берәз гына аш серкәсе өстәсәгез, пыяла ялтырап торыр. Өстәвенә, серкә исен чебен-черки дә яратмый.

Көлеп торган тәрәзәләргә ап-ак пәрделәр кирәк. Әмма жәй буе кояш күзендә булган челтәрләрнең бер-ике елдан аклыгы югала, төсе китә.

Пәрделәрне агартуның гади генә берничә ысулын тәкъдим итәбез.

Кайсы ысулны куллансагыз да, башта пәрдене урамда яхшылап селкергә кирәк. Икенчедән, юа торган суыгыз жылымса гына булсын. Кайнар суда юганнан соң, синтетик тукумадан тегелгән пәрдене агартуы кыен.

Тоз белән агарту

Бер табак суда бер уч кер порошокы һәм 3-5 аш кашыгы эре тоз эретеп, пәрдене төнгелеккә чылатып калдырыгыз. Иртән сыгып алып, бер-ике кат чиста суда чайкагыз. Бик керләнгәннен жылымса суда тагын бер кат юып алыгыз.

Синька белән агарту

Юган һәм ныгытып чайкаган пәрделәрне 1 чәй кашыгы синька салынган 10 литр жылы суда чайкап киптерегез. Автомат машинада юсагыз, деликатлы режимны сайлап, кондиционер бүлеменә синька савытының бөкесе белән 1–1,5 бөке сыек синька салыгыз. Кибетләрдә синьканың автомат машиналар өчен дигәнә сатыла.

Зеленка белән агарту

1 стакан жылы суга 5-10 тамчы зеленка тамызып, бер-ике минут болгаткалап торыгыз. Зеленка төпкә утырмаса, әзер дигән сүз. Әзер эремәне 10 литр жылы суга салып, пәрдене 5-10 минутка батырыгыз. Берничә тапкыр әйләндергәләннән соң, сыгып алыгыз.

Водород перекисе һәм нашатырь спирты белән агарту

60 градус кайнарлыктагы бер табак суга 1 аш кашыгы нашатырь спирты һәм 2-3 аш кашыгы 3 процентлы водород перекисе салыгыз. Пәрделәрне шушы суга ярты сәгатькә батырыгыз. Аннары сыгып алып, чайкагыз. Бу ысул фәкать кижемамык тукумадан тегелгән пәрделәр өчен генә!

Ә инде бик нык саргайган челтәрне башта чылаталар, аннары порошоклы су белән юып чайкыйлар. Шуннан соң нашатырь спирты белән водород перекисендә агарткач, бер кат тозлы суда чайкарга, иң соңыннан крахмалларга кирәк.

БЕЗ — ТӨРЛЕ-ТӨРЛЕ

Сезнең белән мин —
Гөлнәз СӘФӘРОВА!

Иртәме-соңмы, һәр хатын-кыз үзендә житешсезлекләр күрә башлый. Кемдер тазардым дип зарлана, кемгәдер, киресенчә, берничә килограмм житеп бетми — бер сүз белән әйткәндә, һәр хатын-кыз үзен иң матуры итеп күрергә тели! Ләкин... күпләр, моңа зур акчалар кирәк, бездән булмас инде, дип кул селти, үз-үзләренә ышанмыйча яши башлый! Хатын-кызлар!!! Үзеңә ышанып, көзгегә туры карап, «мин матур» дип әйтер өчен алай күп тә кирәкми. Бүген сезгә киём турында сөйләрмен. Дәрәс сайланган киём фигураның житешсезлекләрен яшереп, сезне яшәртеп күрсәтергә сәләтле! Матур, килешле киём кыйммәт була дигән гыйбарәне дә башыгыздан чыгарып ташлагыз. Хәзерге вакытта масс-маркетлар кулай бәядән бик күп заманча киёмнәр тәкъдим итә. Кемгә нинди төс, нинди тукыма, нинди стиль килешкәнән сөйли башлаганчы, башта фигурагызының тибына ачыклык кертик. Стилистлар һәм дизайнерлар фигураның дүрт төрен аерып чыгара.



«ӨЧПОЧМАК», ЯГЪНИ «ГРУША». «Өчпочмак» фигуралы хатын-кызларга чалбар-итәкләр сайлау аеруча авыр. Чөнки аларның жылкәләре, билләре — тар, ә аскы өлешләре киң була. Ерактан мондый фигура грушаны хәтерләтә.

Әлеге тип фигуралы хатын-кызлар пиджак-чалбар сайлый алмый интегә, чөнки гәүдәләренә өске һәм аскы өлешә үлчәмә буенча бер-берсеннән нык аерылып тора.


Мондый тип хатын-кызларга гәүдәләренә өске өлешенә ачык төстәге кофталар сайларга киңәш ителә, буй-буй сызыклы булса, тагын да яхшырак. Билләре күтәртелгән чалбар-итәкләр дә фигураны жыйнаграк күрсәтә. Ә менә киң футболка-кофталар, сыланып торган ефәк күлмәкләр кию, калын каешлар тагу килешми.



«ТҮГӘРӘК», ЯГЪНИ «АЛМА». Гәүдә төзелешә «түгәрәк» тибына караган хатын-кызларның бил һәм күкрәк тирәли үлчәмнәре бер чама була. Формасы буенча мондый тип фигура түгәрәкне хәтерләтә. Түгәрәк әле ул таза дигән сүз түгел, мондый тип фигуралы хатын-кызларның аяк-куллары, гадәттә, ябык була.

Шуңа күрә төп акцентны нәкъ менә кул-аякларга ясарга киңәш итәбез дә. Мондый очракта сезгә сыланып торган чалбар, күлмәкләр бөтенләй килешмәячәк. Биек үкчәлә туфлиләргә, киңәеп киткән күлмәкләргә, туры балаклы чалбарга, озынча мәржәннәргә өстенлек ясау отышлы булыр.

Мондый тип фигуралы хатын-кызларга каешлар, муенлы свитерлар кию катгый тыела!



«ТУРЫПОЧМАКЛЫК». Мондый фигура жылкә, бил һәм янбаш үлчәмнәренә бертигез булуыннан гыйбарәт. Гадәттә, подиумнардагы модельләрдә очрый.

Әгәр фигурагыз турыпочмаклыкны хәтерләтә икән, сезгә спорт белән ныклабрак шөгыльләнәргә һәм дәрәс тукланырга киңәш ителә. Нәрсә кияргә?

«Турыпочмаклык» тибындагы фигуралы хатын-кызлар, билләренә акцент ясап, киң каешлар тага ала. Киң «oversize» киёмнәр өстеннән буылган билбаулар да отышлы күренәчәк. Күлмәкләр сайлаганда тездән чак кына түбән озынлыкка өстенлек бирергә кирәк. Коко Шанель, экстравагант Жаклин Кеннеди, элегант принцесса Диананың да фигуралары шушы типка кергән.



«КОМ СӘГАТЕ». Монысы — фигураның идеаль тибы: жылкә киңлегә белән янбаш киңлегә бер үлчәмдә, ә бил — нәзек. Сигезлә силуэтлы хатын-кызларга бөтен нәрсә дә диярлек килешә.

Сыланып торган күлмәкләр, ефәк тукымалар, лосиналар — барысы да гәүдәгә ятып торачак. Тагын да матуррак күренер өчен, билегезнең нечкәлеген ассызыкларга онытмагыз!



Яхшы уңышның сере – яхшы туфрак. Без моны бик яхшы беләбез, шуңа да казыйбыз, ашлайбыз. Әмма... еш кына уңышны җыярга өлгерми дә калабыз. Мәсәлән, помидорны, борычны. Көтмәгәндә генә бер томан төшә дә бар тырышлыкны юк итә дә куя. Ә бит гаеп томанда түгел, ә туфракта. Дөресрәге, анда чир китереп чыгара торган гөмбәләрдә. Барыннан да бигрәк, бакчачыларны фитофтора чире аптырата. Көзен уфтанмас өчен көрәшне менә хәзердән, җиргә орлык салганчы ук башлайк.

Фото: www.pixabay



ТУФРАККА ДӘВА КИРӘК

- Бәрәңге һәм помидор утыртасы җиргә иртә язда 1-3 процентлы бакыр купоросы эремәсе сибеп чыгыгыз. Җирне казыгач, тагын бер тапкыр «Фитоспорин М» эремәсе бөркәргә кирәк.
- Фитофтора бакча җиләген дә зарарлай. Җиләкләкне химик матдәләр белән эшкәртү зарарлы. Монда инде «Алирин» ише биологик чаралар ярдәмдә эшкәртәләр.
- Составында бакыр булган эремәләр сиптергәннән соң, бу түтәлдәге яшелчәләргә кимендә бер ай кулланмый торалар. Шуңа күрә химик матдәләргә иртә язда, бакчага керү

- мөмкинлеге туу белән сиптерергә тырышыгыз. Биологик препаратлар кулланганда андый тыю юк, аларны теләсә кайчан кулланырга була.
- Узган елдан бакчада калган чүп-чар да фитофтора тарата. Көздән бакчадагы барлык чүп-чарны түгегез яки яндырыгыз. Теплицага аерым игътибар бирегез, анда да узган елгы помидор сабаклары өелеп калырга тиеш түгел.
- Язын теплицаның өске туфрак катламын яңага алыштырсаң, бигрәк тә яхшы. Ишек-тәрәзәләрен ныгытып ябып, күкерт шашкасы яндыру да яхшы нәтиҗә бирә.

- Бәрәңге һәм помидорны туфракка утыртыр алдыннан «Фитоспорин» эремәсе белән эшкәртегез.
- Орлыклык бәрәңгене көздән үк яшелләндереп калдырсаң – ышанычлырак. Кояш нуры – бәрәңге бүлбесендәге гөмбәчәкләргә каршы иң яхшы чара.
- Үсемлекләрнең төбен үлән яки вакланган печән белән каплау да яхшы нәтиҗә бирә. Фитофторага артык җәелергә ирек бирми ул.

Фитофторага каршы халык арасында популяр һәм нәтиҗәле ике ысулны да әйтеп китик әле.

- Помидорларны бакчага күчереп утыртып, берәз ныгуа ук, беренче яфрагы астыннан үсемлек сабагын бакыр чыбык белән үтәли тишәргә кирәк. Бакыр чыбыкны тартып алмыйбыз, сабакта килеш калдырабыз.
- Помидор куаклары фитофтора белән зарарланса да, җыеп алынган уңышны коткарып калырга мөмкин әле. 1 литр кефир яки оеган сөтне ике литр су белән сыеклап, помидорларны берәр сәгатькә шушында батырырга кирәк. Аннары алып юарга һәм киптерергә. Берничә тапкыр кабатларга. Фитофтора гөмбәсе эчкә үк үтмәгән булса, нәтиҗәсе бик яхшы.

Лилия ГӘРӘЕВА әзерләде.

Рөхсәт ителә

Яшелчәләр яхшы үссен, мул уңыш бирсен өчен, чәчү әйләнешен саклау мөһим. Кайсы яшелчәләрдән соң ниндиләрен утыртырга ярый?

- Борчак, фасоль – бәрәңге, кәбестә, помидор, кишер, чөгендер, суган, кыяр, кабак;
- кәбестә – бәрәңге, помидор, кишер, чөгендер, кыяр, аш тәмләткеч үләннәр;
- кабак, ташкабак, патиссон – бәрәңге, кишер, чөгендер, кәбестә, суган, помидор;
- бәрәңге – кәбестә, борчак, кишер, чөгендер, кыяр, кабак;
- суган – кәбестә, кыяр, бәрәңге, помидор, борчак, аш тәмләткеч үләннәр;
- кишер, чөгендер, петрушка, сельдерей – кәбестә, бәрәңге, кыяр, помидор, суган;
- редис, шалкан, гәрәнкә (брюква) – кыяр, помидор, борыч, бәрәңге, суган;
- кыяр – аш тәмләткеч үләннәр, помидор, борыч, баклажан, бәрәңге, суган, борчак, шпинат, кәбестә, кишер, чөгендер;
- помидор, борыч, баклажан, бәрәңге – борчак, кишер, редис, кәбестә, сарымсак, суган;
- аш тәмләткеч үләннәр – кыяр, бәрәңге, кәбестә, кишер, сельдерей, редис;
- сарымсак – бәрәңге, кишер, чөгендер, кыяр, помидор, борыч, кәбестә, борчак.



Кучкар. Жәйнең беренче ае – тормышыгыздагы иң гармонияле, иң тыныч айларның берсе. Күңелдәге тынычлык, тормышның калган өлкәләренә дә үтеп кереп, хыялларны тормышка ашыра башлауда беренче адым булчак.



Үгезбозау. Уңышлы ай. Бар да үз көенә, ничек планлаштырылган булса, шулай барыр. Айның беренче яртысында үзегезгә зур файда бирәчәк ниндидер гамәл кылырга мөмкинсез. Тиң ярыгызны очрату форсаты да зур.



Игизәкләр. Көчегезнең артуын тоярсыз. Тормышыгыз кызыклы һәм мавыктыргыч булыр. Уңыш үкчегезгә бастырып килә. Керем алырсыз, аны тагын да арттыру җае чыгар.



Кысла. Эшегез рухи дә, матди дә канәгатьлек китерер. Айның беренче көненнән үк ниндидер илаһи көчнең ниятләрегезне чынга ашырырга ярдәмен тоярсыз. Сизгерлегез искиткеч, әллә нинди шөбһәле эшләр дә сезнең файдага булчак.



Арыслан. Тормышыгызның вакыйгаларга, яңалыкларга бай чорына керәсез. Күп очракта төптән уйлап эш итү һәм салкын канлылык таләп ителәчәк. Ниндидер кызыклы һәм файдалы тәкъдим булыр.



Сәмбелә. Күңелегезгә хуш килердәй вак-төяк мәшәкатьләр көтелә. Вакыйгаларны ашыктырмасагыз, максатыгызга ирешү әллә ни авырлык тудырмас. Күңел сизгерлегезгә һәр эштә ярдәм итәр.



Бизмән. Уңышка ирешим дисәгез, планнарыгызны беркемгә дә белдерми торыгыз. Ай башында иң яшерен хыялларыгызны тормышка ашыру өчен яхшы форсат чыгарга тора. Финанс ягыннан тотрыклылык көтелә.



Чаян. Егәрегез ташып тора. Сездәге уңай энергия тирә-юңдәгеләргә дә йогачак. Әмма бу айга җитди эшләргә планлаштырмый торыгыз, планеталарның тәэсире бигүк уңай түгел.



Укчы. Тормышыгыздагы иң уңышлы ай булмаса да, язмыш сезне кыерсытмас. Кеше сүзенә колак салмый, үз юлыгызда булсагыз, эшегезнең яхшы нәтижәсен күрерсез. Ә иң куанычлысы: ниһаять, сезгә дә әйбәт ял тияр.



Кәҗәмөгез. Тормышның моңарчы күрмәгән яки дәрәҗәсиз бәйләмәгән якларын да ачарсыз. Сизгерлегезгә бик көчле. Корган планнарыгызга язмыш бераз үзгәрешләр кертәргә мөмкин. Ничек кенә булса да, уңыш сезнең якта булыр.



Сукояр. Нәрсәгә генә алынсагыз да, яхшы нәтижәгә ирешерсез. Бу үзегезгә булган ышанычны ныгытыр, яңа эш башларга этәргеч бирер. Өстәвенә, киләчәктә ярдәм итәрдәй кеше очрар. Ул элеккеге дуслыгыгыз да булырга мөмкин.



Балык. Якыннарыгыз сезне танымас, моңарчы тыныч кына яшәгән Балыклар кызыклы идеяләр, яңа фикерләр белән шаккаттырачак. Бу айда башлаган эшләр уңышлы төгәлләнә. Шәхси өлкәдә, эштә, сәламәтлек буенча бар да яхшы.

Флэра Сафиуллина (24.05.1938–6.12.2011) – галимә, татар теле белгече, филология фәннәре докторы, профессор. Татарстанның атказанган укытучысы һәм фән эшлеклесе.

Тукай районы Теләнче-Тамак авылында туа. Казан дәүләт университетын тәмамлый. 1961–1992 елларда университетның татар теле кафедрасында – башта ассистент, аннары доцент, 1992–2011 елларда татар телен укыту кафедрасы мөдире булып эшли. 2000 елда «Татар әдәби теленең синтаксик төзелеше үсеше (XX гасыр)» темасына докторлык диссертациясе яклый. Флэра Садрый кызы бик күп укытучыларның, язучы, мөхәррир, журналист, тәржемәче, галимнәрнең остазы. Синтаксис, тел белеме, чагыштырма грамматика, тел тарихы буенча студентларга лекцияләр укыган галим. 400 дән артык фәнни хезмәтләр, монография, дәреслек, 10 сүзлек авторы.

Елена Майорова (30.05.1958–23.08.1997) – Россиянең атказанган артисты.

Көнъяк Сахалинда туа. Кечкенәдән театр студиясендә шөгыйльләнә, унынчыны тәмамлап, башкалага – театр институтларын яуларга юл тотта. Әмма берсендә дә конкурстан узмый. Мәскәүдә калыр өчен бер ел төзелеш училищесында укый. ГИТИСка 1976 елда барыбер керә ул – Олег Табаков курсына укый. 1983 елдан МХАТта эшли. Киноэкраннарга беренче тапкыр «Вам и не снилось...» фильмында чыга. Ә танылу «34-й скорый» фильмы аша килә аңа. «Макаров» һәм «Затерянный в Сибири» фильмнарында уйнаган рольләре бик уңышлы санала. Кыска гына гомере эчендә кырыклап фильмда уйнарга өлгерә. Гомере фажигале өзелә – өстенә керосин түгеләп, ут каба. Үз-үзенә ут төрткән дигән фараз да бар.

Кайли Миноут (28.05.1968) – җырчы һәм актриса.

Австралиянең Мельбурн шәһәрәндә туып-үсә. Үзе дә биоче булган әниләре балаларын кечкенәдән бию һәм музыка түгәрәкләренә йөртә. Кайли экраннарга беренче тапкыр 9 яшендә чыга. 1980 нче еллар уртасында ук инде «Соседи» сериалында уйнап, популярлык казана. Җырчы буларак танылу аңа 1987 елда килә. Тагын бер елдан тәүге альбомы дөнья күрә. Дөнья буйлап 80 миллион артык җыр язмасы сатыла. 2008 елда аңа Принц Чарльз Британия империясе орденын тапшыра. Шулай ук елны Франциянең Сэнгаты һәм әдәбият орденына лаек була.

2005 елдан бирле яман шеш авыруы белән көрәшә.



Татарстан




Россия



Чит илләр

Май да кабынган йолдызлар



РӘССАМ-ХӘЗИНӘ

Дөньяның иң атаклы сәясәтчеләренең берсе Сильвио Берлускони: «Һәркем үз кесәсендә Кояш йөртергә, башкаларга аны бүлөк итәргә тиеш», – ди. Һәр көн кояш нурларын өлөшүчеләр бездә дә бар. Янәшәбездә шундыйларның берсе – рәссам Әнвәр Сәйфетдинов. Ул якты төсләрдән торган картиналары белән күп еллар инде сокландыра. Портретларындагы образларда эчке матурлык бар.


Жанындагы тирән кичерешләрен шигъри юллар белән теркәве дә башка рәссамнардан аерып тора. Алар – бик югары дәрәжәдә! «Шигърьләрен мин билгесез бер дустанга дип яздым... Һәрвакыт кешеләр арасында булачагымны алдан белдем, бу хакта хыялландым, шушы максатка таба бардым. Язмый башлавымның сәбәбе – бар энергетикамны һәм вакытымны тулысы белән үз эченә алучы бу ике юнәлешнең бары берсен генә сайларга кирәк иде. Мин сынлы сәнгатьне сайладым», – ди Әнвәр. Киндерләрендә, портретлардан кала, табигать күренешләре, натюрмортлар, мөгъжизалы әкият иле... Әнисе портреты – шәхси күргәзмәләренең иң түрәндә. «Ана – ул үз баласы өчен һәрчак мәдәния! – ди ул. – Халкың өчен рухи кыйммәтләр калдырырга теләсәң, бу бары тик әниләрнең игелекләре нигезендә генә мөмкин. Минем әнием – чишмә башым, беренче үрнәгем, дустан, игелекле эшләремнең булышчысы». Әнвәрнең әнисе Роза Гомәр кызы да улы белән чиксез горурлана. «Кечкенә чакта рәсемнәр ясарга сәләтем бар иде, әмма бу һөнәрне сайлап алырга мөмкинлегем булмады. Бар хыял-өметләремне улыма багладым. Күп укыды, тырышып иҗат итә...» Әнвәрнең булганлыгын язган картиналары, агачтан уйган сыннары, үзенчәлекле фотолары раслый. «Аның «Борынгы

Казан» циклы буенча узган гасырларга сәфәр кылабыз», – ди ижатын ошатучылар. Аларның бер ише әле бары тик болытлардан гына торган этюдларына кадәр мөкиббән. Болытларны ничек сурәтләвенә карап, рәссамның язу осталыгын да сынап карарга мөмкин, дип дәлилли ул үзе. «Чөнки алар һәрвакыт хәрәкәттә, үзгәрештә... Табигать аша без Жһаннаны тагын да ныграк яратабыз. Жһрдә кешеләр нинди жан халәте белән яшәсә, күктәге болытлар да шундый була. Күк йөзенең чиста көзгесе ялтырап торсын өчен, Жһр-анабызны кадерләп сакларга тиешбез», – ди. Ул – ачык һәм киң күңелле шәхес. Кирәк булса, башкаларга Леонардо да Винчинин «алтын кисеме»н дә аңлатып бирергә, ижади әсәр язарга өйрәтергә дә алына ала. Глобаль мәсьәләләр, сынлы сәнгать темаларына әңгәмәләр корырга ярата.

Әнисе Роза Гомәр кызы әйтүенчә, Жһрдә игелекле бала туачагын аңа Күкләр алдан ук белгерткән. «Кызыбыз Наилә берәз үскәч, икенче балабызны көтеп йөрим. Бервакыт аның турында көне бие уйландым һәм шул төндә төш күрдем: сандык өстендә утырам. Шулкак тавыш ишетелде: «Син сандык өстендә... хәзинә белән утырасың».

Әнвәр Сәйфетдиновның югары профессионализмы аны рәссам-хәзинә дип атарга мөмкинлек бирә. Һәм ул үзе дә күпсанлы шәхси күргәзмәләре белән моны һәрдаим раслап килә. «Минем өчен киндер каршындагы һәркем матур!» – дигән сүзләре шигарь кебек яңгырый. Ул сурәтләгән хатын-кыз жанлана, сулыш ала кебек тоелачак әле безгә. Әмма иң мөһиме – рәссамның нияте: «Жһрдә рәссам булу – ул зур җаваплылык. Ижатымның бары тик Яктылыкка хезмәт итүен теләм!» – ди Әнвәр Камил улы.

Зилә НИГЪМӘТУЛЛИНА



ЭНВЭР СЭЙФЕТДИНОВ



ЛИЦЕНЗИЯ ЛО-16-01-006616 ОТ 19 ФЕВРАЛЯ 2018
ЛИЦЕНЗИЯ ЛО-16-01-006617 ОТ 19 ФЕВРАЛЯ 2018



ОСТЕОПАТИЯ

ДЕТСКАЯ НЕВРОЛОГИЯ

НЕВРОЛОГИЯ



РЕКЛАМА

тел. +7 (962) 559-02-56

Адреса клиник:
ул. Фатыха Амирхана, 18/41. ул. Дубравная, 1/104

ИМЕЮТСЯ ПРОТИВОПОКАЗАНИЯ НЕОБХОДИМА КОНСУЛЬТАЦИЯ СПЕЦИАЛИСТА